

اللہ کے ہاں  
حرام  
بندوں کے ہاں  
آسان

[www.KitaboSunnat.com](http://www.KitaboSunnat.com)

تالیف




فضیلۃ الشیخ  
محمد صالح المنجد

ترجمہ و حواشی

عبدالرشید بن عبدالرحمن

پوز ایسٹ لائبریری

لاہور — پاکستان



بِسْمِ اللّٰهِ الرَّحْمٰنِ الرَّحِیْمِ  
قُلْ أَطِيعُوا اللّٰهَ  
وَأَطِيعُوا الرَّسُولَ

مجلس التحقیق الاسلامی اربعہ

معدت البریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

## معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

### تنبیہ


ان کتب کو تجارتی یا دیگر مادی مقاصد کیلئے استعمال کرنے کی ممانعت ہے  
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی  
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے  
درج ذیل ای میل ایڈریس پر رابطہ فرمائیں۔

✉ [KitaboSunnat@gmail.com](mailto:KitaboSunnat@gmail.com)

🌐 [www.KitaboSunnat.com](http://www.KitaboSunnat.com)



# اللہ کے ہاں حرام

بندوں کے ہاں آسان

تالیف:

الشیخ محمد صالح المنجد

ترجمہ و حواشی:

عبدالرشید بن عبدالرحمن

[www.KitaboSunnat.com](http://www.KitaboSunnat.com)

پوز اسٹیمپ

پوسٹ بکس 5166 ماڈل ٹاؤن لاہور، فون : 588 4789

جملہ حقوق طباعت و اشاعت بحق  
نور اسلام اکیڈمی لاہور  
محفوظ ہیں

نام کتاب : اللہ کے ہاں حرام ہندوں کے ہاں آسان

ناشر : حافظ خالد محمود خضر

مدیر عمومی نور اسلام اکیڈمی لاہور، فون: 5884789

ای میل: noor-e-islam@brain.com.pk

مطبع : شرکت پرنٹنگ پریس، 43 نسبت روڈ لاہور

اشاعت : اول ————— فروری 2002ء

ملنے کے پتے :

✽ قرآن اکیڈمی، K-36 ماڈل ٹاؤن لاہور، فون: 5869501-3

✽ مکتبہ سلفیہ، شیش محل روڈ لاہور، فون: 7237184

✽ نعمانی کتب خانہ، حق سٹریٹ، اردو بازار لاہور، فون: 7321865

✽ ادارہ منشورات اسلامی، بالمقابل منصورہ، ملتان روڈ لاہور

✽ حافظ وسیم اختر، 4901 سیرت گنج، دریا آباد، گوالمنڈی، راولپنڈی

✽ مکتبہ نور حرم، 60 نعمان سنٹر، راشد منہاس روڈ، گلشن اقبال 5 کراچی

✽ دار الفرقان للنشر والتوزیع، ص ب 21441، الریاض سعودی عرب

سیل سینٹر

مکتبہ نور اسلام

رحمن مارکیٹ، غزنی سٹریٹ، اردو بازار لاہور

قیمت: 66 روپے



## فہرست مضامین

۸	گزارشات مترجم
۱۳	مقدمہ مؤلف
۲۵	شرک اور اس کی مختلف صورتیں
۲۶	قبروں کی پوجا
۲۸	غیر اللہ کے نام کی نذر و نیاز
۲۹	غیر اللہ کے نام پر جانور ذبح کرنا
۳۰	حرام کو حلال اور حلال کو حرام قرار دینا
۳۲	جادو، کھانت اور غیبی خبریں جاننے کا دعویٰ کرنا
۳۶	حادثات زمانہ میں ستاروں کے عمل و دخل کا اعتقاد رکھنا
۳۷	کسی چیز میں نفع پہنچانے کا اعتقاد رکھنا
۴۰	دکھاوے اور شہرت کے لیے عبادت کرنا
۴۲	بد شگونی یا بد فالی لینا
۴۷	غیر اللہ کی قسم کھانا
۵۰	منافقوں اور فاسقوں سے محفل بازی کرنا
۵۱	نماز میں عدم اطمینان
۵۳	نماز اور کثرت حرکات
۵۵	دوران نماز مقتدی کا امام سے سبقت کرنا
۵۸	بد بودار چیز کھا کر مسجد آنا
۶۱	زنا
۶۳	اغلام بازی (فعل قوم لوط)
۶۵	بیوی کا ہم بستری سے انکار کرنا
۶۶	عورت کا طلاق طلب کرنا
۶۸	ظہار
۶۹	حالت حیض میں جماع کرنا

- ۷۱ غیر فطری جگہ میں جماع کرنا
- ۷۴ بیویوں کے درمیان نا انصافی
- ۷۶ نا محرم عورت کے ساتھ تنہائی میں ملنا
- ۷۷ عورت سے ہاتھ ملانا
- ۸۰ عورت کا خوشبو لگا کر مردوں کے پاس سے گزرنا
- ۸۱ بغیر محرم کے عورت کا سفر کرنا
- ۸۲ غیر محرم کی طرف قصد اَدیکھنا
- ۸۳ اپنے گھر میں فحاشی برداشت کرنا
- ۸۵ نسب تبدیل کرنا
- ۸۷ سود کھانا
- ۹۱ سامان بیچتے وقت اس کے عیب چھپانا
- ۹۳ بھاؤ بڑھانا
- ۹۴ جمعہ کی دوسری اذان کے بعد خرید و فروخت کرنا
- ۹۵ باہم جو ا کھیلنا
- ۹۷ چوری
- ۱۰۰ رشوت لینا اور دینا
- ۱۰۲ کسی کی زمین پر ناجائز قبضہ کرنا
- ۱۰۳ سفارش کرنے کے عوض تحائف قبول کرنا
- ۱۰۵ مزدور سے کام مکمل لینا اور اس کی مزدوری پوری نہ دینا
- ۱۰۸ عطیہ دینے میں اولاد کے درمیان نا انصافی
- ۱۱۰ بغیر ضرورت لوگوں کے سامنے ہاتھ پھیلا کر گداگری کرنا
- ۱۱۲ واپس نہ کرنے کی نیت سے قرض لینا
- ۱۱۳ حرام کھانا
- ۱۱۵ شراب پینا
- ۱۲۰ سونے اور چاندی کا استعمال

- ۱۲۲ جھوٹی گواہی
- ۱۲۲ گانے بجانے کے آلات اور موسیقی سننا
- ۱۲۴ غیبت
- ۱۲۶ چغل خوری
- ۱۲۸ بغیر اجازت لوگوں کے گھروں میں جھانکنا
- ۱۲۹ سرگوشی کرنا
- ۱۳۰ لباس کو ٹخنوں سے نیچے تک لٹکانا
- ۱۳۳ مردوں کا سونا پہننا چاہے وہ کسی بھی شکل میں ہو
- ۱۳۴ عورتوں کا چھوٹے، باریک اور تنگ کپڑے پہننا
- ۱۳۶ مصنوعی بال لگانا
- ۱۳۷ جنس مخالف کی مشابہت کرنا
- ۱۳۹ بالوں کو سیاہ خضاب لگانا
- ۱۴۰ جاندار کی تصویر بنانا
- ۱۴۳ جھوٹا خواب بیان کرنا
- ۱۴۴ قبرستان کی بے حرمتی
- ۱۴۶ پیشاب کے چھینٹوں سے پرہیز نہ کرنا
- ۱۴۸ ٹوہ لگانا
- ۱۴۹ بڑا پڑوس
- ۱۵۱ وصیت کے ذریعے کسی کو نقصان پہنچانا
- ۱۵۲ چوسر کھیلنا
- ۱۵۳ مؤمن یا کسی غیر مستحق پر لعنت بھیجنے
- ۱۵۴ نوحہ کرنا
- ۱۵۵ چہرے پر مارنا اور چہرے پر نشان بنانا
- ۱۵۶ تین دن سے زیادہ تعلقات قطع کرنا
- ۱۶۰ آخری بات

## فرمانِ الہی

”(اے محمد ﷺ!) آپ فرمادیجیے: اے لوگو! آؤ میں تم کو وہ چیزیں پڑھ کر سناؤں جن کو تمہارے رب نے تم پر حرام فرمایا، اور وہ یہ کہ تم اللہ تعالیٰ کے ساتھ کسی چیز کو شریک مت ٹھہراؤ، اور ماں باپ کے ساتھ حسن سلوک کرو، اور اپنی اولاد کو فقر کے سبب قتل مت کرو، ہم تم کو اور ان کو رزق دیتے ہیں، اور بے حیائی کے علانیہ یا پوشیدہ جتنے بھی طریقے ہیں ان کے پاس بھی مت جاؤ، اور جس کا خون بہانا اللہ تعالیٰ نے حرام کیا ہے اس کو قتل مت کرو، ہاں مگر حق کے ساتھ۔ یہ چیزیں ہیں جن کا اُس نے تم کو تاکید حکم دیا ہے تاکہ تم سمجھو۔“ (الانعام: ۱۵۱)

”(نبی کریم ﷺ) اچھی پاکیزہ چیزوں کو ان کے لیے حلال بتاتے اور گندی ناپاک چیزوں کو ان پر حرام فرماتے ہیں۔“ (الاعراف: ۱۵۷)

”جو شخص اللہ تعالیٰ اور اس کے رسول کی نافرمانی کرے اور اس کی مقرر کی ہوئی حدوں سے آگے نکلے (حرام کار تکاب کرے) ایسے شخص کو اللہ تعالیٰ جہنم میں ڈال دے گا جس میں وہ ہمیشہ رہے گا اور اس کے لیے رسوا کن عذاب ہے۔“ (النساء: ۱۴)

”یہ اللہ تعالیٰ کی حدود ہیں، خبردار! ان سے آگے نہ بڑھنا، اور جو لوگ اللہ کی حدوں سے تجاوز کر جائیں وہی ظالم ہیں۔“ (البقرہ: ۲۲۹)



## فرمانِ نبوی ﷺ

”جس چیز سے میں تم کو روک دوں اس سے بچو، اور جس چیز کا میں تمہیں حکم دوں اپنی طاقت کے مطابق اس پر عمل کرو۔“ (صحیح مسلم)

”اللہ تعالیٰ نے فرائض کو لازم کیا ہے، انہیں ضائع مت کرو، اور حدود مقرر کی ہیں، ان سے تجاوز نہ کرو، جن چیزوں کو اس نے حرام ٹھہرایا ہے ان کی بے حرمتی نہ کرو، اور جن چیزوں کے بارے میں اس نے دانستہ خاموشی اختیار فرمائی ہے، یہ خاموشی تمہارے لیے باعثِ رحمت ہے، ایسی چیزوں کے بارے میں بحث میں نہ پڑو۔“ (سنن دارقطنی)

www.KitaboSunnat.com

## گزارشات مترجم

الحمد لله رب العالمين حرّم على عباده ما كان فيه ضرر لهم في الحياة الدنيا ويوم الدين، إذ هو أرحم على عباده من الوالدة على البنات والبنين، والصلاة والسلام على المبعوث رحمة للعالمين، حذّر أمته من كل سوءٍ ومكروهٍ، أحلّ لهم الطيبات وحرّم عليهم الخبائث، فما ترك من صغيرٍ ولا كبيرٍ دقيقٍ ولا جليلٍ إلا وقد بيّنه بيانًا شافيًا كافيًا يروى الغليل ويشفي العليل - صَلَّى اللهُ وَسَلَّمَ عَلَيْهِ وَعَلَى آلِهِ وَأَصْحَابِهِ وَسَارَ عَلَى دَرِيهِ إِلَى يَوْمِ الدِّينِ — امّا بعد :

اللہ تعالیٰ نے جنّ و انس کو فقط اپنی عبادت کے لیے پیدا فرمایا ہے۔ اور یہی وہ مقصدِ تخلیق ہے جس کی وضاحت اللہ تعالیٰ نے اپنی کتابِ مقدّس میں یوں فرمائی :

﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ ۝﴾ (الذّٰریت: ۵۶)

”میں نے جنّوں اور انسانوں کو محض اس لیے پیدا کیا کہ وہ صرف میری عبادت کریں۔“

اللہ تعالیٰ نے جنّ و انس کی رشد و ہدایت کے لیے اپنے پیغمبروں اور آسمانی کتابوں کو بھیجنے کا سلسلہ شروع فرمایا، جس کی آخری کڑی حضرت محمد رسول اللہ ﷺ ہیں اور آخری آسمانی کتاب قرآن مجید کی صورت میں نازل ہوئی۔ اب یہی آخری کتاب قیامت تک آنے والی مخلوق کو رشد و ہدایت کا سامان بہم پہنچاتی رہے گی۔

انبیاء کرام ﷺ نے ایک ایک بات کھول کھول کر اپنی امتوں کے سامنے بیان کر دی۔ اس میں شک کی ادنیٰ سی گنجائش باقی نہیں۔ دین و دنیا کی کوئی ایسی چھوٹی یا

بڑی بات نہ ہوگی کہ جس میں انسانوں کا فائدہ ہو اور نبیوں نے وہ بات اپنی امتوں کو نہ بتائی ہو، یا جس میں بندوں کا نقصان ہو اور نبیوں نے اپنی امتوں کو اس سے خبردار نہ کیا ہو۔ فرمان الہی ہے :

﴿الَّذِينَ يَتَّبِعُونَ الرَّسُولَ النَّبِيَّ الْأُمِّيَّ الَّذِي يَجِدُونَهُ مَكْتُوبًا  
عِنْدَهُمْ فِي التَّوْرَةِ وَالْإِنْجِيلِ يَأْمُرُهُمْ بِالْمَعْرُوفِ وَيَنْهَاهُمْ  
عَنِ الْمُنْكَرِ وَيُحِلُّ لَهُمُ الطَّيِّبَاتِ وَيُحَرِّمُ عَلَيْهِمُ الْخَبِيثَاتِ وَ  
يَضَعُ عَنْهُمْ إِصْرَهُمْ وَالْأَغْلَالَ الَّتِي كَانَتْ عَلَيْهِمْ﴾

(الاعراف: ۱۵۷)

”جو لوگ ایسے پیغمبر نبی امی کی پیروی کرتے ہیں جس کا ذکر وہ اپنے پاس تورات اور انجیل میں لکھا ہوا پاتے ہیں۔ وہ ان کو اچھی باتوں کا حکم فرماتے ہیں اور بُری باتوں سے منع کرتے ہیں اور ان کے لیے پاکیزہ چیزوں کو حلال بتاتے ہیں اور گندی چیزوں کو ان پر حرام فرماتے ہیں، اور ان لوگوں پر جو بوجھ اور طوق تھے ان کو ڈور کرتے ہیں۔“

اس آیت کریمہ سے معلوم ہوا کہ شریعت نے ہر گندی، ناپاک، بُری، مضر چیز کو حرام قرار دیا اور اس کے برعکس ہر اچھی، پاک، پسندیدہ، نافع چیز کو حلال فرمایا، جس سے تحلیل و تحریم میں قانون سازی کی حکمت واضح طور پر ابھر کر سامنے آ جاتی ہے کہ اللہ تعالیٰ اور اس کے رسول نے جس چیز کو بھی حرام قرار دیا لازماً اس کے اندر کوئی حکمت موجود ہے جس کو اللہ علیم وخبیر بخوبی جانتا ہے۔

عین ممکن ہے کہ ہمارا نفس امارہ کسی حرام چیز کو ہمارے سامنے خوش نمایا کر پیش کرے اور نتیجتاً ہم اس کے ضرر رساں ہونے کا بالکل یہ انکار کر بیٹھیں، حالانکہ اس کو حرام کرنے والی ذات پاک تو وہ ہے جو تمام چیزوں کی خالق اور موجد ہے اور وہ بخوبی جانتی ہے کہ کون سی چیز بندوں کے لیے فائدہ مند اور کون سی نقصان دہ ہے۔ اللہ تعالیٰ نے یہ کلیہ ان لفظوں میں بیان فرمایا ہے :

﴿... وَ عَسَىٰ أَنْ تَكْرَهُوا شَيْئًا وَ هُوَ خَيْرٌ لَّكُمْ ۚ وَ عَسَىٰ أَنْ تُحِبُّوا شَيْئًا وَ هُوَ شَرٌّ لَّكُمْ ۗ وَاللَّهُ يَعْلَمُ وَأَنْتُمْ لَا تَعْلَمُونَ ۝﴾

(البقرة: ۲۱۶)

”ممکن ہے کہ تم کسی چیز کو برا جانو اور دراصل وہی تمہارے لیے بھلی ہو، اور یہ بھی ممکن ہے کہ تم کسی چیز کو اچھا سمجھو حالانکہ وہ تمہارے لیے بڑی ہو، حقیقی علم تو اللہ تعالیٰ ہی کو ہے اور تم نہیں جانتے۔“

حرام چیزوں کا بیان علم دین کا ایک اہم ترین جزو ہے۔ اور جب تک آدمی حرام چیزوں سے نہ بچے نہ اس کا اسلام معتبر ہے اور نہ عبادت مقبول۔ اسی لیے حرام چیزوں کو بیان کرنے کے لیے علماء کرام نے متعدد کتابیں تالیف کی ہیں۔ یہ کتاب بھی اسی سلسلے کی ایک کڑی ہے جسے عالم اسلام کے مشہور عالم دین الشیخ محمد صالح المنجد نے ترتیب دیا ہے۔

زیر نظر کتاب موصوف کی تالیف ”مُحَرَّمَاتِ اسْتِهَانِ بِهَا النَّاسُ يَجِبُ الْحَذَرُ مِنْهَا“ کا اردو ترجمہ ہے جس میں بیشتر ایسی محرمات پر تشبیہ کی گئی ہے کہ جن میں لوگ آج کل بہت تساہل برتتے ہیں اور ان محرمات کو بہت معمولی سمجھتے ہوئے اور بڑی جرأت سے ان کا ارتکاب کرتے ہیں۔

کتاب کی خوبی یہ ہے کہ اسے فاضل مؤلف نے قرآن و حدیث کے دلائل سے مزین کرنے کے علاوہ اس میں کمال جامعیت کے ساتھ شرک، قبروں کی پوجا، جادو، ریا کاری، غیر اللہ کی قسم کھانا، زنا، عمل قوم لوط، غیر محرم عورت سے مصافحہ، غیر فطری طریقہ جماع، سود، جوا، رشوت، گداگری، جھوٹی گواہی، غیبت، چغلی خوری، سیاہ خضاب لگانا، تصویر کشی وغیرہ جیسی اہم ترین برائیوں کو قلم بند کیا ہے۔ اور یہ ایسی برائیاں ہیں کہ جو آج مسلمانوں میں بکثرت رواج پا چکی ہیں اور ان موضوعات پر گفتگو کرنا وقت کا اہم ترین تقاضا ہے۔

مؤلف کا منشا اس کتاب میں تمام محرمات کا احاطہ نہیں ہے بلکہ خاص طور سے ان محرمات کو کتاب و سنت کی روشنی میں واضح کرنا ہے جو لوگوں میں بکثرت رواج پا چکی ہیں اور ان سے واقفیت ناگزیر ہے۔

کتاب کی افادیت کا صحیح اندازہ تو اس کے مطالعہ ہی سے ہو گا، تاہم میں اس سلسلے میں سعودی عرب کے مفتی عام علامہ عبدالعزیز بن باز حفظہ اللہ کا قول نقل کرتا ہوں۔ علامہ موصوف فرماتے ہیں: ”میں نے اس کتاب کا مطالعہ کیا تو اسے بہت قیمتی پایا، جس میں فاضل مؤلف نے نہایت عمدگی سے مفید مسائل جمع فرمائے ہیں۔“ اب تک کتاب کے متعدد ایڈیشن شائع ہو چکے ہیں اور اسلامک سینٹرز کی طرف سے کافی تعداد میں مفت تقسیم کی گئی ہے، لیکن کتاب عربی زبان میں ہونے کی وجہ سے اردو دان طبقہ اس سے استفادہ سے محروم تھا، لہذا اب اس کا اردو ترجمہ ہدیہ قارئین کیا جا رہا ہے۔

مترجم کی طرف سے مقدور بھر کوشش کی گئی ہے کہ کتاب کا ترجمہ با محاورہ ہو۔ حتی الامکان آسان الفاظ استعمال کرنے کی کوشش کی گئی ہے تاکہ معمولی پڑھے لکھے لوگ بھی کتاب سے استفادہ سے محروم نہ رہیں۔ بعض مقامات پر عبارتوں میں اضافے یا ترتیب میں رد و بدل کیا گیا ہے لیکن غالباً ایسے اضافوں کو دو بریکٹوں کے درمیان لکھا گیا ہے۔ کتاب میں موجود قرآنی نصوص کی توثیق کے لیے بلا واسطہ قرآن مجید کی طرف رجوع کیا گیا ہے اور بعض احادیث کی توضیح کے لیے شروحات کتب احادیث کی طرف رجوع کر کے بعض اہم تعلیقات قلم بند کی گئی ہیں۔ نیز کتاب میں مذکور بعض محرمات سے ملتی جلتی کوئی حرام شکل اگر ہمارے پاک و ہند میں موجود تھی تو اسے بیان کرنے اور کتاب کی محتاج تشریح عبارات پر ضروری حواشی تحریر کرنے سے گریز نہیں کیا گیا۔ اور اگر کسی مقام پر حاشیہ طول پکڑ گیا ہے تو وہ محض موضوع کی انتہائی اہمیت کی وجہ سے ہے۔

اگر اس کتاب میں کوئی خوبی ہے تو وہ محض اللہ تعالیٰ کا فضل و کرم ہے اور اگر ترجمہ میں کوئی کمی رہ گئی ہے تو میں اس کے لیے اللہ تعالیٰ سے معافی چاہتا ہوں۔ حسب استطاعت غلطیوں کی تصحیح کی کوشش کی گئی ہے، لیکن پھر بھی قارئین سے امید رکھتا ہوں کہ مجھے اپنی آراء اور مفید مشوروں سے محروم نہ رکھیں گے، تاکہ ان سے استفادہ کرتے ہوئے کتاب کو مزید بہتر شکل میں لایا جاسکے۔

آخر میں میں تمہ دل سے شکر گزار ہوں جناب ابو عبد الرحمن الشیخ شبیر بن نور حفظہ اللہ کا جنہوں نے کتاب کی نظر ثانی فرما کر بعض اہم باتوں کی طرف توجہ دلائی اور مفید نوٹ تحریر فرمائے، نیز نور اسلام اکیڈمی لاہور کی جانب سے اس کی اشاعت کا اہتمام کیا۔ فجزاہ اللہ أحسن الجزاء۔

نیز میں اسلامک سینٹر شقراء سعودی عرب کے تمام متعاونین کا بھی شکر گزار ہوں کہ جن کی سرپرستی اور خصوصی تعاون سے یہ ترجمہ پایہ تکمیل کو پہنچ کر سعودی عرب میں زیور طباعت سے آراستہ ہوا۔

اللہ تعالیٰ سے دعا ہے کہ اس کتاب سے مسلمانوں کو فائدہ پہنچائے اور ہمیں ہر قسم کی حرام چیزوں سے بچا کر صرف اپنی بندگی اور اطاعت کا راستہ دکھائے۔ میں اس امید کے ساتھ اپنی بات کو ختم کرتا ہوں کہ قارئین مجھے اور میرے والدین و اساتذہ کو اپنی نیک دعاؤں میں یاد رکھیں گے۔

وَصَلَّى اللّٰهُ وَسَلَّم عَلٰى نَبِيِّنَا مُحَمَّدٍ وَعَلٰى آلِهِ وَصَحْبِهِ وَاتَّبَاعِهِ الٰى يَوْمِ الدِّينِ

بندۂ ناچیز

عبدالرشید بن عبدالرحمن

اسلامک سینٹر، شقراء، الرياض۔ سعودی عرب

۹ شعبان ۱۴۱۷ھ / الموافق ۱۹ ستمبر ۱۹۹۶ء



# مُقَدِّمَاتُ

إِنَّ الْحَمْدَ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ، وَنَعُوذُ بِاللَّهِ مِنْ شُرُورِ أَنْفُسِنَا، وَمِنْ سَيِّئَاتِ أَعْمَالِنَا، مَنْ يَهْدِهِ اللَّهُ فَلَا مُضِلَّ لَهُ، وَمَنْ يَضِلَّ فَلَا هَادِيَ لَهُ، وَأَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ — أَمَّا بَعْدُ :

اللہ تعالیٰ نے کچھ چیزوں کو فرض قرار دیا ہے جن سے غفلت جائز نہیں، کچھ حدیں مقرر کی ہیں جن سے آگے بڑھنا درست نہیں، اور کچھ چیزیں حرام کی ہیں جن کا ارتکاب کسی صورت جائز نہیں۔ نبی کریم ﷺ نے فرمایا:

(( مَا أَحَلَّ اللَّهُ فِي كِتَابِهِ فَهُوَ حَلَالٌ، وَمَا حَرَّمَ فَهُوَ حَرَامٌ، وَمَا سَكَتَ عَنْهُ فَهُوَ عَافِيَةٌ، فَأَقْبِلُوا مِنَ اللَّهِ الْعَافِيَةَ، فَإِنَّ اللَّهَ لَمْ يَكُنْ نَسِيًّا ))، ثُمَّ تَلَا هَذِهِ الْآيَةَ: ﴿ وَمَا كَانَ رَبُّكَ نَسِيًّا ﴾ (۱)

”جس چیز کو اللہ تعالیٰ نے اپنی کتاب میں حلال قرار دیا وہ حلال ہے، جسے حرام قرار دیا وہ حرام ہے، اور جس چیز سے خاموشی اختیار کی (نہ حلال قرار دیا نہ حرام) وہ آزادی اور درگزر ہے، لہذا تم اللہ تعالیٰ کی اس آزادی کو قبول کرو، یقیناً اللہ تعالیٰ بھولا ہوا نہیں تھا۔“ (یعنی اللہ تعالیٰ کا کسی چیز کے حلال یا حرام ہونے کے متعلق خاموشی اختیار کرنا اس کی بھول کی وجہ سے نہیں، بلکہ اپنے بندوں پر مہربانی اور درگزر کی وجہ سے ہے۔) پھر رسول اللہ ﷺ نے یہ آیت تلاوت فرمائی: ﴿ وَمَا كَانَ رَبُّكَ نَسِيًّا ﴾ (ماریہ: ۶۳) (تمہارا رب بھولتا نہیں!)“

(۱) المستندون للحاکم ۲۵۱۲ - محدث العصر علامہ البانی رحمہ اللہ نے حسن قرار دیا ہے۔

اللہ کی حدود سے مراد وہ کام ہیں جنہیں اللہ تعالیٰ نے حرام کر دیا ہو۔ ارشادِ باری تعالیٰ ہے:

﴿ تِلْكَ حُدُودُ اللَّهِ فَلَا تَقْرُبُوهَا ۗ ﴾ (البقرة: ۱۸۷)

”یہ اللہ کی حد بندیاں ہیں، پس ان کے قریب بھی مت جاؤ۔“

اور جو شخص اللہ تعالیٰ کی حدود سے تجاوز کرے اور حرام کردہ کاموں کو اپنائے اس کے متعلق اللہ تعالیٰ نے بہت سخت و عید سنائی ہے۔ ارشادِ ربانی ہے:

﴿ وَمَنْ يَعْصِ اللَّهَ وَرَسُولَهُ وَيَتَعَدَّ حُدُودَهُ يُدْخِلْهُ نَارًا خَالِدًا

فِيهَا ۗ وَلَهُ عَذَابٌ مُهِينٌ ۝ ﴾ (النساء: ۱۳)

”اور جو اللہ اور اس کے رسول کی نافرمانی کرے اور اس کی مقرر کردہ

حدوں سے آگے نکلے اللہ اسے جہنم کی آگ میں ڈال دے گا جس میں وہ ہمیشہ

رہے گا اور اس کے لیے رسوا کن عذاب ہو گا۔“

حرام چیزوں سے بچنا واجب اور ضروری ہے۔ نبی کریم ﷺ نے ارشاد فرمایا:

(( مَا نَهَيْكُمْ عَنْهُ فَاجْتَنِبُوهُ، وَمَا أَمَرْتُكُمْ بِهِ فَافْعَلُوا مِنْهُ مَا

اسْتَطَعْتُمْ )) (۲)

”جس چیز سے میں تم کو روک دوں اُس سے دُور رہو، اور جس چیز کا میں

تمہیں حکم دوں تم اپنی طاقت کے مطابق اس پر عمل کرو۔“

اس بات کا اکثر مشاہدہ کیا گیا ہے کہ بعض کمزور نفس، کم علم، اور اپنی خواہشات

کے پیچھے چلنے والے جس وقت حرام چیزوں کا ذکر تسلسل سے سنتے ہیں تو بے چین ہو کر

بلبلا اٹھتے ہیں کہ کیا ہر چیز ہی حرام ہے؟ کوئی چیز تم نے چھوڑی ہی نہیں جسے حرام قرار

نہ دیا ہو، تم نے تو ہماری زندگی پریشان کر دی ہے، ہمارے دلوں کو تنگ کر دیا ہے، ہم

حرام کا لفظ سن سن کر اکتا گئے ہیں، تمہارے پاس حرام کے علاوہ اور کچھ ہے ہی نہیں،

جبکہ دین تو آسان ہے اور اسلام میں بڑی وسعت اور فراخ دلی موجود ہے، اور اللہ تعالیٰ بھی غفور رحیم (معاف کرنے والا، مہربان) ہے!

ایسے لوگوں کے ان اعتراضات کا جواب دیتے ہوئے ہم کہیں گے کہ دیکھو بھائیو! اللہ تعالیٰ جو چاہے حکم دے اس کے فیصلوں پر کسی کو اعتراض کرنے کا کوئی حق حاصل نہیں۔ اللہ تعالیٰ حکمت والا اور ہر چیز سے اچھی طرح باخبر ہے، وہ جس چیز کو چاہے حلال کر دے اور جسے چاہے حرام قرار دے۔ اس کی ذات ہر نقص اور عیب سے پاک ہے۔ اور اللہ کے سامنے ہماری بندگی کا تقاضا یہ ہے کہ اس کے ہر فیصلے کو دل و جان سے بخوشی و رغبت قبول کر لیں۔

اللہ سبحانہ و تعالیٰ کے احکامات بے فائدہ، فضول یا کھیل تماشا نہیں، بلکہ وہ علم، حکمت اور عدل و انصاف پر مبنی ہیں۔ اللہ تعالیٰ نے ارشاد فرمایا:

﴿ وَتَمَّتْ كَلِمَةُ رَبِّكَ صِدْقًا وَعَدْلًا ۗ لَا مُبَدِّلَ لِكَلِمَاتِهِ ۗ وَهُوَ السَّمِيعُ الْعَلِيمُ ۝ ﴾ (الانعام: ۱۱۵)

”اور آپ کے رب کا کلام سچائی اور عدل و انصاف کے اعتبار سے کامل ہے، اس کے احکامات کو کوئی بدلنے والا نہیں، اور وہ خوب سننے والا، خوب جاننے والا ہے۔“ (۳)

(۳) جوں جوں سائنسی ایجادات ترقی کرتی چلی جا رہی ہیں محرمات کی تشریحی حکمتیں بھی واضح طور پر ابھر کر سامنے آ رہی ہیں، جس سے یہ نتیجہ اخذ ہوتا ہے کہ شریعت نے جن چیزوں کو حرام قرار دیا ہے ان کے حرام قرار دینے میں کئی حکمتیں پوشیدہ تھیں اور وہ حکمتیں یا مصلحتیں کیسے نہیں ہوں گی جبکہ یہ شریعت اس ہستی کی طرف سے ہے جو عظیم و حکیم ہونے کے ساتھ ساتھ بندوں پر مہربان بھی ہے۔ ارشادِ ربّانی ہے: ﴿ وَاللَّهُ يَعْلَمُ الْمُفْسِدَ مِنَ الْمُصْلِحِ ۗ وَلَوْ شَاءَ اللَّهُ لَأَعْتَبَكُمْ ۗ إِنَّ اللَّهَ عَزِيزٌ حَكِيمٌ ۝ ﴾ (البقرہ: ۲۲۰) ”اللہ تعالیٰ بگاڑ پیدا کرنے والے کو بھی جانتا ہے اور بھلائی کرنے والے کو بھی۔ اور اگر اللہ تعالیٰ چاہتا تو تمہیں مشقت میں ڈال سکتا تھا۔ یقیناً اللہ غالب بھی ہے اور حکمت والا بھی۔“ (اسلام میں حلال و حرام، ڈاکٹر یوسف القرضاوی)

## قاعدہ :

اللہ سبحانہ و تعالیٰ نے ہمارے لیے ایک قاعدہ بیان فرما دیا ہے جس کو ہم کسی بھی چیز کے حلال یا حرام ہونے کی بنیاد بنا سکتے ہیں۔ چنانچہ ارشاد فرمایا :

﴿... وَ يُحِلُّ لَهُمُ الطَّيِّبَاتِ وَيُحَرِّمُ عَلَيْهِمُ الْخَبِيثَاتِ...﴾

(الاعراف: ۱۵۷)

” (نبی کریم ﷺ) ان کے لیے پاکیزہ صاف ستھری چیزیں حلال بتاتے ہیں اور گندی ناپاک چیزیں ان پر حرام فرماتے ہیں۔“

پس پاکیزہ چیزیں حلال ہیں اور گندی چیزیں حرام۔ اور کسی چیز کو حلال یا حرام قرار دینے کا حق صرف اللہ تعالیٰ کو ہی حاصل ہے۔ اگر کسی شخص نے یہ دعویٰ کیا کہ میں یا کوئی اور بھی کسی چیز کو حلال یا حرام قرار دینے کا حق رکھتے ہیں تو اس نے بہت بڑے کفر کا ارتکاب کیا اور دائرۃ اسلام سے خارج ہو گیا۔ ارشاد باری تعالیٰ ہے :

﴿ اَمْ لَهُمْ شُرَكَاءُ شَرَعُوا لَهُمْ مِنَ الدِّينِ مَا لَمْ يَأْذَنْ بِهِ اللَّهُ...﴾

(الشورى: ۲۱)

”کیا ان لوگوں نے اللہ کے ایسے شریک بنا رکھے ہیں جنہوں نے ان کے لیے ایسے احکام دین مقرر کر دیئے ہیں کہ جن کا اللہ نے حکم نہیں دیا؟“

یہ بات بھی ذہن میں رہے کہ کسی چیز کے حلال یا حرام ہونے کے متعلق حکم لگانے کا حق بھی صرف ان علماء کو پہنچتا ہے جو قرآن و حدیث کا پختہ علم رکھتے ہوں۔ اور ایک عام آدمی کے لیے بغیر شرعی علم کے حلال و حرام کا فیصلہ کرنا کسی طرح جائز نہیں۔ اور جو ایسے کرتا ہے اس کے متعلق شریعت میں بہت سخت و عید آئی ہے۔ اللہ تعالیٰ نے ارشاد فرمایا :

﴿ وَلَا تَقُولُوا لِمَا تَصِفُ أَلْسِنَتِكُمُ الْكُذِبَ هَذَا حَلَلٌ وَ هَذَا

حَرَامٌ لِّتَفْتَرُوا عَلَى اللَّهِ الْكُذِبَ...﴾ (التحلل: ۱۱۶)

”کسی چیز کو اپنی زبان سے جھوٹ موٹ نہ کہہ دیا کرو کہ یہ حلال ہے اور یہ محکم دلائل سے مزین متنوع و منفرد موضوعات پر مشتمل مفت آن لائن مکتبہ

حرام کہ تم اللہ پر جھوٹ اور بہتان باندھنے لگو۔“  
یعنی جن چیزوں کو اللہ نے حلال یا حرام قرار نہیں دیا تم محض جھوٹ سے ان چیزوں  
کے حلال یا حرام ہونے کو اللہ کی طرف مت منسوب کرو۔

### قطعی حرام چیزیں

قطعی حرام چیزوں کا تذکرہ قرآن مجید اور احادیثِ نبویہ (علیٰ صاحبہا الصلوة  
والسلام) میں موجود ہے۔ مثلاً قرآن مجید کی یہ آیت:

﴿قُلْ تَعَالَوْا أَتْلُ مَا حَرَّمَ رَبِّيَ عَلَيَّكُمْ إِلَّا تَشْرِكُوا بِهِ شَيْئًا وَ  
بِالْوَالِدَيْنِ إِحْسَانًا ۚ وَلَا تَقْتُلُوا أَوْلَادَكُمْ مِمَّنْ إِمْلَاقٌ ۗ﴾

(الانعام: ۱۵۱)

”اے پیغمبر! لوگوں سے کہہ دیجئے: آؤ میں تم کو وہ باتیں پڑھ کر سناؤں جو  
تمہارے رب نے تم پر حرام کی ہیں، اور وہ یہ کہ تم اللہ کے ساتھ کسی کو  
شریک مت بناؤ، اور تم پر لازم ہے کہ ماں باپ کے ساتھ بھلائی کرو اور اپنی  
اولاد کو محتاجی اور فاقہ کے ڈر سے قتل مت کرو۔“

اسی طرح احادیثِ نبویہ میں بھی بہت سی حرام چیزوں کا بیان آگیا ہے۔ مثلاً نبی کریم  
صلی اللہ علیہ وسلم کا فرمان ہے کہ:

﴿إِنَّ اللَّهَ حَرَّمَ بَيْعَ الْخَمْرِ وَالْمَيْتَةِ وَالْجَنْزِيرِ وَالْأَصْنَامِ﴾ (۴)

”اللہ تعالیٰ نے شراب، مردار، سورا اور بتوں کی خرید و فروخت کو حرام  
قرار دیا ہے۔“

اور رسول اللہ ﷺ کا یہ ارشاد گرامی ہے کہ:

﴿إِنَّ اللَّهَ إِذَا حَرَّمَ شَيْئًا حَرَّمَ ثَمَنَهُ﴾ (۵)

(۴) مسنن ابی داؤد، صحیح سنن ابی داؤد، ج ۱، ص ۹۷۔

(۵) مسنن دارقطنی، ج ۱، ص ۷۳۔ صحیح حدیث ہے۔

”اللہ تعالیٰ جب کسی چیز کو حرام کرتے ہیں تو اس کی قیمت (خرید و فروخت) کو بھی حرام قرار دیتے ہیں۔“

قرآن و سنت کی بعض واضح عبارات میں بعض مخصوص اقسام سے متعلقہ حرام چیزوں کو بیان کیا گیا ہے۔ مثلاً کھانے پینے سے متعلقہ حرام چیزوں کا ذکر کرتے ہوئے اللہ تعالیٰ نے فرمایا:

﴿ حُرِّمَتْ عَلَيْكُمُ الْمَيْتَةُ وَالِدَمُّ وَلَحْمُ الْخِنْزِيرِ وَمَا أَهَلَ لِغَيْرِ اللَّهِ بِهِ وَالْمُنْخَنِقَةُ وَالْمَوْقُوذَةُ وَالْمُتَرَدِّيَةُ وَالنَّطِيحَةُ وَمَا أَكَلَ السَّبُعُ إِلَّا مَا ذَكَّيْتُمْ ۗ وَمَا ذُبِحَ عَلَى النَّصَبِ وَأَنْ تَسْتَقْسِمُوا بِالْأَزْلَامِ ۗ ﴾ (المائدة: ۳)

”تم پر حرام کر دیا گیا ہے مردار (جو مچھلی وغیرہ کے علاوہ بغیر ذبح کیے اپنی موت آپ مر جائے) اور خون (بہتا ہوا) اور سور کا گوشت، اور وہ جانور جس پر اللہ کے سوا کسی اور کا نام لیا گیا ہو، اور جو جانور گلا گھٹ کر مر جائے، اور جو لاشی مار مار کر قتل کیا گیا ہو، اور جو اونچی جگہ سے گر کر مر جائے، اور جو نکر لگ کر مر جائے (مثلاً دو جانور آپس میں لڑیں اور سینگ مار مار کر ایک جانور دوسرے کو مار ڈالے) اور جس کو کسی درندے نے پھاڑ کھایا ہو، ہاں البتہ اگر تم (مذکورہ اقسام کے جانوروں کو مرنے سے پہلے) ذبح کر لو (تب تمہارے لیے حلال ہیں) اور جو جانور آستانوں پر ذبح کیے جائیں (وہ بت، مزار، دربار، درگاہ یا آستانے جن پر لے جا کر جانور ذبح کئے جاتے تھے اور یہ خالص شرک اور خالص نجس ہیں جو ذبح کے بعد بھی ناپاک رہتے ہیں) اور یہ بھی (تم پر حرام ہے) کہ تم تیروں کے ساتھ قسمت آزمائی کرو۔“ (یہ زمانہ جاہلیت میں مشرکین نکتہ کا باطل عقیدہ تھا کہ کسی کام کا آغاز کرتے وقت تیروں سے فال لیا کرتے تھے اور آج کی لائری اسی کی ترقی یافتہ شکل ہے۔)

نکاح سے متعلقہ حرام چیزوں کا ذکر اللہ تعالیٰ نے یوں فرمایا:



﴿ حُرِّمَتْ عَلَيْكُمْ أُمَّهَاتُكُمْ وَبَنَاتُكُمْ وَأَخَوَاتُكُمْ وَعَمَّاتُكُمْ  
 وَخَالَاتُكُمْ وَبَنَاتُ الْأَخِ وَبَنَاتُ الْأُخْتِ وَأُمَّهَاتُكُمُ اللَّاتِي أَرْضَعْنَكُمْ  
 وَأَخَوَاتُكُم مِّنَ الرَّضَاعَةِ وَأُمَّهَاتُ نِسَائِكُمْ... ﴾ (النِّسَاء: ۲۳)

”حرام کی گئیں تم پر (ان سے نکاح کرنا) تمہاری مائیں، تمہاری بیٹیاں،  
 تمہاری بہنیں، تمہاری پھوپھیاں، تمہاری خالائیں، تمہاری بھتیجیاں،  
 تمہاری بھانجیاں، اور تمہاری وہ رضاعی مائیں جنہوں نے تمہیں دودھ پلایا  
 ہو، اور تمہاری دودھ شریک بہنیں، اور تمہاری بیویوں کی مائیں (سائیس /  
 خوش دامین)۔“

اور ذرائع آمدنی سے متعلقہ حرام چیزوں کا تذکرہ اللہ تعالیٰ نے یوں فرمایا:

﴿ وَأَحَلَّ اللَّهُ الْبَيْعَ وَحَرَّمَ الزَّبْحُ وَالزَّبْحُ ﴾ (البقرة: ۲۷۵)

”اللہ تعالیٰ نے تجارت کو حلال کیا ہے اور سود کو حرام قرار دیا ہے۔“

اللہ تعالیٰ جو اپنے بندوں پر انتہائی مہربان ہے، اُس نے ہمارے لیے اس قدر  
 زیادہ پاکیزہ چیزیں حلال کی ہیں کہ وہ اپنی کثرت اور تنوع کے لحاظ سے بے شمار ہیں۔  
 اسی لیے اللہ تعالیٰ نے حلال چیزوں کی لمبی چوڑی تفصیل بیان نہیں کی، کیونکہ وہ اس  
 قدر زیادہ ہیں کہ شمار سے باہر ہیں، جبکہ حرام چیزوں کی تفصیل بیان کی ہے، کیونکہ وہ  
 چند گنی جتنی ہیں، تاکہ ہم ان کو جان کر ان سے ڈور رہیں۔ ارشادِ ربانی ہے:

﴿... وَقَدْ فَصَّلَ لَكُمْ مَّا حَرَّمَ عَلَيْكُمْ إِلَّا مَا اضْطُرِرْتُمْ إِلَيْهِ ﴾

(الانعام: ۱۱۹)

”اور اللہ نے جو چیزیں تم پر حرام کیں ان کی تفصیل تمہیں بتادی ہے، ہاں  
 (ان حرام چیزوں میں سے بھی) جن کے کھانے پر تم سخت مجبور ہو جاؤ (تو وہ  
 حلال ہیں۔ یعنی مجبوری کی حالت میں جان بچانے کے لیے بقدر ضرورت  
 حرام کھانا بھی جائز ہے۔)“

رہا حلال چیزوں کا ذکر تو اللہ تعالیٰ نے مجمل طور پر پاکیزہ چیزوں کو جائز کیا لیکن ان کی

تفصیل بیان نہیں کی۔ چنانچہ ارشاد فرمایا:

﴿يَا أَيُّهَا النَّاسُ كُلُوا مِمَّا فِي الْأَرْضِ حَلَالًا طَيِّبًا...﴾

(البقرہ: ۱۶۸)

”لوگو! زمین میں موجود جتنی بھی حلال اور پاکیزہ چیزیں ہیں انہیں کھاؤ...“

اور یہ اللہ تعالیٰ کا کس قدر رحمت بھرا فیصلہ ہے کہ اس نے تمام چیزوں میں اباحت اور حلت کو اصل قرار دیا کہ جب تک کسی چیز کے حرام ہونے کی دلیل معلوم نہ ہو جائے وہ حلال شمار ہوگی۔ یہ اللہ تعالیٰ کی اپنے بندوں پر عظیم مہربانی اور فراخ دلی کا کھلا ثبوت ہے، لہذا ہم پر اس عظیم نعمت الہیہ کا شکر اور اطاعت واجب ہے۔

اور قابل تعجب بات یہ ہے کہ بعض کمزور ایمان لوگ دینی علم سے ناواقفیت کی بناء پر جب حرام چیزوں کی تفصیل اور اعداد و شمار سنتے ہیں تو شرعی محرمات کے متعلق دل ہی دل میں بڑی تنگی محسوس کرتے ہیں۔ کیا ایسے لوگ یہی چاہتے ہیں کہ ان کے سامنے حلال چیزوں کی تمام اصناف ایک ایک کر کے شمار کی جائیں، یا پاکیزہ چیزوں کی پوری تفصیلی فہرست ان کے سامنے رکھی جائے تب ہی وہ تسلیم کریں گے کہ دین واقعی آسان ہے اور ان کی زندگی کو تلخ نہیں بناتا؟

کیا ایسے لوگوں کا یہ مطالبہ ہے کہ انہیں پوری تفصیل کے ساتھ ایک ایک کر کے بتایا جائے کہ اونٹ، گائے، بکری، خرگوش، ہرن، پہاڑی بکرا، مرغی، کبوتر، بٹخ، مرغابی اور شتر مرغ کے ذبح کیے ہوئے گوشت حلال ہیں۔ نیز ٹڈی اور مچھلی کا مردار بھی حلال ہے! — اور یہ کہ ہر قسم کی سبزیاں، ترکاریاں، ساگ، تمام قسم کے اناج، گندم، مکتی وغیرہ اور تمام قسم کے مفید پھل فروٹ حلال ہیں! — اور یہ کہ اچار، چٹنی، تمام قسم کے مصالحہ جات (نمک، مرچ، ہلدی، زیرہ، لونگ وغیرہ) حلال ہیں! — اور یہ کہ پانی، دودھ، شہد، تیل، سرکہ حلال ہیں! — اور یہ کہ لکڑی، لوہا، ریت، مٹی، کنکریاں، پلاسٹک، شیشہ، ربڑ کا استعمال جائز ہے! — اور یہ کہ

چوپایوں، گاڑیوں، ریل کاروں، بحری جہازوں اور ہوائی جہازوں پر سوار ہونا جائز ہے! — اور یہ کہ ایئر کنڈیشنڈ، ریفریجریٹڈ، واشنگ مشین، پانی خشک کرنے والی مشین، آٹا پیسنے والی چکی، آٹا گوندھنے والی، قیمہ بنانے والی اوزر جو س نکالنے والی مشینوں سے فائدہ اٹھانا جائز اور حلال ہے! — اور یہ کہ ڈاکٹری، انجینئرنگ، حساب، پرنٹنگ، بلڈنگ بنانے، بارش، ہوا، موسم اور دیگر فلکیاتی اشیاء کا مراقبہ کرنے والے آلات، نیز پانی، پٹرول، دھات کا کثاف کرنے اور انہیں صاف کرنے والے آلات اور کمپیوٹر سے متعلقہ آلات کو استعمال کرنا بھی جائز ہے! — اور یہ کہ روٹی، سوت، کتان (۶)، اون، بال، جائز کھالوں، چمڑوں، نائلون اور پولی ایسٹر سے تیار کردہ مصنوعات کو پہننا جائز ہے! — اور یہ کہ نکاح، خرید و فروخت، کسی کی ضمانت لینا، ادائیگی قرض کو مقروض کے ذمہ سے کسی دوسرے کے ذمہ میں منتقل کرنا، کرائے پر کوئی چیز لینا یا دینا جائز اور حلال ہے! — اور یہ کہ بڑھئی گری، لوہا گری، آلات کو درست کرنا، بکریاں چرانا یہ تمام قسم کے پیشے حلال ہیں!!

تو اس طرح اگر ہم حلال اور جائز چیزوں کو ایک ایک کر کے شمار کرنے کا سلسلہ جاری رکھیں تو کیا یہ چیزیں ختم ہونے کا نام لیں گی؟ — وائے افسوس! ایسے بے جا اعتراض کرنے والے لوگ بات کو سمجھتے کیوں نہیں؟ (۷)

(۶) کتان سے مراد ایک قسم کا ریشہ یا السی کا پودا ہے جو گرم اور معتدل علاقوں میں کاشت کیا جاتا ہے۔ اس کی اونچائی آدھے میٹر سے زیادہ، پھول خوبصورت نیلے رنگ کے، اور اس کا پھل گول، چکنائٹ والا ہوتا ہے جس کو نچوڑ کر گرم تیل حاصل کیا جاتا ہے اور اس کی چھال سے مضبوط کپڑے تیار ہوتے ہیں۔ (۱) انجم الوسیط، ص ۷۷، المعجد، ص ۸۶۲، القاموس المفید، ص ۵۶۳ [مترجم]

(۷) کہ شریعت نے حرام چیزوں کی تفصیل تو بیان کی ہے، کیونکہ وہ اپنی قلت کے باعث اعداد و شمار میں آسکتی ہیں، جبکہ حلال چیزوں کی گنتی بیان نہیں کی، کیونکہ وہ اس قدر زیادہ ہیں کہ اعداد و شمار سے باہر ہیں، گویا اسلامی شریعت میں محرمات کا دائرہ بہت تنگ ہے، جبکہ اس کے برعکس حلال کا دائرہ بہت وسیع ہے۔ لہذا چند گنی جتنی حرام چیزوں کی تفصیل سن کر دل میں تنگی محسوس کرنا اور حلال چیزوں کی بے انتہاء کثرت کی طرف توجہ بھی نہ کرنا عقلی طور پر کوئی منصفانہ فیصلہ نہیں۔ [مترجم]

اور رہا ان اعتراض کرنے والوں کا یہ کہنا کہ دین آسان ہے!! — یہ بات تو برحق ہے کہ دین واقعی آسان ہے، لیکن اس کی آڑ میں باطل کو رائج کرنے کی جو کوشش کی جاتی ہے وہ قابلِ مذمت ہے۔ دین میں آسانی کا مفہوم لوگوں کی نفسانی خواہشات اور عقلی آراء و قیاسات پر منحصر نہیں کہ لوگ جسے چاہیں اپنی مرضی سے آسان قرار دے دیں، بلکہ شرعی دلائل کی بنیاد پر ہے۔ شرعی رخصتوں پر عمل کرنے کے لیے یہ دلیل دینا کہ دین میں آسانی ہے اور حرام کاموں کا ارتکاب کرنے کے لیے بھی اسی آسانی کو بنیاد بنانا، ان دونوں باتوں میں بہت فرق ہے۔ یعنی یہ جملہ کہ ”دین میں تنگ نظری نہیں“ یہ بات بجا اور حق ہے، البتہ بعض لوگ اسی جملے کو غلط دلیل کے طور پر بھی پیش کرتے ہیں۔

جو لوگ محرمات کا ارتکاب کرنے کے لیے اس جملے کو دلیل بناتے ہیں وہ غلطی پر ہیں اور جو شرعی رخصتوں مثلاً دورانِ سفر نمازوں کو جمع اور قصر کر کے پڑھنا، سفر میں روزہ افطار کرنا، مقیم کے لیے ایک دن رات اور مسافر کے لیے تین دن رات موزوں اور جرابوں پر مسح کرنا، پانی نہ ملنے کی صورت میں تیمم کرنا، بیماری کی صورت میں یا نزولِ بارش کے وقت دو فرض نمازوں کو جمع کر کے پڑھنا، کسی اجنبی مرد کا نکاح کرنے کی غرض سے اپنی منگیتر کو دیکھنا، قسم توڑنے کے کفارہ میں اختیار دینا کہ چاہے تو غلام آزاد کر دے چاہے تو مسکینوں کو کھانا کھلا دے اور چاہے تو ان کو کپڑے پہنا دے، مجبوری کی حالت میں مردار کھانے کی اجازت دینا وغیرہ رخصتوں پر عمل کرنے کے لیے اس جملے کو بطور دلیل پیش کرتے ہیں تو ان کی یہ دلیل بجا طور پر برحق ہے، کیونکہ اس کی بنیاد شرعی دلائل پر ہے۔

### بعض چیزوں کو حرام قرار دینے کی مصلحت

یہ بات بھی ہر مسلمان کے علم میں ہونی چاہیے کہ بعض چیزوں کو حرام قرار دینے میں بہت سی حکمتیں اور مصلحتیں پوشیدہ ہیں۔

- (۱) اللہ تعالیٰ محرمات کے ذریعے اپنے بندوں کی آزمائش کرتا ہے اور دیکھنا چاہتا ہے کہ کون ان محرمات کا ارتکاب کرتے ہیں اور کون ان سے بچتے ہیں۔
- (۲) امتحان ہی جنتیوں اور جہنمیوں میں فرق کرتا ہے کہ جنسی لوگ دنیاوی زندگی کی لذات میں غرق ہو کر رہ گئے تھے جب کہ جنتی لوگوں نے دنیاوی زندگی میں نفسانی خواہشات کا مقابلہ کرتے ہوئے مصیبتوں اور سختیوں پر صبر کیا۔ اور اگر اللہ تعالیٰ کی طرف سے یہ آزمائش نہ ہوتی تو پھر فرماں بردار اور نافرمان بندوں میں فرق کیسے ظاہر ہوتا؟؟

(۳) مؤمن اور منافق میں فرق : مؤمن ہمیشہ اللہ تعالیٰ کی طرف سے عائد کردہ پابندیوں کو حصولِ ثواب کی نیت سے دیکھتا ہے اور رضائے الہی کے حصول کے لیے احکامِ الہی کی تعمیل کرتا ہے تو اس پر ان پابندیوں اور ذمہ داریوں کی مشقت بہت آسان ہو جاتی ہے، کیونکہ وہ سمجھتا ہے کہ ان مشقتوں کو برداشت کرنے کے نتیجے میں اسے بہت بڑا ثواب اور رضائے الہی حاصل ہوگی، جبکہ منافق اللہ تعالیٰ کی طرف سے عائد کردہ پابندیوں کو ہمیشہ دکھ، درد، تکلیف اور محرومی کی نگاہ سے دیکھتا ہے جس کی وجہ سے اس پر دباؤ بہت سخت ہوتا ہے اور احکامِ الہی کی تعمیل اس پر بہت بھاری گزرتی ہے۔

### ناقابلِ تردید حقیقت

یہ بات ایک اٹل حقیقت ہے کہ اللہ تعالیٰ کے فرماں بردار مؤمن بندے کو حرام چیزوں سے بچ کر ایک عجیب لذت محسوس ہوتی ہے، کیونکہ جو شخص رضائے الہی کی خاطر حکمِ الہی کی تعمیل میں کسی حرام چیز سے کنارہ کش ہو جاتا ہے تو اس کے بدلے میں اللہ تعالیٰ اسے اس سے بھی بہتر کوئی دوسری چیز عطا کر دیتے ہیں اور وہ اپنے دل میں ایمان کی مٹھاس اور لذت محسوس کرتا ہے۔

قارئینِ کرام !!

آپ اس کتاب میں چند ایسی محرمات کا تذکرہ پائیں گے جن کی حرمت شریعت میں طے کر دی گئی ہے، لیکن بہت سے مسلمان بغیر کسی جھجک کے ایسے حرام کردہ کاموں کا بے دھڑک ارتکاب کرتے ہیں، تو میں نے مسلمانوں کی خیر خواہی کو مد نظر رکھتے ہوئے اس کتاب میں ان محرمات کو قرآن و حدیث کے دلائل کے ساتھ جمع کر دیا ہے۔ (۸)

آخر میں میں اللہ تعالیٰ سے دعا گو ہوں کہ مجھے اور میرے تمام مسلمان بھائیوں کو سیدھے راستے پر چلنے، حرام سے بچنے، گناہوں سے ڈور رہنے اور حدودِ الہی کی پاسداری کرنے کی توفیق عطا فرمائے۔ اللہ تعالیٰ ہی بہتر حفاظت کرنے والا اور سب سے زیادہ رحم کرنے والا ہے۔ (۹)

طالب دعا

محمد صالح المنجد  
الخبر۔ سعودی عرب

(۸) بعض علماء کرام نے محرمات کے موضوع پر مستقل کتابیں لکھی ہیں جن میں انہوں نے حرام چیزوں یا کبیرہ گناہوں کی تفصیل بیان کی ہے۔ اس سلسلے میں علامہ ابن النحاس الدمشقی کی تصنیف ”تنبیہ الغافلین عن اعمال الجاہلین“ بڑی عمدہ کتاب ہے۔ (مؤلف)

نیز ”الزواج“ للہیثمی اور ”الکفاثر“ للذہبی بھی عمدہ کتابیں ہیں۔ (ابو عبد الرحمن)  
(۹) اس کتاب کا متعدد علماء کرام نے مراجعہ کیا ہے جن میں سرفہرست فضیلۃ الشیخ علامہ عبد العزیز بن عبد اللہ بن باز ہیں۔ کتاب کے بعض موضوعات پر انہوں نے جو تعلیقات لکھیں ان کو میں کتاب کے حاشیہ میں ذکر کروں گا اور تعلیق کے آخر میں دو بریکٹوں کے درمیان ”ابن باز“ لکھ دوں گا جس سے یہ اشارہ مقصود ہو گا کہ یہ تعلیق شیخ ابن باز کی ہے۔ (مؤلف)

محکم دلائل سے مزین متنوع و منفرد موضوعات پر مشتمل مفت آن لائن مکتبہ



## شرک اور اُس کی مختلف صورتیں

اللہ تعالیٰ کے ساتھ کسی کو شریک ٹھہرانا علی العموم سب سے بڑا گناہ اور سب سے بڑا حرام کام ہے۔

حضرت ابو بکر رضی اللہ عنہ بیان کرتے ہیں کہ رسول اللہ ﷺ نے صحابہ کرام کو مخاطب کر کے فرمایا:

((أَلَا أُتْبِعُكُمْ بِالْكَبَائِرِ؟)) [ثَلَاثًا] قَالُوا: قَلْبًا: بَلَى يَا رَسُولَ اللَّهِ! قَالَ: ((أَلَا شَرَّكَ بِاللَّهِ...))<sup>(۱۰)</sup>

”کیا میں تمہیں سب سے بڑے گناہوں کے متعلق نہ بتاؤں؟“ یہ جملہ آپ ﷺ نے تین مرتبہ دہرایا۔ صحابہ کرام نے عرض کیا: کیوں نہیں اے اللہ کے رسول! آپ ہمیں ضرور بتائیے! نبی کریم ﷺ نے فرمایا: ”(سب سے بڑے گناہ یہ ہیں:) اللہ تعالیٰ کے ساتھ شرک کرنا...“

شرک کے سوا باقی ہر گناہ کے متعلق امید رکھی جاسکتی ہے کہ اللہ تعالیٰ اسے معاف فرمادیں گے، لیکن شرک کی معافی کے لیے جب تک مخصوص توبہ<sup>(۱۱)</sup> نہ کی جائے اُس وقت تک بخشش کا سوال ہی پیدا نہیں ہوتا۔ ارشاد الہی ہے:

((إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ))

(النساء: ۴۸)

”یقیناً اللہ تعالیٰ اپنے ساتھ شرک نہیں بخشتا اور اس کے سوا جسے چاہے بخش دیتا ہے...“

(۱۰) صحیح البخاری، ج ۲۵۱۱، صحیح مسلم

(۱۱) مخصوص توبہ سے مراد: شرک سے باز آنا، کلمہ توحید کا اعادہ کر کے اسلام قبول کرنا اور اس کے احکام کی پابندی کا عہد کرنا۔ (ابو عبد الرحمن)

شرک کی بعض قسمیں ایسی ہیں کہ جن کے ارتکاب سے انسان دائرہ اسلام سے خارج ہو جاتا ہے۔ اور اگر اسی حالت میں مر گیا تو ہمیشہ کے لیے جہنم کا بندھن ہوگا۔ شرک اکبر کی بہت سی صورتیں آج اکثر اسلامی ممالک میں وبا کی طرح پھیل چکی ہیں جن میں سے بعض کو یہاں ذکر کیا جاتا ہے۔

## قبروں کی پوجا

قبروں کی پرستش اور قبروں میں مدفون اولیاء کے متعلق یہ عقیدہ رکھنا کہ وہ ضرورتوں کو پورا کرتے ہیں اور مصیبتوں کو دور کرتے ہیں، نیز ان سے مدد مانگنا اور انہیں مشکلات میں پکارنا یہ سب شرک اکبر کی صورتیں ہیں۔ حالانکہ اللہ تعالیٰ نے فرمایا ہے:

﴿ وَقَضَىٰ رَبُّكَ أَلَّا تَعْبُدُوا إِلَّا إِيَّاهُ... ﴾ (الاسراء: ۲۳)

”اور تمہارا پروردگار صاف صاف حکم دے چکا ہے کہ تم اس کے سوا کسی اور کی عبادت نہ کرنا...“

اسی طرح مشکلات سے نجات پانے یا سفارش طلب کرنے کے لیے انبیاء کرام علیہم السلام یا دیگر فوت شدہ نیک بندوں کو پکارنا بھی شرک ہے۔ ارشاد باری تعالیٰ ہے:

﴿ أَمَّنْ يُجِيبُ الْمُضْطَّرَّ إِذَا دَعَاهُ وَيَكْشِفُ السُّوءَ وَيَجْعَلُكُمْ خُلَفَاءَ الْأَرْضِ ۗ إِنَّ اللَّهَ مَعَ الَّذِينَ ظَلَمُوا ﴾ (النمل: ۶۲)

”بھلا مصیبت کا مارا لاچار مجبور شخص جب بے قراری میں اللہ کو پکارے تو کون ہے جو اس کی دعا قبول کر کے اس کی تکلیف کو دور کرتا ہے اور کون تم کو زمین میں (ایک دوسرے کا) جانشین بناتا ہے؟ کیا اب بھی یہی کہو گے کہ اللہ کے ساتھ کوئی دوسرا معبود بھی ہے (جو یہ سارے کام کرتا ہو)؟“

بعض لوگ اپنے پیر یا ولی کے نام کو اپنا تکیہ کلام اور عادت ہی بنا لیتے ہیں حتیٰ کہ اٹھتے بیٹھتے، ٹھوکر کھاتے، پاؤں پھسلتے ہر وقت اسی کو پکارتے ہیں اور جب بھی کسی

مصیبت، تکلیف، پریشانی، مشکل، دشواری میں گرفتار ہوتے ہیں تو کوئی ”یا محمد“ (صلی اللہ علیہ وسلم) کہہ کر پکارتا ہے، کوئی ”یا علی“ کا نعرہ لگاتا ہے، کوئی ”یا حسین“ کہہ کر مدد مانگتا ہے، کوئی ”یا بدوی“ کا نام لیتا ہے، کوئی ”یا عبدالقادر جیلانی“ کا ہمارا لیتا ہے، کوئی ”یا شاذلی“ پر اعتماد کرتا ہے، کوئی ”یا رفاعی“ کا دم بھرتا ہے، کوئی ”یا عیدروس“ کو سامنے رکھتا ہے، کوئی بی بی زینب اور ابنِ علوان کو بلند آوازوں سے پکارتا ہے، جبکہ اللہ سبحانہ و تعالیٰ کا فرمان تو یہ ہے کہ:

﴿ إِنَّ الَّذِينَ يَدْعُونَ مِنْ دُونِ اللَّهِ عِبَادًا أَمْثَلُكُمْ... ﴾

(الاعراف: ۱۹۳)

”یقیناً تم اللہ کے سوا جن لوگوں کو پکارتے ہو وہ بھی تمہاری طرح بندے ہی ہیں۔“

اور بعض قبروں کے پجاری تو قبروں کا طواف کرتے، قبر کے ہر کونے کو ہاتھ لگاتے، برکت کے لیے چھوتے، مزاروں کی چوکھٹ کو بوسہ دیتے، اپنی پیشانی کو قبر کی مٹی سے خاک آلود کرتے، قبروں کے لیے سجدے کرتے، اور انتہائی عاجزی، انکساری اور زلت کے ساتھ قبروں کے سامنے کھڑے ہو کر گڑ گڑاتے ہوئے ان قبر والوں سے اپنی ضروریات طلب کرتے ہیں۔ بیماری سے نجات پانے، اولاد حاصل کرنے، مشکلات حل کروانے کے لیے انہیں پکارتے ہیں، بلکہ بعض اوقات تو صاحبِ قبر سے مخاطب ہو کر یوں کہتے ہیں: صاحبِ شان ہستی! میں بہت دُور دراز ملک سے آیا ہوں، مجھے نامراد واپس نہ لوٹائیے۔ جب کہ اللہ تعالیٰ کا ارشادِ گرامی تو یہ ہے کہ:

﴿ وَمَنْ أَضَلُّ مِمَّنْ يَدْعُوا مِنْ دُونِ اللَّهِ مَنْ لَا يَسْتَجِيبُ لَهُ إِلَى

يَوْمِ الْقِيَامَةِ وَهُمْ عَنْ دُعَائِهِمْ غَافِلُونَ ۝ ﴾ (الاحقاف: ۵)

”اور اُس شخص سے بڑھ کر گمراہ اور کون ہو گا کہ جو اللہ کے سوا ایسی ہستیوں کو پکارتا ہے جو قیامت تک اس کے پکارنے کا جواب نہ دے سکیں گے

(جو اب دینا تو زور کی بات) وہ تو ان کے پکارنے سے ہی بے خبر ہیں۔ (ان کی پکار کو سن تک نہیں سکتے)۔

اور نبی کریم ﷺ نے فرمایا:

((مَنْ مَاتَ وَهُوَ يَدْعُو مِنْ دُونِ اللَّهِ نِدَاءَ دَخَلَ النَّارَ)) (۱۲)

”جو شخص اللہ کے سوا دوسرے شریکوں کو پکارتے (بغیر توبہ کیے) مر گیا وہ جہنم کی آگ میں داخل ہوا۔“

بعض لوگ قبروں کے پاس جا کر اپنے سر منڈوتے ہیں۔ اور بعضوں کے پاس تو ایسی کتابیں ہوتی ہیں جن کا عنوان ہوتا ہے ”مزارات کے حج کرنے کا طریقہ“ اور بعض لوگ یہ عقیدہ رکھتے ہیں کہ اولیاء کرام کا کائنات کا نظام چلانے کا مکمل اختیار رکھتے ہیں اور وہ نفع و نقصان کے بھی مالک ہیں، جبکہ رب تعالیٰ یوں فرماتے ہیں:

﴿وَإِنْ يَمْسَسْكَ اللَّهُ بِضُرٍّ فَلَا كَاشِفَ لَهُ إِلَّا هُوَ ۚ وَإِنْ يُرِدْكَ بِخَيْرٍ فَلَا رَادَّ لِفَضْلِهِ ۗ﴾ (یونس: ۱۰۷)

”اور اگر تم کو اللہ تعالیٰ کوئی تکلیف پہنچائے تو اس کو اللہ کے سوا کوئی زور کرنے والا نہیں، اور اگر وہ تم کو کوئی فائدہ، راحت پہنچانا چاہے تو اس کے فضل کو کوئی روکنے والا نہیں۔“

### غیر اللہ کے نام کی نذر و نیاز

اللہ تعالیٰ کے علاوہ کسی دوسرے کے لیے نذر و نیاز بھی شرک اکبر کی ایک شکل ہے، جس طرح کہ بعض لوگ قبروں پر چراغ، موم بتیاں اور اگر بتیاں جلانے کی نذر مانتے ہیں۔

(۱۲) صحیح البخاری ۱۷/۸ مع فتح الباری

## غیر اللہ کے نام پر جانور ذبح کرنا

اللہ تعالیٰ کے علاوہ کسی دوسرے کے نام پر جانور ذبح کرنا بھی شرکِ اکبر کی قسم ہے۔ فرمانِ الہی ہے:

﴿فَصَلِّ لِرَبِّكَ وَانْحَرْ﴾ (الکوثر: ۲)

”(اے محمد ﷺ!) اپنے رب کے لیے نماز پڑھو اور قربانی کرو!“

یعنی جس طرح آپ کی نماز اللہ ہی کے لیے خالص ہو اسی طرح قربانی بھی خالصتاً اللہ ہی کے لیے ذبح کرو اور اللہ کا نام لے کر ذبح کرو۔

نبی کریم ﷺ نے فرمایا:

«الْعَنْ اللَّهَ مَنْ ذَبَحَ لِغَيْرِ اللَّهِ» (۱۳)

”جس شخص نے اللہ کے سوا دوسروں کے نام پر ذبح کیا اس پر اللہ کی لعنت (پھٹکار اور رحمتِ الہی سے ذوری) ہے۔“

بسا اوقات غیر اللہ کے نام پر ذبح کیے ہوئے جانور میں دو حرام چیزیں اکٹھی ہو جاتی ہیں۔ ایک اللہ کے علاوہ دوسروں کے لیے ذبح کرنا، دوسرا غیر اللہ کا نام لے کر ذبح کرنا۔ ان دونوں صورتوں میں ہی ذبح کیے ہوئے جانور کو کھانا حرام ہے۔

زمانہ جاہلیت کی ایک قدیم جاہلانہ رسم ”جنوں کے لیے ذبح کرنا“ تھی جو آج ہمارے زمانے میں بھی بہت رواج پا چکی ہے، جس کی تفصیل یوں ہے کہ لوگ جب کوئی گھر خریدتے یا نیا گھر تعمیر کرتے ہیں یا کنویں کی کھدائی کرتے ہیں تو کنویں کے پاس یا گھر کی چوکھٹ پر جنوں کے نام جانور ذبح کرتے ہیں، تاکہ اس طرح جنوں کو راضی کر کے جنوں کے شر سے محفوظ رہ سکیں۔ یہ بھی شرک کی ایک قسم ہے۔ (۱۴)

(۱۳) صحیح مسلم، ج ۱، ص ۱۹۷۸

(۱۴) دیکھئے ”تیسیر العزیز الحمید فی شرح کتاب التوحید“ ص ۱۵۸ طبع دارالافتاء

## حرام کو حلال اور حلال کو حرام قرار دینا

شُرکِ اکبر کی ایک صورت جو عصر حاضر میں بہت عام ہو چکی ہے ”اللہ تعالیٰ کی حرام کردہ چیزوں کو حلال یا حلال کردہ چیزوں کو حرام کرنا“ ہے۔ یا یہ اعتقاد رکھنا کہ اللہ کے علاوہ بھی کوئی دوسرا شخص کسی چیز کو حلال یا حرام کرنے کا اختیار رکھتا ہے۔ اسی طرح اپنے معاملات کا فیصلہ کروانے کے لیے اپنی خوشی اور اختیار کے ساتھ غیر شرعی عدالت کی طرف رجوع کرنا اور خود ساختہ جاہلانہ قوانین سے فیصلہ کروانے کو جائز اور حلال سمجھنا، یہ وہ کفرِ اکبر ہے جس کا تذکرہ اللہ تعالیٰ نے ان الفاظ میں فرمایا ہے:

﴿ اِتَّخَذُوا اٰخْبَارَهُمْ وَرُءُوبَانَهُمْ اَرْبَابًا مِّنْ دُونِ اللّٰهِ ... ﴾

(التوبة: ۳۱)

”ان لوگوں (یسودیوں اور عیسائیوں) نے اللہ کو چھوڑ کر اپنے عالموں اور درویشوں کو رب بنا لیا ہے...“

جب یہ آیت کریمہ حضرت عدی بن حاتم رضی اللہ عنہ (جو عیسائی مذہب کو چھوڑ کر مسلمان ہو چکے تھے) نے سنی تو عرض کیا: اے اللہ کے رسول! عیسائی اپنے علماء کی پوجا تو نہیں کرتے، پھر ان کو رب بنانے کا مطلب کیا ہوا؟ رسول اللہ صلی اللہ علیہ وسلم نے فرمایا: ”کیا یہ بات نہیں کہ اگر ان کے علماء اللہ کی حرام کردہ چیزوں کو حلال کر دیتے تو عیسائی اسے حلال ہی سمجھتے تھے اور اللہ کی حلال کردہ چیزوں کو اگر ان کے علماء حرام قرار دیتے تو وہ ان کو حرام ہی سمجھتے تھے؟ اسی کا نام عبادت اور پوجا ہے۔“ (۱۵) اسی اصول کے تحت انہوں نے اپنے اماموں، مفتیوں، مولویوں، پیروں، مرشدوں، درویشوں اور صوفیوں کو رب تعالیٰ کا درجہ دے رکھا ہے۔ (۱۶)

(۱۵) سنن الترمذی، ح ۳۰۹۵، سنن الکبریٰ للبیہقی ۱۱۶/۱۰، ناصر الدین البانی نے اسے

حرام کہا۔ دیکھئے ان کی کتاب غایۃ المرام فی تخریج احادیث الحلال والحرام، ص ۱۹  
محکم دلائل سے مزین متنوع و منفرد موضوعات پر مشتمل مفت آن لائن مکتبہ



اللہ تعالیٰ نے مشرکین کا یہ مذموم وصف بیان کیا ہے کہ :

﴿... وَلَا يُحَرِّمُونَ مَا حَرَّمَ اللَّهُ وَرَسُولُهُ وَلَا يَدِينُونَ دِينَ الْحَقِّ...﴾ (التوبة: ۳۹)

”وہ اللہ اور اس کے رسول کی حرام کردہ چیزوں کو حرام نہیں مانتے اور نہ ہی دین حق (اسلام) کے سامنے گردن جھکاتے ہیں۔“

دوسری جگہ اللہ تعالیٰ نے فرمایا :

﴿قُلْ أَرَأَيْتُمْ مَا أَنْزَلَ اللَّهُ لَكُمْ مِنَ الرَّزْقِ فَجَعَلْتُمْ مِنْهُ حَرَامًا وَحَلَالًا قُلْ اللَّهُ آذَنَ لَكُمْ أَمْ عَلَى اللَّهِ تَفْتَرُونَ﴾ (يونس: ۵۹)

”(اے پیغمبر! ان لوگوں سے) کہیے: بھلا بتلاؤ تو سہی کہ اللہ نے تمہارے لیے جو کچھ رزق بھیجا تھا پھر تم نے اس کا کچھ حصہ حرام اور کچھ حلال قرار دے لیا؟ آپ پوچھیے کہ کیا (یہ حلال و حرام کرنے کا) اللہ نے تمہیں حق دیا تھا یا پھر تم خود اپنی طرف سے ہی اللہ پر جھوٹ باندھ رہے ہو؟“ (اللہ کی طرف ایسی باتیں منسوب کرتے ہو جن کا اللہ تعالیٰ نے حق نہیں دیا۔)

(۱۶) اس آیت قرآنی اور حدیث نبوی سے معلوم ہوا کہ کسی چیز کو حلال یا حرام قرار دینے کا اختیار صرف اللہ تعالیٰ کو حاصل ہے اور یہ اختیار اللہ کے علاوہ کسی دوسرے کے لیے ماننا گویا اس کو رب بنانے کے مترادف ہے اور شرک کی قسم ہے۔ ہمارے موجودہ زمانے میں بھی بعض لوگوں کی یہی کیفیت ہے کہ انہوں نے اپنے اماموں، مفتیوں، پیروں اور مرشدوں کو رب کا درجہ دے رکھا ہے۔ کسی مسئلہ میں قرآن و حدیث کی واضح دلیل موجود ہونے کے باوجود بھی وہ اپنے امام، پیر، مرشد کے اقوال کو قرآن و حدیث کے مقابلے میں ترجیح دیتے ہیں۔ ایسے لوگوں کو اللہ سے ڈر جانا چاہیے، کیونکہ یہ فعل یہودیوں اور عیسائیوں کا ہے۔ کسی مسلمان کو کسی صورت یہ زیب نہیں دیتا کہ وہ قرآن و حدیث کے مقابلے میں اپنے پیروں یا اماموں کے اقوال کو مقدم رکھے، ورنہ وہ اس قرآنی آیت اور حدیث نبوی کی وعید میں داخل ہو کر شرک و کفر کا مرتکب ہوگا۔ (مترجم)

## جادو، کمانت (۱۷) اور غیبی خبریں جاننے کا دعویٰ کرنا

جادو، نجومی گری اور جھوٹ سے غیبی خبریں جاننے کا دعویٰ کرنا بھی شرک ہے۔ اور یہ سارے شرکیہ کام ہمارے موجودہ زمانے میں بہت عام ہو چکے ہیں۔ جادو کفر ہے اور ان سات کبیرہ گناہوں میں سے ایک ہے کہ جو انسان کو تباہ و برباد کر کے رکھ دیتے ہیں۔ جادو ہمیشہ نقصان ہی پہنچاتا ہے، اس سے فائدہ کبھی حاصل نہیں ہوتا۔ اور جادو سیکھنے والوں کے متعلق اللہ تعالیٰ نے فرمایا:

﴿...وَيَتَعَلَّمُونَ مَا يَضُرُّهُمْ وَلَا يَنْفَعُهُمْ﴾ (المقرءة: ۱۰۲)

”اور یہ لوگ ایسی چیز (جادو) سیکھتے ہیں جو انہیں نقصان پہنچائے اور نفع نہ پہنچائے۔“

(یعنی جادو سیکھنے میں سراسر نقصان ہی نقصان ہے، فائدہ کوئی نہیں۔)

نیز ارشاد الہی ہے:

﴿...وَلَا يَفْلِحُ السَّاحِرُ حَيْثُ أَتَى﴾ (صہ: ۶۹)

”اور جادو گر جہاں بھی جائے یا جہاں سے بھی آئے وہ ہرگز کامیاب اور

بامراد نہیں ہوتا۔“ (اسے کبھی غلبہ نصیب نہیں ہوتا۔)

جادو کا عمل کرنے والا خالص کافر ہے۔ اس کی بنیاد یہ فرمان الہی ہے:

(۱۷) کمانت کا مطلب ہے کہ انکل بچو سے کچھ بچ اور کچھ جھوٹ ملا کر مستقبل کی خبریں بتانے اور غیب جاننے کا دعویٰ کرنا، جس طرح فی زمانہ نجومی اور پیشہ ور روحانی عامل کرتے ہیں جن کا شیطانوں کے ساتھ رابطہ رہتا ہے اور وہ ان شیطانوں کی مدد سے ہی اپنا پیشہ چلاتے ہیں۔ بعثت نبوی سے پہلے کمانت کا عمل بہت زیادہ تھا۔ شیاطین آسمان سے خبریں چوری کر کے بچ اور جھوٹ ملا کر انہیں کلہنوں تک پہنچاتے تھے، لیکن بعثت نبوی کے بعد جب سے آسمان پر پہرہ تخت ہو گیا شیاطین کے لیے خبریں چوری کرنے میں دشواریاں پیدا ہو گئیں اور کمانت کا عمل قدرے کم ہو گیا۔ بہر حال شریعت کی نگاہ میں کمانت اور نجومی گری وغیرہ حرام ہے، کیونکہ اس کی بنیاد سراسر جھوٹ، دھوکہ اور شیطانی عمل پر ہے۔ [مترجم]

﴿... وَمَا كَفَرَ سُلَيْمَنُ وَلَكِنَّ الشَّيْطَانَ كَفَرُوا يُعَلِّمُونَ النَّاسَ  
السِّحْرَ ۗ وَمَا أُنزِلَ عَلَى الْمَلَائِكَةِ بِبَابِلَ هَارُوتَ وَ مَازُوتَ ۗ  
وَمَا يُعَلِّمَنِ مِنْ أَحَدٍ حَتَّى يَقُولَا إِنَّمَا نَحْنُ فِتْنَةٌ فَلَا تَكْفُرْ ۗ﴾

(البقرة: ۱۰۲)

”حضرت سلیمان (ﷺ) نے تو کفر نہ کیا تھا بلکہ یہ شیطانوں کا کفر تھا کہ وہ لوگوں کو جادو سکھایا کرتے تھے۔ (۱۸) اور بابل شہر میں ہاروت اور ماروت دو فرشتوں پر جو اتارا گیا تھا (۱۹) اور وہ دونوں (ہاروت اور ماروت) بھی کسی شخص کو اس وقت تک (جادو) نہیں سکھاتے تھے جب تک یہ نہ کہہ لیتے کہ ہم اللہ کی طرف سے ایک آزمائش بن کر آئے ہیں لہذا تم جادو سیکھ کر کفر نہ کرو۔“ (۲۰)

(۱۸) حضرت سلیمان (ﷺ) کے زمانے میں شیاطین جادو کی نشر و اشاعت کرتے رہے حتیٰ کہ جادو کا علم یہودیوں میں رواج پانگیا اور ان میں مشہور ہو گیا کہ حضرت سلیمان نبی نہیں تھے بلکہ جادو گر تھے اور جادو کے زور پر ہی حکومت کرتے رہے۔ پھر جب قرآن نے حضرت سلیمان (ﷺ) کو انبیاء کی صف میں شمار کیا تو یہودیوں نے ان کے جادو گر ہونے کا طعنہ دیا۔ اس پر یہ دو آیتیں نازل ہوئیں جن سے معلوم ہوا کہ حضرت سلیمان (ﷺ) کا دامن جادو سے پاک ہے، کیونکہ جادو تو کفر ہے اور اس کفر کا ارتکاب اللہ کے پیغمبر حضرت سلیمان کیونکر کر سکتے تھے؟ کہتے ہیں کہ جب حضرت سلیمان کے زمانے میں جادو گری کا سلسلہ بہت عام ہو گیا تو حضرت سلیمان نے اس کا سدباب کرنے کے لیے جادو کی کتابیں لے کر اپنی کرسی یا تخت کے نیچے دفن کر دیں۔ حضرت سلیمان کی وفات کے بعد شیاطین اور جادو گروں نے ان کتابوں کو نکال کر نہ صرف لوگوں کو دکھایا بلکہ یہ یاد کرایا کہ حضرت سلیمان (ﷺ) کی قوت اور اقتدار کا راز یہی جادو کا عمل تھا، اور اسی پر ان ظالموں نے حضرت سلیمان کو بھی جادو گر قرار دیا جس کی اللہ تعالیٰ نے تردید فرمائی۔ (تفسیر ابن کثیر۔ تفسیر احسن البیان) [انتخاب از مترجم]

(۱۹) ہاروت اور ماروت دو فرشتے تھے جو بابل شہر (عراق) میں آدمیوں کی شکل میں رہتے تھے۔ ان کو اللہ تعالیٰ نے جادو کا علم دے کر بطور آزمائش کے بھیجا تھا۔ چنانچہ جو کوئی ان سے علم سیکھنے جاتا تو وہ کہتے تم یہ علم نہ سیکھو ورنہ تمہارا ایمان جاتا رہے گا۔ اس پر بھی اگر وہ اصرار کرتا تو وہ اسے جادو سکھا دیتے۔ (تفسیر ابن کثیر) [انتخاب از مترجم]

(۲۰) اس آیت کی صریح عبارت سے معلوم ہوا کہ جادو سیکھنا کفر ہے۔ [مترجم]

جادو گر کے متعلق شریعت کا حکم ہے کہ اسے قتل کر دیا جائے۔ جادو گر کی کمائی حرام اور ناپاک ہے۔ بعض ظالم اور جاہل قسم کے کمزور عقیدہ اور کمزور ایمان لوگ اگر کسی شخص پر زیادتی کرنا چاہتے ہوں یا کسی سے انتقام لینا چاہتے ہوں تو اس کے لیے وہ جادو گروں کے پاس جاتے ہیں تاکہ اپنے مخالفین پر جادو کروا کے ان سے انتقام لے سکیں۔ اسی طرح بعض لوگ جن پر جادو کا اثر ہو، وہ اپنے اوپر سے جادو کو ختم کروانے کے لیے جادو گروں کی طرف رجوع کرتے ہیں، یعنی جادو کے اثر کو جادو کے ذریعے ختم کرنا چاہتے ہیں، یہ بھی حرام ہے، کیونکہ جادو کا اثر ہو جانے کی صورت میں ہر مسلمان پر یہ واجب ہے کہ وہ فقط اللہ تعالیٰ ہی کی طرف رجوع کرے، اسی کی پناہ لے اور اسی کے کلام پاک قرآن مجید کے ذریعے شفاء طلب کرے۔ مثلاً سورت ”قُلْ اَعُوذُ بِرَبِّ الْفَلَقِ“ اور ”قُلْ اَعُوذُ بِرَبِّ النَّاسِ“ وغیرہ پڑھ کر دم کرے۔

کاہن نجومی وغیرہ بھی اگر غیب کی خبریں جاننے کا دعویٰ کریں تو وہ اللہ تعالیٰ کے ساتھ کفر عظیم کے مرتکب ہوں گے، کیونکہ غیب کی باتیں اللہ تعالیٰ کے سوا اور کوئی نہیں جانتا۔ اور ایسے شعبہ باز نجومی سادہ لوح عوام کی غفلت سے فائدہ اٹھاتے ہوئے ان کا مال لوٹنے کے لیے کئی طرح کے حربے استعمال کرتے ہیں، مثلاً زمین پر خطوط بنا کر، کوڑی اور پسی بجا کر، شیشے کی بنی ہوئی کسی گول چیز یا پیالے میں منتر پڑھ کر، لوگوں کی ہتھیلیاں دیکھ کر ان کی قسمت بتاتے ہیں۔ اگر سو میں سے ایک مرتبہ اتفاقاً ان کی کوئی بات سچ ثابت ہو جائے تو ننانوے (۹۹) مرتبہ وہ جھوٹ بولتے ہیں، لیکن سادہ لوح غافل عوام کو ان کا بتایا ہوا ایک سچ تو یاد رہتا ہے لیکن وہ ان کے ننانوے جھوٹوں کی طرف توجہ نہیں کرتے اور اسی بنا پر وہ اپنی گمشدہ چیزوں کا پتہ چلانے، شادی اور تجارت میں کامیابی یا ناکامی معلوم کرنے اور مستقبل کی غیبی خبریں وغیرہ جاننے کے لیے ان نجومیوں کے پاس جاتے ہیں۔ حالانکہ اسلامی شریعت کا حکم یہ ہے کہ جو شخص ان کاہنوں، نجومیوں کے پاس جا کر ان کی باتوں کی تصدیق کرتا اور

باقاعدہ سچ مانتا ہے ایسا شخص کافر اور دین اسلام سے خارج ہے۔ اس کی دلیل نبی کریم ﷺ کا درج ذیل فرمان ہے:

((مَنْ آتَى كَاهِنًا أَوْ عَزَافًا فَصَدَقَهُ بِمَا يَقُولُ فَقَدْ كَفَرَ بِمَا أَنْزَلَ عَلَى مُحَمَّدٍ ﷺ)) (۲۱)

”جو شخص کسی کاہن، نجومی وغیرہ کے پاس آیا اور اس کی باتوں کی تصدیق کی اس نے حضرت محمد ﷺ پر اتاری گئی چیز (قرآن یا مکمل دین اسلام) کا کفر کیا۔“

جو شخص یہ بات تو تسلیم کرتا ہے کہ کاہن، نجومی وغیرہ غیب کی خبریں نہیں جانتے، لیکن پھر بھی آزمانے کے لیے ان نجومیوں کے پاس جاتا ہے، ایسا شخص کافر تو نہیں ہوتا لیکن اس کو یہ گناہ ضرور ملتا ہے کہ اس کی چالیس روز کی نماز قبول نہیں ہوتی۔ اس کی دلیل نبی کریم ﷺ کی یہ حدیث ہے:

((مَنْ آتَى عَزَافًا فَسَأَلَهُ عَنْ شَيْءٍ لَمْ تُقْبَلْ لَهُ صَلَاةُ أَرْبَعِينَ لَيْلَةً)) (۲۲)

”جو شخص کاہن، نجومی وغیرہ کے پاس جا کر کسی چیز کی خبر دریافت کرتا ہے اس کی چالیس دن کی نماز قبول نہیں ہوتی۔“ (۲۳)

لیکن اس شخص پر سچی توبہ اور پانچ فرض نمازوں کو ادا کرنا واجب ہے۔ یعنی نماز قبول نہ ہونے کا مطلب یہ نہیں کہ وہ چالیس دن تک نماز چھوڑے رکھے۔ فرض نمازیں تو اس کو ہر صورت ادا کرنی ہی پڑیں گی، لیکن ان کے ثواب سے وہ محروم رہے گا۔ علماء کرام نے اس کی یہی تاویل کی ہے۔ (دیکھئے شرح صحیح مسلم للنووی)

(۲۱) مسند احمد ۲/۳۲۹۔ شیخ البانی نے اسے صحیح کہا ہے، دیکھئے ”صحیح الجامع الصغیر“ ج ۱ ص ۵۹۹

(۲۲) صحیح مسلم ۱/۲۵۱ ج ۱ ص ۲۲۳۰

(۲۳) برصغیر پاک و ہند میں اکثر مشاہدہ کیا گیا ہے کہ بعض شیطان صفت انسانی بھینریے سادہ لوح لوگوں کی دولت اور ایمان لوٹنے کے لیے بازاروں، چوراہوں، سڑکوں اور ریلوے اسٹیشن کے فٹ پاتھوں پر بڑے بڑے سائین بورڈ لگا کر بیٹھ جاتے ہیں جن پر لکھا ہوتا ہے ”اپنی قسمت کا“

## حادثاتِ زمانہ میں ستاروں کے عمل و دخل کا اعتقاد رکھنا

حضرت زید بن خالد الجہنی رضی اللہ عنہ فرماتے ہیں: ایک مرتبہ رسول اللہ ﷺ نے حدیبیہ کے مقام پر ہمیں صبح کی نماز پڑھائی جب کہ رات کو خوب بارش برسی تھی۔ رسول اللہ ﷺ نماز فجر سے فارغ ہو کر لوگوں کی طرف متوجہ ہوئے اور ارشاد فرمایا: ”جاننے ہو تمہارے رب نے کیا فرمایا؟“ صحابہ کرام رضی اللہ عنہم نے کہا: اللہ اور اس کا رسول ہی بہتر جانتے ہیں! رسول اللہ ﷺ نے فرمایا:

”حال معلوم کیجئے، شادی میں رکاوٹ، محبت میں ناکامی، رزق میں تنگی، اولاد سے مایوسی، گھریلو جھگڑے۔۔۔ ان ساری مشکلات کا حل جاننے کے لیے صرف ایک روپیہ خرچ کیجئے اور اپنی قسمت بہتر بنائیے۔“ ایسے پیشہ ور روحانی عامل اور نجومی جھوٹ، دھوکے اور فراڈ بازی سے اپنی دکان داری چمکاتے اور حرام طریقے سے لوگوں کی دولت بھی لوٹتے اور ایمان بھی برباد کرتے ہیں۔ اگر وہ کسی کی قسمت درست کرنے کے ذرا سے بھی مالک ہوتے تو پھر وہ لوگوں کی جیبوں سے ایک ایک روپیہ وصول کرنے کے انتظار میں فٹ پاتھ کی خاک نہ چھانتے پھرتے، بلکہ سب سے پہلے اپنی قسمت درست کرتے اور محلات و کوٹھیوں کے مالک ہوتے۔ لیکن ان کی اپنی قسمت تو اتنی بری ہے کہ کھانے کے لیے ملتا کچھ نہیں، تبھی تو وہ ایک ایک روپے کی تلاش میں سارا دن فٹ پاتھ پر بیٹھے لوگوں کی جیبیں کھینکتے رہتے ہیں۔ اور اگر کسی دن خالی ہاتھ واپس لوٹیں تو اہل خانہ اور اولاد کی محروم نگاہیں کچا کھا جانے کو دوڑتی ہیں۔ اور رہا ان کا نجیبی خیریں اور مستقبل کی باتیں جاننے کا دعویٰ کرنا، تو یہ بھی سراسر جھوٹ اور دھوکا ہے۔

مجھے ایک واقعہ یاد آیا کہ ایک صحیح العقیدہ موجد آدمی کا کسی ایسے ہی عامل نجومی کے پاس سے گزر ہوا جس نے بڑا سا بورڈ لگا رکھا تھا کہ ”ہر قسم کی نجیبی خیریں معلوم کرنے کا واحد ادارہ“ وہ موجد اس نجومی کے حجرے میں داخل ہو گیا اور پوچھا کیا آپ غیب کی باتیں جانتے ہیں؟ اس نجومی نے کہا: ہاں! ضرور جانتا ہوں، تبھی تو یہاں بیٹھا ہوں!! تب اس موجد نے اپنی جوتی اتاری اور پوچھا کہ مجھے یہ غیب کی خبر بتاؤ کہ اس جوتے سے تمہاری پٹائی ہوگی یا نہیں؟ اب نجومی اگر یہ کہے کہ پٹائی نہیں ہوگی تب وہ موجد پٹائی کرتا ہے اور اگر یہ کہے کہ پٹائی ہوگی تب موجد پٹائی نہیں کرتا۔ اب وہ پیشہ ور نجومی دونوں صورتوں میں ہی ایسا پھنسا اور لاجواب ہوا کہ اس نے بڑی مشکل سے اس موجد مسلمان سے اپنی جان چھڑائی۔ اللہ تعالیٰ سے دعا ہے کہ ہر مسلمان کو توحید کی سبھ عطا فرمائے اور ایسے پیشہ ور دھوکے باز عالموں سے خود بھی بچنے کی اور دوسروں کو بھی

بچانے کی توفیق عطا فرمائے آمین واللہ اعلم [ترجمہ مفرد موضوعات پر مشتمل مفت آن لائن مکتبہ

”اللہ تعالیٰ نے فرمایا ہے: آج صبح میرے بندوں میں سے کچھ میرے ساتھ مؤمن ہوئے اور کچھ کافر۔ جنہوں نے یہ کہا کہ ہمیں اللہ تعالیٰ کے فضل و رحمت سے بارش نصیب ہوئی وہ مجھ پر ایمان لائے اور ستاروں کا کفر کیا۔ اور جنہوں نے یہ بات کہی کہ ہمیں فلاں فلاں ستارے کے فلاں فلاں مدار میں جانے کی وجہ سے بارش ملی انہوں نے میرے ساتھ کفر کیا اور ستاروں پر ایمان لائے۔“ (۲۳)

اخبارات، میگزین، ڈائجسٹ وغیرہ میں شائع ہونے والے ستاروں کے مخصوص ناموں اور برجوں کے ذریعے اپنی قسمت معلوم کرنا بھی حرام ہے۔ مثلاً یہ اعتقاد رکھنا کہ اگر فلاں ستارہ فلاں برج میں داخل ہو گا تو میرے ساتھ ایسے ایسے حالات پیش آئیں گے۔ اگر کوئی انسان یہ عقیدہ رکھے کہ ستارے بھی کسی چیز پر اثر انداز ہو سکتے ہیں تو وہ مشرک ہے، کیونکہ تاثیر اور قسمت کی تبدیلی سب اللہ کے ہاتھ میں ہے، اس کا کوئی شریک نہیں۔ اور اگر کوئی ان ستاروں اور برجوں کے نام محض دل بہلانے کے لیے پڑھے تب بھی وہ گنہگار اور نافرمان شمار ہوگا، کیونکہ شرکیہ باتوں کو پڑھ کر دل بہلانا کسی صورت جائز نہیں۔ مزید برآں اس میں یہ بھی خطرہ ہے کہ شیطان اس کے دل میں ستاروں کے متعلق کوئی شرکیہ عقیدہ نہ پیدا کر دے، جبکہ اسلام نے تو شرک کا مکمل سدباب کرنے کے لیے شرک تک پہنچانے والے تمام اسباب اور ذرائع کو بھی حرام قرار دیا ہے۔

### کسی چیز میں نفع پہنچانے کا اعتقاد رکھنا

شرک کی ایک صورت یہ بھی ہے کہ انسان کسی بھی ایسی چیز میں نفع پہنچانے کا اعتقاد رکھے جس چیز میں اللہ تعالیٰ نے نفع پہنچانے کی قدرت نہیں رکھی۔ جس طرح کہ بعض لوگ نجومیوں، کاہنوں اور جادوگروں کے اشارے پر، یا وراثت میں ملنے

والے مشرکانہ عقیدے کی بناء پر شرکیہ تعویذ گنڈوں، مختلف قسم کے منکوں، پتھر کے گینوں، کوڑیوں (۲۵) اور دھات کے بنے ہوئے کڑے چھلے وغیرہ میں نفع پہنچانے کا اعتقاد رکھتے ہیں اور اپنے گمان کے مطابق نظر بد سے بچنے کے لیے انہیں اپنے گلے میں لٹکاتے ہیں (۲۶) یا مختلف قسم کے گینوں والی انگوٹھیاں پہنتے ہیں اور یہ عقیدہ رکھتے ہیں کہ ان گینوں میں خاص قسم کی تاثیر پائی جاتی ہے، مثلاً مصیبتیں ٹل جاتی ہیں، پریشانیاں ختم ہو جاتی ہیں، مشکلات آسان ہو جاتی ہیں... وغیرہ۔

بلاشبہ یہ ساری چیزیں تو کل علی اللہ کے خلاف ہیں، انسان کو مزید سُست اور کمزور بناتی ہیں۔ ان چیزوں سے علاج کرنا کسی صورت درست نہیں، کیونکہ حرام چیزوں کے ذریعے علاج کرنے کی شریعت قطعاً اجازت نہیں دیتی۔

(۲۵) کوڑی سے مراد سفید رنگ کے منکے اور بیسیاں ہیں جو اندر سے کھوکھلی ہوتی ہیں اور سمندر سے نکلتی ہیں، کھجور کی کھٹھلی کی طرح ان کے درمیان بھی ایک شکاف ہوتا ہے، شرکیہ عقیدے کے حامل لوگ نظرد سے بچنے کے لیے انہیں اپنے گلے میں لٹکاتے ہیں۔ عربی میں انہیں وَدَعَةٌ کہا جاتا ہے جس کی جمع وَدَعَاتٌ اور الْوَدَعُ ہے۔ (القاموس المحیط / فیروز آبادی ص ۹۹۳، مختار الصحاح / رازی، ص ۳۵۰، المعجم الوسیط، ص ۱۰۲۱) [مترجم]

(۲۶) وائے افسوس! آج یہ ساری شرکیہ چیزیں ہمارے مسلمانوں میں کس قدر زیادہ عام ہو چکی ہیں کہ کوئی ان کو شرک ماننے کے لیے بھی تیار نہیں۔ اللہ عارت کرے راقصیت اور جہلانہ تصوف کو جنہوں نے ان سارے شرکیہ عقائد کو جنم دیا۔ پاک و ہند میں بھی اکثر دیکھا جاسکتا ہے کہ بعض بسوں اور نرکوں کے مالک مزاروں اور قبروں سے لائی ہوئی جو تیاں گاڑیوں کے نیچے باندھتے ہیں یا کالے رنگ کے دھاگے، اپنے پیروں کی تصویریں یا اس قسم کی دیگر شرکیہ چیزیں بسوں میں لٹکاتے ہیں تاکہ اس طرح ہر قسم کے حادثات اور نظرد سے بچا جاسکے۔ بعض اوگ بوایر کی مرض سے شفا پانے کے لیے مخصوص قسم کے چھلے انگلیوں میں پہنتے ہیں، نظرد سے بچنے کے لیے گھروں میں تعویذ دباتے، مزاروں سے لایا ہوا نمک کھاتے اور دیگر کئی طرح کے شرکیہ کام انجام دیتے ہیں۔ اس طرح کی ساری چیزیں حرام ہیں، عقیدہ توحید اور توکل علی اللہ کے منافی ہیں، کیونکہ نفع و نقصان، شفا اور رزق سب کچھ صرف ایک اللہ وحدہ لا شریک کے ہاتھ میں ہے، اس لیے تمام مسلمانوں کو ہر قسم کے شرکیہ کاموں سے کوسوں دُور رہنا چاہیے۔ [مترجم]



اگر تعویذ گندوں کو کھول کر پڑھا جائے تو ان میں اکثر واضح ترین شرک ہوتا ہے۔ بعض جنوں اور شیطانوں سے مدد طلب کی جاتی ہے، پیچیدہ اور مبہم قسم کے نقشے بنے ہوتے ہیں یا غیر مفہوم، سمجھ میں نہ آنے والی عبارتیں لکھتی ہوتی ہیں۔ بعض شعبہ باز، مداری تو قرآنی آیات کو دیگر شرکیہ عبارتوں کے ساتھ ملا کر تعویذوں میں لکھتے ہیں، اور بعض ظالم تو تعویذوں میں قرآنی آیات کو گندگی، پیشاب اور حیض کے خون سے لکھتے ہیں۔ (اِنَّا لِلّٰهِ وَاِنَّا اِلَيْهِ رَاٰجِعُوْنَ)

گزشتہ سطور میں بیان کی گئی تمام قسم کی چیزیں، منکے، گئینے، کوڑیاں، کڑے، چھلے اور تعویذ گندے لٹکانا یا اپنے جسم کے کسی بھی حصے پر باندھنا حرام ہے۔ اور اس کی دلیل نبی کریم ﷺ کا یہ فرمان ہے :

((مَنْ عَلَّقَ تَمِيْمَةً فَقَدْ اَشْرَكَ)) (۲۷)

”جس نے تمیمہ (۲۸) (تعویذ وغیرہ) لٹکایا اس نے شرک کیا۔“

تعویذ وغیرہ لٹکانے والا اگر یہ عقیدہ رکھے کہ اللہ کے علاوہ یہ چیزیں بذات خود نفع و نقصان پہنچا سکتی ہیں تو وہ مشرک ہے، اس نے شرک اکبر کا ارتکاب کیا۔ اور اگر یہ عقیدہ رکھے کہ یہ چیزیں نفع و نقصان پہنچانے کا سبب اور ذریعہ ہیں، حالانکہ

(۲۷) مسند احمد ۱۵۶/۳ سلسلۃ الاحادیث الصحیحۃ / البانی، ح ۳۹۲۔

(۲۸) علماء لغت نے تمیمہ کے دو مفہوم بیان کیے ہیں: (۱) لٹکایا جانے والا تعویذ (۲) منکے اور گھونگے وغیرہ جو عرب لوگ اپنے بچوں کے گلوں میں لٹکایا کرتے تھے، تاکہ اس طرح انہیں نظر بد سے محفوظ رکھا جاسکے۔ اسلام نے زمانہ جاہلیت والے اس فاسد عقیدے کو باطل قرار دیا، بلکہ اسے شرک سے تعبیر فرمایا، کیونکہ عرب لوگ ان تمیموں کے ذریعے تقدیر میں لکھی ہوئی بات کو رد کر دینا چاہتے تھے۔ اور نظر بد سے بچانے والا صرف اللہ تعالیٰ ہے جبکہ انہوں نے ان تمیموں کو سمجھ رکھا تھا اور اسی بناء پر وہ مصیبت سے بچنے اور شفاء حاصل کرنے کے لیے اللہ تعالیٰ کا دروازہ چھوڑ کر ان تمیموں پر اعتماد کرتے تھے۔ دیکھئے التلمیذ فی غریب الحدیث / ابن اثیر الجزیری ۱/ ۱۹۷-۱۹۸، مختار الصحاح / رازی، ص ۵۸، القاموس المحیط / فیروز آبادی، ص ۱۳۰۰، المعجم الوسیط، ص ۸۹، المعجم عربی اردو، ص ۱۱۷ [از مترجم]

اللہ تعالیٰ نے انہیں سبب نہیں بنایا، تو ایسا انسان بھی مشرک ہے، اس نے شرکِ اصغر کا ارتکاب کیا اور یہ ذرائع و اسباب میں شرک کی ایک قسم ہے۔

### دکھلاوے اور شہرت کے لیے عبادت کرنا

کسی بھی نیک عمل کے مقبول ہونے کے لیے لازمی شرط ہے کہ وہ ہر قسم کی ریا کاری، شہرت، نمود و نمائش، دکھلاوے سے پاک اور سنت کے مطابق ہو۔ اور جس شخص نے لوگوں کے دکھلاوے کے لیے عبادت کی، مثلاً ریا کاری کے لیے نماز پڑھی اس نے چھوٹے شرک کا ارتکاب کیا اور اس کا عمل برباد ہو گیا۔ اللہ تعالیٰ نے ارشاد فرمایا:

﴿ إِنَّ الْمُنْفِقِينَ يُخَدِعُونَ اللَّهَ وَهُوَ خَادِعُهُمْ ۖ وَإِذَا قَامُوا إِلَى الصَّلَاةِ قَامُوا كُتْمًا أُولَٰئِكَ هُمُ الَّذِينَ لَا يَذْكُرُونَ اللَّهَ إِلَّا قَلِيلًا ۝ ﴿۱۳۲﴾ (النساء: ۱۳۲)

”منافق سمجھتے ہیں کہ وہ اللہ تعالیٰ سے چالبازیاں کر رہے ہیں، اور (یہ نہیں جانتے کہ) اللہ تعالیٰ انہیں اس چالبازی کی سزا دینے والا ہے، اور جب نماز کے لیے کھڑے ہوتے ہیں تو بڑی سستی کے ساتھ کسماتے ہوئے (جیسے زبردستی کسی مصیبت کی طرف لے جائے جا رہے ہوں) صرف لوگوں کو دکھاتے ہیں اور ذکر الہی تو یونہی برائے نام کرتے ہیں...“

جو شخص کوئی عمل اس لیے کرتا ہے کہ اس کی خبر پھیل جائے اور لوگوں میں اس کی شہرت ہو وہ شرک میں مبتلا ہو گیا اور اس کے متعلق سخت سزائیں لگی ہیں۔

حضرت عبد اللہ بن عباس رضی اللہ عنہما بیان کرتے ہیں کہ رسول اللہ صلی اللہ علیہ وسلم نے فرمایا:

((مَنْ سَمِعَ سَمَعَ اللَّهُ بِهِ وَمَنْ رَأَى رَأَى اللَّهَ بِهِ)) (۲۹)

”جس نے اپنے عمل کی شہرت چاہی اللہ تعالیٰ اسے مشہور کر دیتے ہیں اور

جس نے اپنے عمل کا دکھاوا اور اظہار چاہا اللہ تعالیٰ اسے بھی مشہور کر دیتے ہیں۔“ (۳۰)

اور جس شخص نے عبادت کی نیت میں اللہ تعالیٰ اور اس کی مخلوق دونوں کی رضا کو مد نظر رکھا اس کا عمل بھی رائیگاں ہے۔ جیسا کہ حدیثِ قدسی میں آیا ہے، رسول اللہ ﷺ نے فرمایا: اللہ تعالیٰ فرماتے ہیں:

((أَنَا أَعْتَى الشُّرَكَاءِ عَنِ الشُّرُوكِ، مَنْ عَمِلَ عَمَلًا أَشْرَكَ فِيهِ مَعِيَ غَيْرِي تَرَكْتُهُ وَبَشَرَكُهُ)) (۳۱)

”میں شرک کے معاملے میں ہر طرح کے شریکوں سے بے نیاز ہوں، لہذا جس نے کوئی ایسا عمل کیا جس میں میرے ساتھ میرے علاوہ کسی اور کو بھی شریک کیا، میں اس کو اور اس کے شرک کو چھوڑ دیتا ہوں۔“ (یعنی وہ عمل قبول نہیں کرتا، بلکہ اس غیر کے لیے ہی چھوڑ دیتا ہوں کہ جس کی خاطر

(۳۰) علماء کرام نے اس حدیث کے متعدد مفہوم بیان کیے ہیں: (۱) جس نے نیک عمل لوگوں کو دکھانے کی نیت سے کیا، اللہ تعالیٰ بھی اسے اس عمل کا ثواب دکھائیں گے تو سہی لیکن عطا نہیں کریں گے، تاکہ وہ حسرت اور ندامت سے ہاتھ ملتا رہ جائے۔ (۲) جس نے عمل کے ذریعے شہرت چاہی اللہ تعالیٰ اسے شہرت عطا کر دیں گے اور یہی اس کا ثواب ہے جو اسے دنیا میں مل گیا، آخرت میں اس کے لیے کچھ نہیں۔ (۳) جس نے اپنی طرف کوئی ایسا نیک عمل منسوب کیا جو اس نے کیا نہیں تو اللہ تعالیٰ اسے ذلیل و رسوا کر دیں گے اور اس کے جھوٹ کو ظاہر کر دیں گے۔ (۴) کوئی انسان لوگوں کی نظروں سے چھپ کر کوئی نیک کام کرتا تھا، پھر اس نے لوگوں کے سامنے کرنا شروع کر دیا تاکہ لوگوں میں اس کی شہرت ہو اور لوگ اس کی تعریف کریں تو اللہ تعالیٰ بھی ایسے شخص کا بھید کھول دیتے ہیں، اور لوگوں میں مشہور کر دیتے ہیں کیونکہ یہ شخص مخلص نہیں بلکہ ریا کار ہے۔ (۵) جس نے لوگوں کے دکھاوے اور شہرت کے لیے عمل کیا تاکہ لوگ اس کی تعظیم کریں اللہ تعالیٰ بھی قیامت کے دن تمام لوگوں کے سامنے اس کی ذلت و رسوائی کریں گے۔

(شرح نووی صحیح مسلم، ج ۱۸، ص ۹۰، طبعة دار الکتب العلمیة۔ فیض القادیر شرح الجامع الصغیر / عبدالرئوف المناوی، ج ۶، ص ۱۹۱، طبعة دار الفکر بیروت۔ النایبہ فی

غریب الحدیث / ابن الاثیر الجزری، ج ۲، ص ۳۰۲) [مترجمہ]

(۳۱) صحیح مسلم، ح ۲۹۸۵

محکم دلائل سے مزین متنوع و منفرد موضوعات پر مشتمل مفت آن لائن مکتبہ

اُس نے عمل کیا۔

اور جس انسان کی نیت ابتدائے عمل میں تو بالکل خالص تھی لیکن بعد میں اچانک اس میں ریا کاری پیدا ہو گئی، اگر تو وہ اس ریا کاری کو ناپسند کرتے ہوئے پوری محنت اور تنگ و دو کے ساتھ اسے دُور کرنے کی کوشش کرے تو اس کا وہ عمل صحیح اور درست ہے اور اگر وہ اس ریا کاری پر خوش اور دلی طور پر مطمئن ہو تو پھر اکثر علماء کے قول کے مطابق اس کا وہ عمل باطل ہے۔

بدشگوننی یا بدفالی لینا (۳۲)

کسی چیز کو دیکھ کر بدشگوننی لینا حرام فعل ہے۔ اللہ تعالیٰ نے ارشاد فرمایا:

(۳۲) بدشگوننی سے مراد یہ ہے کہ کسی مخصوص چیز کے نظر آجانے پر کام چھوڑ دینا یا ارادہ ترک کر دینا۔ اس کے لیے عربی میں ”طیبرۃ“ کا لفظ استعمال ہوا ہے، کیونکہ زمانہ جاہلیت کے لوگ پرندوں وغیرہ سے بدشگوننی لیتے تھے۔ اسلام نے بدشگوننی کو ایک باطل فعل قرار دیا اور واضح کیا کہ نفع و نقصان پہنچانے میں بدشگوننی کی کوئی تاثیر نہیں، نفع و نقصان فقط ایک اللہ تعالیٰ کے ہاتھ میں ہے، جبکہ بدشگوننی میں نفع و نقصان کو پرندوں وغیرہ کے ساتھ جوڑ دیا جاتا ہے کہ اگر پرندہ دائیں طرف اڑے تو نفع ہو گا اور اگر بائیں طرف اڑے تو نقصان ہو گا۔ یہ بدشگوننی والا عقیدہ توکل علی اللہ کے بھی خلاف ہے، کیونکہ اس میں اللہ پر توکل ختم کر کے نفع و نقصان کی امیدیں پرندوں کے ساتھ وابستہ کر دی جاتی ہیں۔ افسوس کہ آج بھی اسلام کا دعویٰ کرنے والے بعض مسلمانوں میں اس قسم کے اعتقادات بدستور موجود ہیں۔ پاک و ہند میں اس بات کا مشاہدہ کیا جاسکتا ہے کہ بعض شعبہ ہائے ہمداری بازاروں، پارکوں، تفریح گاہوں وغیرہ میں چند طوطے اور لٹافوں میں بند خط نما کارڈ لیے کپڑا بچھا کر بیٹھ جاتے ہیں اور لوگوں کو دعوت دیتے ہیں کہ صرف ایک روپیہ ادا کر کے فال نکالیے اور اپنی قسمت کا حال معلوم کیجیے۔ چنانچہ جو شخص ہمداری کو اس کی اجرت ایک روپیہ ادا کرے تو ہمداری طوطے کو بنجرے سے نکال کر کسی ایک کارڈ کو اٹھلانے کے لیے چھوڑتا ہے، وہ طوطا اپنی چونچ کے ساتھ ایک ایک کارڈ کو پلنتا ہے اور بالآخر درمیان میں سے کسی ایک کارڈ کو اٹھا کر ہمداری کے پاس لے آتا ہے اور ہمداری وہ کارڈ پڑھ کر سناتا ہے جس میں قسمت کی مختلف باتیں لکھی ہوتی ہیں، مثلاً یہ کہ تمہاری شادی جلدی ہوگی، تمہارے مال میں برکت ہوگی، وغیرہ۔ اس قسم کے شعبہ ہائے ہمداری کے پاس جا کر فال نکالنا حرام ہے، کیونکہ ہر انسان کی قسمت تقدیر ۴۴

﴿فَإِذَا جَاءَ تَهُمُ الْحَسَنَةُ قَالُوا لَنَا هَذِهِ ۗ وَإِنْ تُصِبْهُمْ سَيِّئَةٌ يَتَّخِذُوا بِمُوسَىٰ وَمَنْ مَعَهُ ۗ﴾ (الاعراف: ۱۳۱)

”سوجب ان (آل فرعون) پر کوئی خوش حالی آتی ہے (جیسے رزق کی فراوانی اور عمدہ صحت وغیرہ) تو وہ کہتے ہیں یہ تو ہمارا حق ہے، ہمارے لیے ایسا ہونا چاہیے، (یعنی شکر الہی کے بجائے یہ کہتے ہیں کہ یہ نعمتیں اور خوشحالی تو ہمارے حسن انجام اور ہماری محنت کا نتیجہ ہے) اور اگر ان پر کوئی آفت آتی ہے (جیسے قحط، منگائی، بد حالی وغیرہ) تو موسیٰ اور ان کے ساتھیوں کی نحوست بتاتے ہیں۔“ (آل فرعون موسیٰ علیہ السلام اور ان کے مؤمن ساتھیوں سے بدشگونی لیتے اور کہتے کہ یہ ساری آفت ہم پر فقط موسیٰ اور اس کے ساتھیوں کی نحوست سے آئی ہے)۔ (۳۳)

➤ میں لکھی جا چکی ہے جسے اللہ کے سوا کوئی نہیں جانتا، نہ تو ہماری ہی مستقبل میں پیش آنے والی خبریں جانتے ہیں اور نہ ہماروں کے طوطے قسمت بدلنے کا اختیار رکھتے ہیں۔ قسمت بدلنا اور علم غیب صرف اور صرف اللہ وحدہ لا شریک کی صفت ہے، اس صفت میں اس کا کوئی بھی شریک نہیں۔ اور یہ اعتقاد رکھنا کہ ہماروں کے طوطے بھی مستقبل کی قسمت بتا سکتے ہیں، سراسر عقیدہ توحید کے منافی اور واضح ترین شرک ہے۔ موجودہ زمانے میں علم و آگہی کے اس ترقی یافتہ دور میں بھی اگر امت اسلام اپنی قسمت کو طوطوں اور ہماروں سے معلق کر دے تو پھر اس کے نصیب میں ذلت و رسوائی کے علاوہ اور کیا ہوگا۔ اللہ سے دعا ہے کہ اس امت کو عقیدہ توحید کی سمجھ عطا فرمائے۔ [مترجم]

(۳۳) ای آیت کے آخر میں اللہ تعالیٰ نے قوم فرعون کے بدشگونی والے اس فاسد عقیدے کا رد کرتے ہوئے فرمایا:

﴿إِنَّمَا ظَنُّوهُمْ عِنْدَ اللَّهِ وَ لَكِنَّ أَكْثَرَهُمْ لَا يَعْلَمُونَ ۝﴾ (الاعراف: ۱۳۱)

”خبردار! یاد رکھو کہ ان کی نحوست اور بد قسمتی اللہ تعالیٰ کے علم میں ہے، لیکن ان کے اکثر لوگ (حقیقت حال) نہیں جانتے۔“

یعنی نحوست کا اصل سبب تو اللہ تعالیٰ کے علم میں ہے اور خیر و شر جو کچھ ان کو پہنچ رہا ہے تمام کا تمام اللہ تعالیٰ کے فیصلے اور تقدیر کے مطابق ہے جو ان کے اعمال کے سبب ان کے حق

عروں میں جاہلانہ اعتقاد رائج تھا کہ جب وہ کسی کام مثلاً سفر وغیرہ کا ارادہ کرتے تو پرندہ پکڑ کر ہوا میں چھوڑتے، اگر وہ دائیں جانب اڑتا تو اس سے نیک شگون اور اچھی فال لیتے اور اپنا کام کر گزرتے، اور اگر وہ بائیں جانب اڑتا تو اس سے بد شگونی اور بڑا گمان لیتے ہوئے کام کا ارادہ ترک کر دیتے۔

نبی کریم ﷺ نے بد شگونی کا شرعی حکم ایک حدیث میں یوں بیان فرمایا:

((الطَّيْرَةُ شِرْكٌ)) (۳۴)

”بد شگونی شرک ہے۔“ (۳۵)

اسی طرح بعض مبینوں، دونوں، نمبروں یا ناموں سے بد شگونی لینا بھی حرام ہے، نیز عقیدہ توحید کے منافی ہے، مثلاً جعفر کے مینے میں نکاح نہ کرنا (۳۶)، ہر مینے کی

➡ میں لکھا جا چکا ہے، کسی کی نحوست کا اس میں کوئی دخل نہیں۔ مگر جو عوام ہیں وہ تو خیر اور شر کو ظاہری اسباب کی طرف منسوب کر دیتے ہیں، جس طرح قوم فرعون نے نحوست کو موسیٰ علیہ السلام اور ان کے ساتھیوں کی طرف منسوب کر دیا تو اللہ تعالیٰ نے فرمایا: ”ہرگز ایسی بات نہیں، ان کی نحوست کا اصل سبب تو اللہ کے علم میں ہے اور وہ ہے ان کا کفر، نہ کہ موسیٰ اور ان کے ایمان دار ساتھی۔“ [مترجم]

(۳۴) مسند احمد ۱/۳۸۹، صحیح الجامع الصغیر / البانی ح ۳۹۵۵

(۳۵) بد شگونی کو شرک اس لیے قرار دیا کہ مشرکین عرب یہ اعتقاد رکھتے تھے کہ ان کا نفع و نقصان پرندے کی جست پر واز پر منحصر ہے، حالانکہ نفع و نقصان کا مالک تو صرف اللہ تعالیٰ ہے، گویا نفع و نقصان کے حصول میں انہوں نے اللہ تعالیٰ کے ساتھ پرندوں کو بھی شریک بنا دیا تھا۔ آج بھی بہت سے کمزور عقیدہ خردوں، عورتوں میں یہ شریک و باء عام ہے، مثلاً اگر صبح سویرے کوا گھر کی منڈیر پر آ بیٹھے تو کہتے ہیں آج ضرور گھر میں کوئی مہمان آئے گا، یا اگر کسی کو راستے میں بلی نظر آ جائے تو سفر کا ارادہ ترک کر دیتا ہے، یا اندھا آدمی نظر آ جائے تو دکان نہیں کھولتا۔ تو اس قسم کی سب چیزیں بد شگونی میں شامل ہیں جن کو شریعت نے حرام قرار دیا اور صرف ایک اللہ پر توکل کرتے ہوئے فقط اسی سے نفع و نقصان کی امید رکھنے کی تعلیم دی ہے۔ (مترجم)

(۳۶) پاک و ہند کے اکثر علاقوں میں یہ جاہلانہ اعتقاد بدستور موجود ہے کہ لوگ محرم کے مینے میں نکاح کرنے کو بہت منحوس سمجھتے ہیں اور جو کوئی محرم کے مینے میں شادی کرنا ہی چاہے اسے

ڈراتے دھمکاتے ہیں کہ تمہارا نقصان ہو جائے گا، تمہاری بارات کا راستے میں ایک کسٹنٹ محکم دلائل سے مزین متنوع و منفرد موضوعات پر مشتمل مفت آن لائن مکتبہ

آخری بدھ کو ہمیشہ منخوس سمجھنا، ہندسہ نمبر ”۱۳“ کو منخوس سمجھنا، مصیبت میں جلا کسی آفت زدہ شخص کو دیکھ کر بد شگونی لینا، مثلاً کوئی گھر سے دکان کھولنے کے لیے نکلے اور راستے میں کسی کانے یا بھیجے شخص پر نگاہ پڑ جائے تو اس کو منخوس سمجھتے ہوئے واپس پلٹ آئے اور اس خوف سے کہ کہیں دکان داری میں نقصان نہ ہو جائے اس روز دکان ہی نہ کھولے۔

اس قسم کے سارے اعتقادات باطل، حرام اور شرک ہیں اور نبی کریم ﷺ نے ایسے اعتقادات رکھنے والوں سے براءت اور لاقلمی کا اعلان فرمایا ہے۔

حضرت عمران بن حصین، رضی اللہ عنہ بیان کرتے ہیں کہ رسول اللہ ﷺ نے فرمایا:

(الْيَسَ مِمَّا مَنْ تَطَيَّرَ وَلَا تُطَيَّرُ لَهُ، وَلَا تَكْهَنَ وَلَا تُكْهَنُ لَهُ، وَلَا أَظْنَةُ  
قَالَ) أَوْ سَحَرَ أَوْ سُحِرَ لَهُ)) (۳۷)

”جس نے بد شگونی لی یا جس کے لیے بد شگونی لی گئی، اور جس نے کمانت کی (عالموں، نجومیوں کی طرح مستقبل کی غیبی خبریں جاننے کا دعویٰ کیا) یا جس کے لیے کمانت کی گئی (جو اپنی مرضی سے نجومیوں کے پاس خبریں معلوم کرنے گیا) (راوی حدیث فرماتے ہیں: میرا گمان ہے کہ رسول اللہ ﷺ نے یہ بھی فرمایا) جس نے جادو کیا یا جس کے لیے جادو کیا گیا (جو اپنی خوشی و رغبت کے ساتھ جادو کروانے کے لیے جادو گر کے پاس گیا) ایسے تمام لوگوں کا ہمارے ساتھ کوئی تعلق نہیں۔“

ہو جائے گا وغیرہ۔ اس قسم کے اعتقالات محض شیعہ حضرات کی مشہور کی ہوئی خرافات اور پراپیگنڈہ ہیں، ان کی کوئی بھی شرعی حیثیت نہیں، بلکہ درحقیقت یہ وہی بد شگونی والے جہلانہ اعتقادات ہیں جنہیں مٹانے کے لیے اسلام آیا۔ اس لیے توحید کے پابند تمام صحیح العقیدہ مسلمانوں کو ان خرافات و بدعات کاٹ کر مقابلہ کرنا چاہیے اور باطلیت کی زنجیروں میں جکڑے ہوئے اپنے سادہ لوح مسلمان بھائیوں کو اسلام کا سیدھا صاف و شفاف قرآن و حدیث والا راستہ دکھلانا چاہیے۔ (مترجم)

(۳۷) المعجم الكبير للطبرانی ۱۳/۱۸ - وصحيح الجامع الصغير لابن المنذر ۵۳۵

محکم دلائل سے مزین متنوع و منفرد موضوعات پر مشتمل مفت آن لائن مکتبہ

جو شخص بد شگونی، کہانت، جادو میں سے کسی چیز کا ارتکاب کر بیٹھے اور پھر توبہ کرنا چاہے تو اس کا کفارہ ایک حدیث میں یوں بیان کیا گیا ہے:

حضرت عبد اللہ بن عمرو رضی اللہ عنہما روایت کرتے ہیں کہ رسول اللہ ﷺ نے فرمایا:

((مَنْ رَدَّتْهُ الطَّيْرَةُ مِنْ حَاجَةٍ فَقَدْ اشْرَكَ))، قَالُوا: يَا رَسُولَ اللَّهِ مَا كَفَّارَةُ ذَلِكَ؟ قَالَ: ((أَنْ يَقُولَ أَحَدُهُمْ: اَللّٰهُمَّ لَا خَيْرَ اِلَّا خَيْرِكَ وَلَا طَيْرَ اِلَّا طَيْرِكَ وَلَا اِلَهَ غَيْرِكَ)) (۳۸)

”جسے بد شگونی نے کسی کام سے واپس کر دیا (یعنی جس نے کسی کام کا ارادہ کیا لیکن بد شگونی لے کر اس کام سے رکا رہا) تو اس نے شرک کیا۔“ صحابہ کرام نے عرض کیا: اے اللہ کے رسول! (جو بد شگونی میں مبتلا ہو جائے) اس کا کفارہ کیا ہے؟ رسول اللہ ﷺ نے فرمایا: ”وہ یوں کہے: ”اے اللہ! بھلائی فقط تیری طرف سے ہے، اور انسان کو وہی آفت و نحوست پہنچتی ہے جو تو نے مقدر میں لکھی ہو اور تیرے علاوہ کوئی عبادت کے لائق نہیں۔“

بد شگونی لینا بعض لوگوں کی عادت ہوتی ہے جو کسی میں کم کسی میں زیادہ ہوتی ہے اور اس کا بہترین علاج اللہ تعالیٰ پر توکل کرنا ہے۔ جس طرح کہ صحابی رسول حضرت عبد اللہ بن مسعود رضی اللہ عنہما فرماتے ہیں:

وَمَا مَثًا اِلَّا اَى الْاَوْ يَقَعُ فِيْ نَفْسِهِ شَيْءٌ مِنْ ذَلِكَ، وَلَكِنَّ اللّٰهَ يَنْدُهْبُهُ بِالتَّوَكُّلِ (۳۹)

”ہم میں سے ہر شخص کے دل میں بد شگونی کا کچھ نہ کچھ خیال ضرور پیدا ہو جاتا ہے، لیکن اللہ تعالیٰ اسے توکل کے ذریعے ختم کر دیتے ہیں۔“

یعنی اگر کسی کے دل میں بد شگونی کا خیال پیدا ہو جائے اور وہ صرف اللہ تعالیٰ پر بھروسہ کرتے ہوئے اس بد شگونی پر کوئی توجہ نہ دے اور اپنا کام کر گزرے تو

(۳۸) مسند احمد ۲/۲۲۰۔ سلسلۃ الاحادیث الصحیحہ/البانی، ح ۱۰۶۵۔

(۳۹) سنن ابی داؤد، ح ۳۹۰۰۔ سلسلۃ الاحادیث الصحیحہ/البانی، ح ۳۲۰۔  
محکم دلائل سے مزین متنوع و منفرد موضوعات پر مشتمل مفت آن لائن مکتبہ



اللہ تعالیٰ بھی اس کے دل سے بدشگونی کا اثر مٹا دیتے ہیں اور محض خیال آنے پر اس کی گرفت نہیں فرماتے۔

### غیر اللہ کی قسم کھانا

اللہ سبحانہ و تعالیٰ اپنی مخلوق میں سے جس کی قسم کھائے اس کو اس کا پورا حق حاصل ہے، لیکن مخلوق کے لیے غیر اللہ کی قسم کھانا کسی صورت جائز نہیں۔ افسوس کہ غیر اللہ کی قسم کھانا بہت سے لوگوں کی زبان پر چڑھا ہوا ہے۔ کسی چیز کی قسم کھانا اس کی تعظیم و بڑائی کی وجہ سے ہے اور چونکہ تعظیم و بڑائی صرف اللہ تعالیٰ ہی کی شان کے لائق ہے لہذا قسم بھی اسی کے نام کی اٹھانی چاہیے۔

حضرت عبداللہ بن عمر رضی اللہ عنہما بیان کرتے ہیں کہ رسول اللہ صلی اللہ علیہ وسلم نے فرمایا:

((أَلَا إِنَّ اللَّهَ يَنْهَاكُمْ أَنْ تَحْلِفُوا بِآبَائِكُمْ، مَنْ كَانَ حَالِفًا فَلْيَحْلِفْ بِاللَّهِ أَوْ لِيَصُمْتُ)) (۳۰)

”واضح رہے کہ اللہ تعالیٰ تمہیں باپ دادوں کی قسمیں کھانے سے منع کرتا ہے، جس شخص نے قسم کھانی ہو وہ فقط اللہ تعالیٰ کی قسم کھائے یا خاموش رہے۔“

حضرت عبداللہ بن عمر رضی اللہ عنہما ہی کا بیان ہے کہ رسول اللہ صلی اللہ علیہ وسلم نے فرمایا:

((مَنْ حَلَفَ بِغَيْرِ اللَّهِ فَقَدْ أَشْرَكَ)) (۳۱)

”جس نے اللہ تعالیٰ کے سوا کسی اور کی قسم کھائی اس نے شرک کیا۔“

نبی کریم صلی اللہ علیہ وسلم نے فرمایا:

((مَنْ حَلَفَ بِالْأَمَانَةِ فَلَيْسَ مِنَّا)) (۳۲)

(۳۰) صحیح البخاری مع فتح الباری ۱۱/۵۳۰۔ صحیح مسلم، ج ۱، ص ۱۶۳۶۔

(۳۱) مسند احمد ۲/۱۲۵۔ صحیح الجامع الصغیر / البانی، ج ۱، ص ۶۲۰۳۔

(۳۲) سنن ابی داؤد، ج ۲، ص ۲۲۵۲۔ سلسلۃ الاحادیث الصحیحۃ، البانی، ج ۱، ص ۹۳۔

”جس نے امانت کی قسم کھائی اس کا ہم سے کوئی تعلق نہیں۔“ (۳۳)

لہذا کعبہ، امانت، بزرگی، مدد، فلاں کی برکت، فلاں کی زندگی، نبی کے رتبہ، ولی کے مقام، باپ، دادا، ماں، اور اولاد کے سروغیرہ کی قسم کھانا ناجائز اور حرام ہے، اور جو ان میں سے کسی کی قسم کھا بیٹھے تو اس کا کفارہ یہ ہے کہ لَا إِلَهَ إِلَّا اللَّهُ پڑھے۔ اور یہ بات ایک صحیح حدیث میں رسول اللہ ﷺ سے یوں منقول ہے:

((مَنْ حَلَفَ فَقَالَ فِي حَلْفِهِ بِاللَّاتِ وَالْعُزَّىٰ فَلْيَقُلْ لَا إِلَهَ إِلَّا اللَّهُ)) (۳۴)

”جس نے لات اور عزیٰ (مشرکین تکہ کے مشور ربوت) کی قسم کھائی وہ (بطور

کفارہ) لَا إِلَهَ إِلَّا اللَّهُ (یعنی اللہ کے سوا کوئی معبود نہیں) پڑھے۔“

اور اسی سے ملتے جلتے متعدد ایسے شرکیہ الفاظ ہیں جو آج بعض مسلمانوں کی زبان پر عام ہیں۔ مثلاً: میں اللہ کی اور تیری پناہ میں آتا ہوں — میرا بھروسہ اللہ پر اور تجھ پر ہے — یہ اللہ کی طرف سے اور تیری طرف سے ہے — میرا اللہ کے سوا اور تیرے سوا کوئی سارا نہیں — آسمان میں اللہ میرا سارا ہے اور زمین میں تو میرا سارا ہے — اگر اللہ اور فلاں شخص نہ ہوتا تو یوں اور یوں ہو جاتا (۳۵) — میں اسلام سے دستبردار ہوں — فطرت نے چاہا — اے زمانے کی ناکامی!

(۳۳) علامہ محمد عبدالرؤف السناوی نے اس حدیث کی شرح میں ذکر کیا ہے کہ امانت سے مراد اللہ تعالیٰ کے فرائض ہیں، جیسے نماز، روزہ، حج وغیرہ۔ اور چونکہ قسم صرف اللہ تعالیٰ کے ناموں اور صفات کی کھائی جاسکتی ہے، جبکہ امانت اللہ تعالیٰ کی صفت نہیں بلکہ اس کا امر ہے لہذا امانت کی قسم کھانا سے اللہ تعالیٰ کے اسماء و صفات کے برابر کرنے کے مترادف ہے، اس لیے اسلام نے امانت کی قسم کھانے کو حرام قرار دیا ہے۔ (فیض القدر، السنای ۱۵۶۶) [مترجم]

(۳۴) صحیح بخاری۔ دیکھئے فتح الباری ۱/۵۳۶

(۳۵) ان جملوں میں اگر ”اور“ کی بجائے ”پھر“ کا لفظ بولا جائے تو درست ہوگا، مثلاً یوں کے ”میں اللہ پر بھروسہ کرتا ہوں پھر تجھ پر“۔ (ابن باز) — اور مقصود اس سے یہ ہے کہ شرک کی طرف لے جانے والے تمام اسباب، ذرائع اور الفاظ کا سدباب کر دیا جائے تاکہ انسان کا عقیدہ توحید ہر قسم کے دُور و نزدیک کے شرکیہ شبہات سے محفوظ رہے۔ [مترجم]

اسی طرح ہر وہ جملہ بولنا حرام ہے جس میں زمانے کو بڑا بھلا کہا گیا ہو۔ مثلاً یہ کہنا کہ یہ زمانہ بہت بُرا ہے، یہ وقت بڑا منحوس ہے، زمانہ بڑا بے وفا ہے، وغیرہ۔ کیونکہ زمانے کو گالی اللہ تعالیٰ پر پلٹ آتی ہے کہ جو زمانے کا خالق ہے۔ اسی طرح ہر وہ نام جس میں غیر اللہ کی بندگی کا مفہوم پایا جائے، مثلاً عبدالمسیح (مسیح کا بندہ)، عبد الرسول (رسول کا بندہ)، عبدالحسین (حسین کا بندہ) یہ سب الفاظ شرکیہ ہیں، ان سے بچنا عقیدہ توحید کے لیے ضروری ہے۔

اسی طرح اسلامی سوشلزم، اسلامی جمہوریت، عوام کا ارادہ اللہ کے ارادے سے ہے، دین اللہ کے لیے اور ملک سب کے لیے، عرب قوم کے نام پر، انقلاب اور شورش کے نام سے، یہ جدید اصطلاحات بھی عقیدہ توحید کے منافی ہیں۔

مزید برآں ایسے جملوں کا استعمال بھی ناجائز ہے، مثلاً کسی انسان کو ”شمنشا ہوں کا شمنشا“ یا اس سے ملتا جلتا کوئی دوسرا لفظ جیسے ”قاضی القضاة (حاکموں کا حاکم)“ کہے۔ کافر اور منافق کے لیے الیڈ، SIR، محترم یا اس کے ہم معنی کوئی دوسرا لفظ استعمال کرے (چاہے عربی زبان میں کہے یا کسی اور زبان میں) لفظ ”لَو“ بمعنی ”اگر“ کا استعمال کرے، مثلاً یوں کہے ”اگر میں یوں کرتا تو یوں نہ ہوتا“ یا ”اگر میں اس طرح نہ کرتا تو اس کا نتیجہ یوں ہوتا“ کیونکہ لفظ ”اگر“ شیطان کا دروازہ کھولتا ہے اور مقدر میں لکھی ہوئی بات پر ناراضگی، افسوس، ندامت اور حسرت کو ظاہر کرتا ہے۔ یا یہ جملہ کہ ”اے اللہ اگر تو چاہے تو مجھے بخش دے“ بھی درست نہیں۔ (کیونکہ دعاء میں پورا عزم اور وثوق مطلوب ہے) (۴۶)



(۴۶) اس موضوع پر مزید وسعت کے لیے الشیخ بکر ابو زید کی کتاب ”معجم المناہی اللفظیة“ کا مطالعہ کیجیے۔

## منافقوں اور فاسقوں سے محفل بازی کرنا

بہت سے کمزور ایمان لوگ بعض بد کاروں، فاسقوں، فاجروں کی محفلیں سجاتے ہیں، بلکہ بعض اوقات تو اللہ تعالیٰ کی شریعت پر طنز و تنقید کرنے اور دین و اہل دین کا مذاق اڑانے والوں کے ساتھ بھی برابر اٹھتے بیٹھتے، کھاتے پیتے ہیں۔ یقیناً یہ ایک حرام عمل ہے جو انسان کے عقیدے کو داغ دار کرتا ہے۔ اللہ تعالیٰ نے فرمایا:

﴿وَإِذَا رَأَيْتَ الَّذِينَ يَخُوضُونَ فِي آيِنَا فَأَعْرِضْ عَنْهُمْ حَتَّىٰ يَخُوضُوا فِي حَدِيثٍ غَيْرِهِ ۗ وَإِمَّا يُنسِيَنَّكَ الشَّيْطَانُ فَلَا تَقْعُدْ بَعْدَ الذِّكْرَىٰ مَعَ الْقَوْمِ الظَّالِمِينَ ۝﴾ (الانعام: ۶۸)

”(اے پیغمبر!) جب آپ ان لوگوں کو دیکھیں جو ہماری آیتوں میں عیب جوئی اور نکتہ چینی کر رہے ہوں تو آپ ان لوگوں سے کنارہ کش ہو جائیں یہاں تک کہ وہ اس بات کو چھوڑ کر کسی اور بات میں لگ جائیں، اور اگر کبھی شیطان آپ کو یہ نصیحت بھلا دے تو یاد آنے کے بعد پھر ایسے ظالم لوگوں کے ساتھ مت بیٹھیں۔“ (۴۷)

(۴۷) اس آیت میں خطاب اگرچہ نبی کریم ﷺ سے ہے لیکن امت مسلمہ کا ہر فرد اس کا مخاطب ہے۔ اس سے ہر وہ مجلس مراد ہے جہاں اللہ اور اس کے رسول کے احکامات کا مذاق اڑایا جاتا ہو، دین داروں پر آوازے کئے جاتے ہوں، یا بدعتوں، مشرکوں کی محفلیں مراد ہیں جہاں بدعتی لوگ اپنی نفسانی خواہشات کے پیچھے لگ کر آیات الہی کو توڑ مروڑ کر پیش کر رہے ہوں۔ اگر کوئی شخص ان بدعتوں کو ان حرکات سے باز نہیں رکھ سکتا تو کم از کم ان سے میل جول بھی تو نہ رکھے اور نہ ان کی محفلوں میں جائے۔ اور خاص طور پر وہ شخص جو دینی علم سے ناواقف ہو اس کے حق میں یہ حکم زیادہ تاکید ہے تاکہ کہیں وہ اہل بدعت کے گمراہ کن شہادت اور فاسد تاویلات سے متاثر ہو کر دین حق سے ہاتھ نہ دھو بیٹھے۔ ہاں اگر وہ صاحب علم ہو اور کلن حق بلند کرنے نیز اہل بدعت کے باطل شہادت کا رد کرنے کی نیت سے شرکت کرے تو جائز ہے، بصورت دیگر سخت گناہ اور عذاب الہی کا باعث ہے۔ (تفسیر احسن البیان / حافظ صلاح الدین یوسف۔ اشرف الحواشی / محمد عبدہ الفلاح) [انتخاب مترجم]

مذکورہ بالا حالت میں ان کے ساتھ اٹھنا بیٹھنا اور میل جول رکھنا کسی صورت جائز نہیں، چاہے وہ کس قدر زیادہ گہرے اور قریبی رشتہ دار ہی کیوں نہ ہوں، ان کا قبیلہ و خاندان کس قدر مہربان اور خوش مزاج ہی کیوں نہ ہو، اور ان کی زبانیں چاہے کس قدر میٹھی اور شیریں کیوں نہ ہوں۔ بہر حال ایسے ظالموں کے ساتھ اٹھنا بیٹھنا جائز نہیں۔ ہاں، البتہ اگر کوئی ان کو نصیحت کرنے، دین حق کی دعوت ان تک پہنچانے، یا ان کی باطل تاویلات اور فاسد شبہات کا رد کرنے کی نیت سے ان کی محفلوں میں شرکت کرے تب اس میں کوئی حرج نہیں، لیکن وہاں جا کر حق بات سے بالکل خاموشی اختیار کرنا، بلکہ اس کے برعکس اپنی خوشی و رضا کا اظہار کسی صورت درست نہیں۔ اللہ تعالیٰ نے ارشاد فرمایا:

﴿فَإِنْ تَرَوْهُوَ عَنْهُمْ فَإِنَّ اللَّهَ لَا يَرْضَىٰ عَنِ الْقَوْمِ الْفَاسِقِينَ ۝﴾

(التوبة: ۹۶)

”پھر اگر تم ان منافقوں سے راضی بھی ہو جاؤ تو اللہ تعالیٰ تو ایسے شریر بدکار لوگوں سے راضی نہیں ہو سکتا۔“ (۴۸) (کیونکہ انہوں نے اطاعت الہی سے فرار کا راستہ اختیار کیا ہے۔)

## نماز میں عدم اطمینان

سب سے بڑا چوری کا جرم یہ ہے کہ انسان نماز کی چوری کرے۔ رسول اللہ ﷺ نے ارشاد فرمایا:

((أَسْوَأُ النَّاسِ سَرِقَةً الَّذِي يَسْرِقُ مِنْ صَلَاتِهِ)) قَالُوا: يَا رَسُولَ اللَّهِ! وَ كَيْفَ يَسْرِقُ مِنْ صَلَاتِهِ؟ قَالَ: ((لَا يَبْتِمُّ زُكُوعَهَا وَلَا

(۴۸) اس میں اشارہ ملتا ہے کہ مسلمانوں کے لیے کسی صورت بھی منافقوں، شریروں، بدکاروں، فاسقوں، فاجروں سے راضی ہونا جائز نہیں اور نہ ہی ان سے دلی دوستی اور محبت کی بیٹیلیں بڑھانا درست ہے۔ [مترجم]

سُجُودَهَا)) (۴۹)

”بدترین چور وہ ہے جو نماز کی چوری کرتا ہے۔“ صحابہ کرام نے عرض کیا:

اے اللہ کے رسول! نماز کی وہ کیسے چوری کرتا ہے؟ رسول اللہ ﷺ نے

فرمایا: ”نماز کے رکوع اور سجدوں کو مکمل طریقے سے ادا نہیں کرتا۔“

دوران نماز عدم اطمینان، رکوع اور سجدے میں پشت کو برابر نہ کرنا، رکوع سے اٹھنے کے بعد بیٹھ سیدھی نہ کرنا، دو سجدوں کے درمیان مطمئن ہو کر سیدھانہ بیٹھنا، یہ ساری باتیں آج اکثر نمازیوں میں دیکھی جاسکتی ہیں۔ اور شاید ہی آپ کو کوئی ایسی مسجد ملے جو اس قسم کے نمازیوں سے خالی ہو۔ اکثر مسجدوں میں عدم اطمینان اور عدم خشوع والے نمازیوں کے کئی نمونے آپ کو ملیں گے۔ حالانکہ نماز میں مکمل توجہ، اطمینان، سکون اور وقار، یہ نماز کارکن ہے جس کے بغیر کسی کی نماز درست نہیں ہوتی اور اس معاملے میں تساہل حد درجہ خطرناک ہے۔ رسول اللہ ﷺ نے فرمایا:

((لَا تُجْزِي صَلَاةَ الرَّجُلِ حَتَّى يَقِيمَ ظَهْرَهُ فِي الرُّكُوعِ  
وَالسُّجُودِ)) (۵۰)

”جب تک آدمی رکوع اور سجدے میں اپنی پشت کو سیدھانہ کرے اس کی

نماز نہیں ہوتی۔“

نماز میں عدم اطمینان اور رکوع اور سجدے میں پشت کو سیدھانہ کرنا یقیناً ایک ناپسندیدہ فعل ہے اور ایسا نمازی زجر و توبیخ اور سزا کا مستحق ہے۔

حضرت ابو عبد اللہ الاشعری رحمۃ اللہ علیہ کا بیان ہے کہ ایک مرتبہ رسول اللہ ﷺ نے

صحابہ کرام رضی اللہ عنہم کو نماز پڑھائی، پھر چند صحابہ کرام کے درمیان بیٹھ گئے، اتنے میں

(۴۹) مسند احمد ۳۱۰/۵ - صحیح الجامع الصغیر للالبانی، ج ۹۹۷

(۵۰) سنن ابی داؤد ۵۳۳/۱۵ - صحیح الجامع الصغیر للالبانی، ج ۲۲۳

ایک آدمی مسجد میں داخل ہوا اور نماز پڑھنی شروع کی، دورانِ نماز وہ جھکتا اور سجدے میں کوئے کی طرح ٹھونگیں مارتا (یعنی سجدے میں سر رکھتے ہی فوراً اٹھالیتا جس طرح کو اکھانے والی چیز میں جلدی جلدی چونچ مارتا ہے) نبی کریم ﷺ نے صحابہ رضی اللہ عنہم سے فرمایا:

((أَتَرُونَ هَذَا؟ مَنْ مَاتَ عَلَى هَذَا مَاتَ عَلَى غَيْرِ مِلَّةِ مُحَمَّدٍ يَنْقُزُ صَلَاتَهُ كَمَا يَنْقُزُ الْغُرَابُ الدَّمَ، إِنَّمَا مَثَلُ الذِّئْبِ يَزْكَعُ وَ يَنْقُزُ فِي سُجُودِهِ كَالْجَائِعِ لَا يَأْكُلُ إِلَّا التَّمْرَةَ وَ التَّمْرَتَيْنِ، فَمَاذَا تُغْنِيَانِ عَنْهُ)) (۵۱)

”اے دیکھ رہے ہو؟ جو شخص اس طریقے پر (نماز پڑھتا) مر گیا وہ محمدی طریقے کو چھوڑ کر کسی دوسرے طریقے پر مرا۔ وہ نماز میں اس طرح چونچ مارتا ہے جیسے کوئا خون میں چونچ مارتا ہو۔ جو شخص رکوع اور سجدے میں جلدی جلدی کوئے کی طرح ٹھونگیں مارتا ہے اس کی مثال اس بھوکے کی مانند ہے جو صرف ایک یا دو کھجوریں ہی کھائے۔ بھلا وہ اس کا پیٹ بھریں گی؟“

جناب زید بن وہب رضی اللہ عنہ بیان کرتے ہیں کہ حضرت حذیفہ رضی اللہ عنہ نے ایک آدمی کو دیکھا جو نماز میں رکوع اور سجدہ اچھٹے طریقے سے نہیں کر رہا تھا۔ حضرت حذیفہ رضی اللہ عنہ نے اس سے فرمایا:

((مَا صَلَّيْتَ، وَلَوْ مَثَ مَثَ عَلَى غَيْرِ الْفِطْرَةِ الَّتِي فَطَرَ اللَّهُ مُحَمَّدًا صَلَّى اللَّهُ عَلَيْهِ وَسَلَّمَ)) (۵۲)

”تو نے نماز پڑھی ہی نہیں، اور اگر تو اسی حالت میں مر گیا تو تیری موت محمدی فطرت (دین اسلام) پر نہ ہوگی۔“

نماز میں اطمینان و سکون کا لحاظ نہ رکھنے والے شخص کو جو نبی مسئلے کا علم

(۵۱) صحیح ابن خزیمہ ۱/۳۳۲۔ نیز دیکھئے امام البانی کی صفة صلاة النبی ﷺ، ص ۱۳۱

(۵۲) صحیح بخاری۔ دیکھئے فتح الباری ۲/۲۷۴

ہو جائے تو جس نماز کا وقت ابھی باقی ہو اسے دہراینا چاہیے اور عدم اطمینان والی گزشتہ فرض نمازیں جو گزر چکیں انہیں دہرانے کی ضرورت نہیں، لیکن اللہ تعالیٰ سے معافی مانگے اور سچی توبہ کرے۔

## نماز اور کثرتِ حرکات

دورانِ نماز بے ہودہ افعال اور کثیر حرکتیں ایسی آفت ہے جس سے بہت ہی کم نمازی محفوظ رہے ہوں گے، کیونکہ وہ اللہ تعالیٰ کے اس حکم کی تعمیل نہیں کرتے جس میں کہا گیا ہے:

﴿... وَقَوْمُوا لِلَّهِ قَنِينًا ۝﴾ (البقرة: ۲۳۸)

”اور (نماز کی حالت میں) اللہ تعالیٰ کے سامنے باادب کھڑے رہو۔“

اور وہ اللہ تعالیٰ کے اس ارشادِ گرامی پر کان نہیں دھرتے جس میں بتایا گیا ہے کہ:

﴿قَدْ أَفْلَحَ الْمُؤْمِنُونَ ۝ الَّذِينَ هُمْ فِي صَلَاتِهِمْ خَاشِعُونَ ۝﴾

(المؤمنون: ۲۰۱)

”یقیناً ایسے مومنوں نے نجات حاصل کر لی جو اپنی نمازوں میں خشوع اختیار کرتے

ہیں۔“ (یعنی ظاہری اعضاء اور دل کی یکسوئی سے نماز میں توجہ کرتے ہیں۔)

دورانِ نماز ان کے دل میں خوف و ہیبت طاری ہوتی ہے اور ان کے ظاہری اعضاء بھی پرسکون ہوتے ہیں، وہ نہ تو داڑھی وغیرہ سے کھیلتے اور نہ ادھر ادھر جھانکتے ہیں بلکہ ان پر خوف و خشیت کی ایسی کیفیت طاری ہوتی ہے جیسے عام طور پر کسی بادشاہ یا کسی بڑے شخص کے سامنے ہوتی ہے۔

نبی کریم ﷺ سے پوچھا گیا کہ اگر زمین ہموار نہ ہونے کی وجہ سے سجدہ کرنے میں دقت پیش آئے تو سجدہ کی خاطر پیشانی رکھنے کے لیے مٹی کو برابر کیا جاسکتا ہے؟ نبی کریم ﷺ نے فرمایا:

﴿لَا تَمَسَّحْ وَأَنْتَ تُصَلِّي، فَإِنْ كُنْتَ لَا بُدَّ فَاعِلًا فَوَاحِدَةً تَسْوِيَةً﴾

محکم دلائل سے مزین متنوع و منفرد موضوعات پر مشتمل مفت آن لائن مکتبہ



(الْحَضَى) (۵۳)

”دورانِ نماز مٹی وغیرہ کو سیدھا نہ کرو۔ اگر بہت ہی ضروری ہو تو صرف ایک مرتبہ کنکریاں برابر کر سکتے ہو۔“ (تاکہ پیشانی رکھنے کے لیے جگہ ہموار ہو جائے۔)

علماء کرام نے ذکر کیا ہے کہ بغیر ضرورت مسلسل کثیر حرکتیں کرنے سے نماز باطل ہو جاتی ہے۔ جو لوگ دورانِ نماز بے مقصد حرکات کرتے ہیں، کبھی ٹائم دیکھتے ہیں، کبھی کپڑوں کو ٹھیک کرتے ہیں، کبھی انگلی ناک میں ڈالتے ہیں، کبھی اپنی نگاہ کو دائیں بائیں گھماتے ہیں، اوپر نیچے دیکھتے ہیں، اور ان کے دل میں اللہ کا ڈر پیدا نہیں ہوتا کہ ان کی اس حرکت کی وجہ سے کہیں ان کی مینائی نہ اچک لی جائے یا شیطان موقع پا کر ان کی نماز کا کچھ حصہ نہ لوٹ لے جائے۔

## دورانِ نماز مقتدی کا امام سے سبقت کرنا

جلد بازی انسان کی فطرتی خصلت ہے۔ ارشادِ باری تعالیٰ ہے :

﴿وَكَانَ الْإِنْسَانُ عَجُولًا﴾ (الاسراء: ۱۱)

”اور انسان بڑا جلد باز ہے۔“

نبی کریم ﷺ نے ارشاد فرمایا :

((الْتَّائِبِي مِنَ اللّٰهِ وَالْعَجَلَةُ مِنَ الشَّيْطَانِ)) (۵۴)

”سلیقے سے کام انجام دینا اللہ تعالیٰ کی توفیق سے ہوتا ہے اور جلد بازی

شیطان کی طرف سے ہوتی ہے۔“

نماز باجماعت کے دوران آدمی اکثر مشاہدہ کرتا ہے کہ اس کے دائیں بائیں کھڑے متعدد نمازی رکوع، سجدے، تکبیرات اور حتیٰ کہ سلام پھیرنے میں بھی امام

(۵۳) سنن ابی داؤد ۵۸۱/۱ - صحیح الجامع الصغیر للالبانی، ح ۴۵۲ - اس حدیث کی

اصل صحیح مسلم میں حضرت معتب بن جعفر سے مروی ہے۔ (شیخ ابن باز)

(۵۴) السنن الکبریٰ للبیہقی ۱۰/۱۰۳، سلسلۃ الاحادیث الصحیحۃ للالبانی، ح ۴۹۵

سے آگے بڑھ جاتے ہیں، اور بسا اوقات تو یہ مخالفت وہ خود اپنے بارے میں خیال کرتا ہے۔ اور بہت سے نمازی امام سے سبقت کو بہت معمولی خیال کرتے ہوئے اسے کوئی خاص اہمیت نہیں دیتے، حالانکہ ایک صحیح حدیث میں نبی کریم ﷺ سے اس کے متعلق بہت ہی سخت وعید منقول ہے۔ آپ ﷺ نے فرمایا:

((أَمَا يَحْشَى اللّٰهُ الَّذِي يَرْفَعُ رَأْسَهُ قَبْلَ الْإِمَامِ أَنْ يُحَوَّلَ اللَّهُ رَأْسَهُ  
رَأْسَ حِمَارٍ)) (۵۵)

”جو شخص اپنے سر کو (رکوع اور سجدے میں) امام سے پہلے اٹھا لیتا ہے کیا وہ ڈرتا نہیں کہ کہیں اللہ اس کے سر کو گدھے کے سر جیسا نہ بنا دیں؟“

اگر نمازی سے یہ مطلوب ہے کہ وہ نماز پڑھنے کے لیے سکون اور وقار سے چل کر آئے تو دوران نماز کس قدر سکون اور وقار مطلوب ہو گا! اس کا اندازہ ہر عقل مند آدمی بخوبی کر سکتا ہے۔ امام سے پہلے کرنے اور پیچھے رہنے کا مفہوم بعض لوگوں کے نزدیک بہت خلط ملط ہو گیا ہے۔ ایسے لوگوں کو جاننا چاہیے کہ فقہاء کرام نے اس کے متعلق ایک سنہری قاعدہ بیان فرمایا ہے۔

### قاعدہ:

مقتدی کو چاہیے کہ اُس وقت حرکت شروع کرے جب امام کی اللہ اکبر ختم ہو، یعنی جو نبی امام کی زبان سے اللہ اکبر کی راء ختم ہو مقتدی فوراً ہی اپنے امام کی پیروی میں قیام، رکوع، سجدے وغیرہ کے لیے حرکت کرے۔ امام کے اللہ اکبر ختم کرنے سے نہ پہلے کرے اور نہ تاخیر کرے۔ اس طرح سے معاملہ بڑے صحیح طریقے سے چلے گا۔

صحابہ کرام رضی اللہ عنہم نبی کریم ﷺ کی اقتداء و اتباع میں انتہائی درجہ حریص تھے۔ حضرت براء بن عازب رضی اللہ عنہ کا بیان ہے کہ:

إِنَّهُمْ كَانُوا يُصَلُّونَ خَلْفَ رَسُولِ اللَّهِ صَلَّى اللَّهُ عَلَيْهِ وَسَلَّمَ  
فَإِذَا رَفَعَ رَأْسَهُ مِنَ الرَّكُوعِ لَمْ أَرِ أَحَدًا يَحْنِي ظَهْرَهُ حَتَّى يَضَعَ  
رَسُولُ اللَّهِ صَلَّى اللَّهُ عَلَيْهِ وَسَلَّمَ جَبْهَتَهُ عَلَى الْأَرْضِ ثُمَّ يَخْرُ  
مَنْ وَرَائَهُ سُجَّدًا (۵۱)

”صحابہ کرام رسول اللہ ﷺ کی اقتداء میں نماز پڑھا کرتے تھے، جب آپ رکوع سے سر اٹھا لیتے تو جب تک آپ اپنی پیشانی مبارک کو سجدے میں نہ رکھ دیتے اس وقت تک کوئی صحابی بھی سجدے میں جانے کے لیے اپنی کمر کو نہ جھکاتا۔ آپ کے بعد صحابہ کرام سجدے میں جاتے۔“

جب نبی کریم ﷺ بڑھاپے کی عمر کو پہنچے اور آپ کی جسمانی حرکات میں کسی قدر کمزوری اور ڈھیل پیدا ہو گئی تو آپ ﷺ نے اپنے مقتدیوں کو متنبہ کرتے ہوئے ارشاد فرمایا:

«يَا أَيُّهَا النَّاسُ إِنِّي قَدْ بَدَأْتُ فَلَا تَسْفِقُونِي بِالرُّكُوعِ  
وَالسُّجُودِ» (۵۷)

”اے لوگو! میرا جسم کسی قدر بھاری ہو گیا ہے، لہذا رکوع اور سجدے کرنے میں مجھ سے پھل نہ کرو۔“

امام کو بھی چاہیے کہ جب وہ نماز پڑھائے تو اللہ اکبر کہنے میں حد درجہ سنت کی پیروی کرے۔ جس طرح حضرت ابو ہریرہ رضی اللہ عنہ بیان فرماتے ہیں کہ:

كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا قَامَ إِلَى الصَّلَاةِ  
يُكَبِّرُ حِينَ يَقُومُ، ثُمَّ يُكَبِّرُ حِينَ يَرْكَعُ . . . . . ثُمَّ يُكَبِّرُ حِينَ  
يَهْوِي، ثُمَّ يُكَبِّرُ حِينَ يَرْفَعُ رَأْسَهُ، ثُمَّ يُكَبِّرُ حِينَ يَسْجُدُ، ثُمَّ

(۵۱) صحیح مسلم، ج ۳، ص ۳۷۳، طبع محمد فواد عبدالباقی

(۵۷) السنن الکبریٰ للبیہقی ۴۳/۲۔ شیخ البانی نے اسے حسن قرار دیا ہے، دیکھئے ان کی

کتاب ”ارواء الغلیل“ ۲۹۰/۲

يُكَبِّرُ حِينَ يَرْفَعُ رَأْسَهُ، ثُمَّ يَفْعَلُ ذَلِكَ فِي الصَّلَاةِ كُلِّهَا حَتَّى يَفْضِيَهَا، وَ يُكَبِّرُ حِينَ يَقُومُ مِنَ السَّنِينِ بَعْدَ الْجُلُوسِ (۵۸)

”رسول اللہ ﷺ جب نماز پڑھنے کا ارادہ کرتے تو سیدھے کھڑے ہو کر اللہ اکبر کہتے، پھر رکوع میں جاتے وقت اللہ اکبر کہتے..... پھر سجدے کے لیے جھکتے وقت اللہ اکبر کہتے، پھر سجدے سے سر اٹھاتے وقت اللہ اکبر کہتے، پھر (دوسرا) سجدہ کرتے وقت اللہ اکبر کہتے، پھر (دوسرے) سجدے سے سر اٹھاتے وقت اللہ اکبر کہتے، پھر نماز ختم ہونے تک باقی تمام رکعات میں بھی اسی طرح کرتے۔ اور (تین یا چار رکعات والی نماز میں) دو رکعتوں سے فارغ ہو کر (تیسری کے لیے) اٹھتے وقت بھی اللہ اکبر کہتے۔“

اگر امام ایک حالت سے دوسری حالت میں حرکت کرتے وقت متصل ساتھ ہی تکبیر کے اور مقتدی بھی گزشتہ بیان کردہ کیفیت کی پابندی کریں تو نماز میں تمام جماعت کا معاملہ درست ہو سکتا ہے۔

### بدبودار چیز کھا کر مسجد آنا

اللہ تعالیٰ نے ارشاد فرمایا:

﴿يَبْسُئُ آدَمَ خُذُوا زِينَتَكُمْ عِنْدَ كُلِّ مَسْجِدٍ...﴾

(الاعراف: ۳۱)

”اے اولاد آدم! تم مسجد کی ہر حاضری کے وقت زیب و زینت اختیار کر لیا کرو۔“

حضرت جابر رضی اللہ عنہ روایت کرتے ہیں کہ رسول اللہ ﷺ نے فرمایا:

((مَنْ أَكَلَ نَوْمًا أَوْ بَصَلًا فَلْيَعْتَزِلْنَا)) أَوْ قَالَ: ((فَلْيَعْتَزِلْ

مَسْجِدَنَا وَلْيَقْعُدْ فِي بَيْتِهِ)) (۵۹)

”جس نے (کچا) پیاز یا لسن کھایا وہ ہم سے علیحدہ رہے۔“ یا آپ ﷺ نے یوں فرمایا کہ ”وہ ہماری مسجد سے دُور رہے اور اپنے گھر میں ہی بیٹھا رہے۔“

صحیح مسلم کی ایک حدیث کے الفاظ یوں ہیں:

((مَنْ أَكَلَ الْبَصَلَ وَالثُّومَ وَالْكَرَّاثَ فَلَا يَقْرُبَنَّ مَسْجِدَنَا فَإِنَّ الْمَلَائِكَةَ تَتَأَذَى مِمَّا يَتَأَذَى مِنْهُ بَنُو آدَمَ)) (۶۰)

”جس شخص نے پیاز، لسن اور گندنا (۶۱) کھایا ہو وہ ہماری مسجد کے قریب نہ پھٹکے، کیونکہ جن چیزوں سے انسان تکلیف محسوس کرتے ہیں انہی بدبودار چیزوں سے فرشتوں کو بھی تکلیف ہوتی ہے۔“

امیر المؤمنین حضرت عمر بن خطاب رضی اللہ عنہ نے ایک مرتبہ جمعۃ المبارک کا خطبہ دیتے ہوئے ارشاد فرمایا:

ثُمَّ إِنَّكُمْ أَيُّهَا النَّاسُ تَأْكُلُونَ شَجَرَتَيْنِ لَا أَرَاهُمَا إِلَّا حَيْثَتَيْنِ  
هَذَا الْبَصَلَ وَالثُّومَ، لَقَدْ رَأَيْتُ رَسُولَ اللَّهِ صَلَّى اللَّهُ عَلَيْهِ  
وَسَلَّمَ إِذَا وَجَدَ رَيْحَهُمَا مِنَ الرَّجُلِ فِي الْمَسْجِدِ أَمَرَ بِهِ  
فَأُخْرِجَ إِلَى الْبُقْعِ فَمَنْ أَكَلَهَا فَلَيْمِثُهُمَا طَبْحًا)) (۶۲)

(۶۰) صحیح مسلم ۳۹۵/۱

(۶۱) گندنا سے مراد ایک بدبودار قسم کی سبزی ہے جس کی بعض قسمیں پیاز اور بعض لسن کے ہشابہ ہوتی ہیں اور بعض کے سرے نہیں ہوتے جسے عربی میں الْكَرَّاثُ کہتے ہیں اور اس کی واحد كَرَّاثَةٌ ہے۔ (المعجم عربی اردو، ص ۸۶۹، القاموس المحيط، ص ۲۲۳، مختار الصحاح للرازی، ص ۳۶۰)۔ ”المنجم الوسيط“ میں اس کی مزید تفصیل یوں لکھی ہے کہ الْكَرَّاثُ سے مراد ایک قسم کا لمبی شاخوں والا پودا ہے جو سفید سوسن یا چینی کی اقسام سے ہے۔ اس کے پتے پھیلے ہوئے وسیع لیکن غیر جوڑے ہوتے ہیں۔ اس کی زمینی شاخوں میں پیاز آگتا ہے۔ اس پودے کے درمیان بہت زیادہ پھولوں والا ایک گچھا ہوتا ہے اور یہ پودا سخت بدبودار ہوتا ہے۔ (المنجم الوسيط، ص ۷۸۲، طبع دار الدعوة، استانبول۔ نیز دیکھئے لسان العرب ۸۰/۲، طبع دار صادر بیروت) [مترجم]

(۶۲) صحیح مسلم ۳۹۶/۱

”اے لوگو! تم دو بدبودار پودے پیاز اور لسن کھاتے ہو، جبکہ میں نے رسول اللہ ﷺ کو دیکھا کہ اگر آپ مسجد میں کسی آدمی سے پیاز اور لسن کی بدبو پاتے تو اسے مسجد سے نکلوا دیتے اور (مسجد نبوی سے کچھ فاصلے پر) بقیع نامی جگہ کی طرف چلے جانے کا حکم دیتے، لہذا جو شخص پیاز اور لسن کھانا چاہے تو اسے پکا کر بدبو ختم کر کے کھائے۔“

اسی سے ملتا جلتا ایک مکروہ عمل یہ بھی ہے کہ بعض لوگ اپنے کام کاج، ڈیوٹی وغیرہ سے فارغ ہونے کے فوراً بعد مسجد میں داخل ہو جاتے ہیں جبکہ ان کی بغلوں اور جرابوں وغیرہ سے گندی بدبو پھوٹ رہی ہوتی ہے۔ (۶۳) اور اس سے بھی بدتر یہ کہ بعض لوگ سگریٹ نوشی کرنے کے فوراً بعد ہی مسجد میں داخل ہو جاتے ہیں اور اس طرح اللہ کے عبادت گزار نمازیوں اور فرشتوں کے لیے تکلیف کا سبب بنتے ہیں۔

www.KitaboSunnat.com

(۶۳) اس کا یہ مطلب ہرگز نہیں کہ ڈیوٹی کے دوران جس کا جسم اور کپڑے گندے ہوں اسے فرض نماز معاف ہو جاتی ہے۔ حاشا وکلا! بلکہ دن اور رات میں پانچ نمازیں ہر بالغ، عاقل، مسلمان مرد اور عورت پر فرض ہیں۔ محض گندے کپڑوں کا ہمانہ بنا کر نماز چھوڑ دینا یا نماز کو وقت سے لیٹ کر کے پڑھنا یا نماز کو مسجد میں جا کر باجماعت ادا کرنے کی بجائے تنہا ادا کرنا کسی صورت جائز نہیں۔ اگر آسانی سے غسل کرنا اور صاف ستھرے کپڑے پہن کر مسجد میں آنا میسر ہو تو یہ افضل ہے اور اگر ڈیوٹی کے دوران ایسا کرنا ناممکن ہو تو پھر انہی ڈیوٹی والے کپڑوں میں نماز پڑھ لے، بشرطیکہ وہ ناپاک نہ ہوں، لیکن نماز کو وقت سے لیٹ نہ کرے۔ کیونکہ کپڑوں کا گندا ہونا اور ناپاک ہونا ان دونوں میں فرق ہے۔ ناپاک سے مراد یہ ہے کہ کپڑوں پر ناپاک لگی ہو اور اگر محض کارخانے وغیرہ میں کام کرنے کی وجہ سے کپڑے گندے ہو گئے ہوں تو ان میں نماز ہو جاتی ہے۔

[مترجم]

## زنا

عزت اور نسل کی حفاظت چونکہ شریعت کے اہم، مرکزی اور بنیادی مقاصد ہیں اس لیے شریعت میں زنا کو حرام قرار دیا گیا ہے۔ اللہ تعالیٰ نے ارشاد فرمایا:

﴿وَلَا تَقْرَبُوا الزَّوْجِيْنَ اِنَّهُ كَانَ فَاْجِحْسَةً ۙ وَ سَاءَ سَبِيْلًا ۝﴾

(الاسراء: ۳۲)

”خبردار! زنا کے قریب بھی مت جاؤ، یقیناً یہ بے حیائی ہے اور بہت ہی بُری راہ ہے۔“

اسلام نے نگاہ نیچی رکھنے اور عورتوں کو پردہ کرنے کا حکم دے کر، نیز کسی اجنبی عورت کے ساتھ تنہائی میں علیحدگی کو حرام قرار دے کر زنا تک پہنچانے والے تمام اسباب اور راستوں کو بھی بند کر دیا ہے۔

شادی شدہ زانی کو سب سے سخت اور سنگین سزا سنائی گئی ہے کہ اسے پتھر مار کر روح نکلنے تک سنگسار کیا جائے، تاکہ وہ اپنے کیے ہوئے گناہ کا برا انجام چکھے اور اس کے جسم کا ہر حصہ جس طرح حرام سے لطف اندوز ہوا تھا اسی طرح سزا بھی برداشت کرے۔

اور غیر شادی شدہ (۶۳) زانی کو سو کوڑے مارے جائیں۔ شرعی حدود میں کوڑوں کی یہ سب سے زیادہ سزا ہے جو زانی کے لیے مقرر کی گئی ہے۔ علاوہ ازیں مؤمنوں کی ایک بھاری جماعت کا مشاہدہ کرنا اور مکمل ایک سال تک اپنے ملک سے جلا وطن کیا جانا یہ اس کے لیے اور بھی زیادہ ذلت، رسوائی، بدنامی، شرمندگی اور عار کا سبب بنتا ہے۔

زانی مردوں اور عورتوں کے لیے مرنے کے بعد سے لے کر قیامت تک برزخی

(۶۳) جس نے اپنی گزشتہ زندگی میں صحیح شرعی نکاح کے ذریعے عورت سے جماع نہ کیا ہو۔

زندگی میں یہ سزا تیار کی گئی ہے کہ انہیں ننگا کر کے ایک ایسے تندور میں ڈالا جائے گا جو اوپر سے ننگ اور نیچے سے کشادہ ہو گا۔ جب اس تندور کے نیچے سے آگ جلائی جائے گی تو وہ چیخیں گے اور آگ کے شعلے انہیں بلند کر کے تندور کے اوپر والے سرے تک پہنچا دیں گے اور قریب ہو گا کہ وہ تندور سے باہر جا گریں لیکن جو نہی آگ ہلکی ہو گی وہ دوبارہ تندور کے نچلے حصے میں آپسچیں گے اور انہیں قیامت تک یہی عذاب ہوتا رہے گا۔

اور اگر کوئی عمر رسیدہ شخص جو قبر کے دبانیے تک پہنچ چکا ہو، جسے اللہ کی طرف سے لمبی زندگی کی مہلت بھی ملی لیکن اس بڑھاپے کی عمر میں بھی وہ زنا سے باز نہ آیا تب تو معاملہ نہایت ہی بدتر اور حد درجہ قابل مذمت ہو جاتا ہے۔ حضرت ابو ہریرہ رضی اللہ تعالیٰ عنہ بیان کرتے ہیں کہ رسول اللہ صلی اللہ علیہ وآلہ وسلم نے فرمایا:

(ثَلَاثَةٌ لَا يُكَلِّمُهُمُ اللَّهُ يَوْمَ الْقِيَامَةِ وَلَا يُرَكِّبُهُمْ وَلَا يَنْظُرُ إِلَيْهِمْ  
وَلَهُمْ عَذَابٌ أَلِيمٌ: شَيْخُ زَانَ وَمَلِكٌ كَذَّابٌ وَعَائِلٌ مُسْتَكْبِرٌ) (۶۵)

”تین قسم کے آدمی ایسے ہیں جن سے اللہ تعالیٰ قیامت کے دن (غصے اور ناراضگی کی وجہ سے) نہ تو گفتگو کرے گا، نہ انہیں پاک کرے گا اور نہ ہی ان کی طرف نظر رحمت سے دیکھے گا، بلکہ ان کے لیے دردناک عذاب تیار ہو گا:

(۱) بوڑھا زانی (۲) جھوٹا بادشاہ (۳) تکبر فقیر۔“

زانیہ عورت کی کمائی جسے وہ زنا کے ذریعے حاصل کرے، بدترین کمائی ہے۔ حدیث میں آیا ہے کہ اپنی شرمگاہ کی کمائی کھانے والی زانیہ عورت اس اہم ترین وقت میں دعا کی قبولیت سے محروم کر دی جاتی ہے کہ جب آدھی رات کو آسمان کے دروازے دعا مانگنے والوں کے لیے کھول دیئے جاتے ہیں۔ (۶۶)

(۶۵) صحیح مسلم ۱۰۳/۱۰۲

(۶۶) صحیح الجامع الصغیر للالبانی، ج ۱، ص ۲۹۷



تنگ دستی اور فقیری کو عذر بنا کر اللہ کی حدود کو پامال کرنا ہرگز کوئی قابل قبول عذر نہیں ہے۔ پرانے زمانے میں کسی نے سچ کہا ہے کہ ”شریف عورت بھوکی تو رہ سکتی ہے لیکن اپنے پستانوں کی کمائی (۶۷) نہیں کھاتی، چہ جائیکہ وہ اپنی شرمگاہ کی کمائی کھائے!“

آج موجودہ دور میں بے حیائی کا ہر دروازہ کھول دیا گیا ہے۔ شیطان نے مکر و فریب اور اپنے چیلوں کے ذریعے زنا کا راستہ نہایت ہموار کر دیا ہے اور بہت سے گناہ گار، فاسق، فاجر لوگ مکمل طور پر شیطان کے پیچھے چل پڑے ہیں جس کے نتیجے میں بے پردگی، حرام نظریں، عورتوں مردوں کا اختلاط، بے حیائی پھیلانے والے اخبارات اور رسالے، فحش فلمیں، اور ایسے ملکوں کی طرف سفر اختیار کرنا عام ہو گیا ہے جو ملک زنا اور فحاشی کے اڈے سمجھے جاتے ہیں۔ اور بد کاری کی تجارت کرنے والے بازار گرم ہیں۔ عزتوں کی پامالی، حرام بچوں کی کثرت اور اسقاطِ حمل کے ذریعے بچوں کا قتل بہت بڑھ گیا ہے۔

اے اللہ! ہم تجھ سے تیری رحمت، کرم نوازی، پردہ پوشی، اور عزت و پاک دامنی کا سوال کرتے ہیں جس کے ذریعے تو ہمیں بے حیائی سے محفوظ رکھ! ہمارے دلوں کو پاک کر، ہماری شرمگاہوں کو محفوظ فرما اور ہمارے اور حرام کاموں کے درمیان رکاوٹیں کھڑی فرما!!

(۶۷) پستانوں کی کمائی کھانے کا مطلب ہے کہ کسی کے بچے کو دودھ یا اگر رزق حاصل کرنا۔ یہ اگرچہ جائز ہے لیکن کوئی قابل احترام پیشہ نہیں۔ دودھ پلانے اور زنا کی کمائی کھانے کے درمیان زمین و آسمان کا سا فرق ہے۔ غافقہ و ندیر! [ابو عبد الرحمن]

## اغلام بازی

لوط علیہ السلام کی قوم کا جرم یہ تھا کہ وہ لڑکوں کے ساتھ اپنی جنسی خواہش پوری کرتے تھے۔ ارشاد باری تعالیٰ ہے:

﴿وَلَوْظًا إِذْ قَالَ لِقَوْمِهِ إِنَّكُمْ لَأْتَأْتُونَ الْفَاحِشَةَ مَا سَبَقَكُمْ بِهَا مِنْ أَحَدٍ مِنَ الْعَالَمِينَ ۝ أِنَّكُمْ لَأْتَأْتُونَ الرِّجَالَ وَ تَقَاطَعُونَ السَّبِيلَ وَ تَأْتُونَ فِي نَادِيَكُمُ الْمُنْكَرَ ۗ﴾ (العنکبوت: ۲۸-۲۹)

”اور لوط (علیہ السلام کا بھی ذکر کرو) جب کہ انہوں نے اپنی قوم سے فرمایا کہ تم تو اس بد کاری پر اتر آئے ہو جسے تم سے پہلے دنیا بھر میں کسی نے نہیں کیا۔ کیا تم مردوں کے پاس بد کاری کے لیے آتے ہو اور راستے بند کرتے ہو (مسافروں کو لوٹنے یا ان سے بد کاری کرتے ہو) اور اپنی عام مجلسوں میں بھی بے حیائی کے کام کرتے ہو؟“

اس خطرناک جرم کی بدی اور قباحت کے سبب قوم لوط کو اللہ تعالیٰ نے چار مختلف قسم کی سزائیں دیں: (۱) ان کی بینائی ختم کر دی (۲) بستی کو الٹا دیا (۳) ان پر کنکر لیے تمہ بہ تمہ پتھروں کی بارش کی (۴) چیخ کا عذاب بھیجا۔

یہ چاروں عذاب قوم لوط کے علاوہ اور کسی قوم پر اللہ تعالیٰ نے اکٹھے نازل نہیں فرمائے۔ اسلامی شریعت میں صحیح قول کے مطابق اغلام بازی کرنے والے اور کروانے والے کا حکم یہ ہے کہ ان دونوں کو تلوار سے قتل کر دیا جائے، بشرطیکہ مفعول خوشی اور رغبت سے یہ کام کروانے پر راضی ہو۔ حضرت عبد اللہ بن عباس رضی اللہ عنہما روایت کرتے ہیں کہ رسول اللہ ﷺ نے فرمایا:

((مَنْ وَجَدْتُمْوَهُ يَعْمَلُ عَمَلَ قَوْمِ لُوطٍ فَاقْتُلُوا الْفَاعِلَ وَالْمَفْعُولَ بِهِ)) (۲۸)

”جسے تم قوم لوط کی طرح بد کاری کرتے پاؤ تو فاعل اور مفعول (کرنے والے اور کروانے والے) دونوں کو قتل کر دو۔“

زنا اور عمل قوم لوط جیسی بد کاریوں کی وجہ سے آج ہمارے زمانے میں مختلف قسم کے طاعون، ایڈز اور طرح طرح کی لاعلاج بیماریاں پیدا ہو چکی ہیں جو کہ ہم سے پہلے لوگوں میں موجود نہیں تھیں۔ اس سے اندازہ ہوتا ہے کہ اسلامی شریعت نے بد کاری کی سخت ترین سزا جو مقرر کی ہے اس کے اندر کس قدر حکمتیں پوشیدہ ہیں۔

## بیوی کا ہم بستری سے انکار

حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:

((إِذَا دَعَا الرَّجُلُ امْرَأَتَهُ إِلَىٰ فِرَاشِهِ فَأَبَتْ فَبَاتَ غَضَبًا عَلَيْهِا لَعْنَتُهَا الْمَلَائِكَةُ حَتَّىٰ تُصْبِحَ)) (۶۹)

”جب شوہر اپنی بیوی کو ہم بستری کے لیے بلائے اور بیوی انکار کر دے اور شوہر اپنی بیوی پر ناراضگی کی حالت میں ہی ساری رات گزار دے تو ایسی عورت پر صبح ہونے تک فرشتے لعنت بھیجتے رہتے ہیں۔“

بہت سی عورتیں ایسی ہیں کہ اگر ان کا اپنے شوہر سے کسی معاملے میں اختلاف ہو جائے تو وہ بزعم خود خاوند کو بطور سزا ہم بستری کے لیے اپنے قریب نہیں آنے دیتیں جس سے خاوند کے زنا میں مبتلا ہونے جیسی عظیم خرابیاں پیدا ہوتی ہیں، بلکہ بسا اوقات تو معاملہ عورت کے لیے الٹ پڑ جاتا ہے، خاوند سنجیدگی سے دوسری شادی کے لیے سوچنا شروع کر دیتا ہے جس کی وجہ سے بجائے خاوند کو سزا دینے کے وہ خود سزا پالیتی ہے۔ اس لیے عورت کو چاہیے کہ جب بھی خاوند اسے قربت کے لیے طلب کرے فوراً اس کی حاجت کو پورا کرے، تاکہ نبی کریم ﷺ کے اس فرمان کی تعمیل

• (۶۹) صحیح بخاری شریف۔ دیکھئے فتح الباری شرح صحیح بخاری ۶/۳۱۳

ہو جائے جس میں آپ ﷺ نے فرمایا:

((إِذَا دَعَا الرَّجُلُ امْرَأَتَهُ إِلَى فِرَاشِهِ فَلْتُجِبْ وَإِنْ كَانَتْ عَلَى ظَهْرٍ فَتَبِ)) (۷۰)

”جب شوہر اپنی بیوی کو ہم بستری کے لیے بلائے تو عورت پر واجب ہے کہ فوراً خاوند کی بات مان لے چاہے وہ اونٹ کے کجاوے پر ہی کیوں نہ سوار ہو۔“

دوسری طرف شوہر کو بھی چاہیے کہ اگر اس کی بیوی بیمار یا حاملہ یا کسی غم و پریشانی سے دوچار ہو تو ان حالات کا لحاظ رکھتے ہوئے بیوی کو ہم بستری پر مجبور نہ کرے، تاکہ ان کے درمیان محبت و اتفاق برقرار رہے اور کسی قسم کا اختلاف نہ پھوٹنے پائے۔

## عورت کا طلاق طلب کرنا

بہت سی عورتیں اپنے شوہروں سے معمولی اختلاف کی بناء پر یا حسب خواہش مال نہ ملنے کی وجہ سے طلاق طلب کرنے میں بہت جلد بازی کرتی ہیں اور بسا اوقات بعض رشتہ داروں یا گھروں کو اجاڑنے والی سہیلیوں اور پڑوسیوں کے اکسانے پر عورت یہ حرکت کرتی ہے اور کبھی اعصاب کو برا ٹینگتے کرنے والی باتیں بول کر اپنے خاوند کو چیلنج کرتی ہے۔ مثلاً یہ کہ اگر تم واقعی مرد ہو تو مجھے طلاق دے دو۔ یہ بات سبھی کے علم میں ہے کہ طلاق کی وجہ سے خاندان کی تباہی اور اولاد کی آوارگی جیسی

(۷۰) زوائد البنزاد ۱۸۱/۲ - صحیح الجامع الصغیر للابانسی، ح ۵۳۷

دوسرے موقع پر آپ ﷺ نے فرمایا:

((إِذَا دَعَا الرَّجُلُ زَوْجَتَهُ بِحَاجَتِهِ فَلْتَأْتِهِ وَإِنْ كَانَتْ عَلَى التَّنَوُّرِ))

(سنن النسائی و سنن الترمذی بحوالہ صحیح الجامع الصغیر، ح ۵۳۳)

”جب مرد ضرورت پوری کرنے کے لیے اپنی بیوی کو بلائے تو اسے فوراً حاضر ہو جانا چاہیے، خواہ

وہ تندو پر (روٹی لگا رہی) ہو۔“ [اضافہ از ابو عبد الرحمن]

عظیم خرابیاں پیدا ہوتی ہیں۔ اور طلاق لینے کے بعد عورت اُس وقت پچھتاتی ہے جبکہ پچھتانا بالکل بے سود ہوتا ہے۔ انہی اسباب کی بناء پر شریعت نے (بغیر عذر) طلاق طلب کرنے کو حرام قرار دیا ہے جس سے شریعت کی حکمت ظاہر ہوتی ہے۔

حضرت ثوبان رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا:

((أَيُّمَا امْرَأَةٍ سَأَلَتْ زَوْجَهَا الطَّلَاقَ مِنْ غَيْرِ مَا بَأْسٍ فَحَرَامٌ عَلَيْهَا رَائِحَةُ الْجَنَّةِ)) (۷۱)

”جس عورت نے بغیر کسی سبب اور فقر کے اپنے خاوند سے طلاق طلب کی اس پر جنت کی خوشبو بھی حرام ہے۔“

حضرت عقبہ بن عامر رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

((إِنَّ الْمُخْتَلِعَاتِ وَالْمُنْتَرِعَاتِ هُنَّ الْمُنَافِقَاتُ)) (۷۲)

”(بغیر عذر کے) خلع (۷۳) لینے والیاں اور اپنے خاوندوں سے چھٹکارا حاصل کر کے گھروں کو اجاڑنے والیاں منافقات ہیں۔“

لیکن اگر کوئی شرعی عذر موجود ہو، مثلاً خاوند نماز نہیں پڑھتا یا نشہ آور چیزوں کا استعمال کرتا ہے، یا کسی حرام کام پر عورت کو مجبور کرتا ہے، یا عورت کو سزائیں دے کر یا اس کے شرعی حقوق روک کر اُس پر ظلم و ستم کرتا ہے اور نصیحت کرنے کے باوجود بھی نہیں سمجھتا اور اس کے لیے اصلاح کی کوششیں بھی کارگر ثابت نہیں ہوتیں تو ان حالات میں عورت اگر اپنے دین اور جان کو بچانے کے لیے طلاق مانگ لے تب اس میں کوئی گناہ اور حرج نہیں۔

(۷۱) مسند احمد ۲۷۷/۵۔ صحیح الجامع الصغیر للالبانی، ج ۲۰۴

(۷۲) المعجم الکبیر للطبرانی ۳۳۹/۱۷۔ صحیح الجامع الصغیر للالبانی، ج ۱۹۴

(۷۳) خلع سے مراد یہ ہے کہ عورت کا اپنے خاوند کو اپنے مال کا کچھ حصہ دے کر مال کے عوض طلاق طلب کرنا۔ [مترجم]

## ظہار (۷۳)

زمانہ جاہلیت والے متعدد کلمات اُمتِ مسلمہ میں دوبارہ رواج پانچکے ہیں جن میں سے ایک ظہار بھی ہے۔ یعنی خاوند کا اپنی بیوی سے یوں کہنا کہ ”تو مجھ پر میری ماں کی پشت کی مانند ہے“ یا ”تو مجھ پر میری بہن کی طرح حرام ہے“ یا اس جیسے دیگر بڑے الفاظ جن کو اسلامی شریعت نے سخت معیوب اور ناپسندیدہ قرار دیا ہے، کیونکہ ان میں عورت پر ظلم و ستم کی جھلک نظر آتی ہے۔

اللہ تعالیٰ نے ان الفاظ کی قباحت کو اس طرح بیان فرمایا:

﴿الَّذِينَ يُظَاهِرُونَ مِنْكُمْ مِمَّن نَسَأْتُهُمْ مَّا هُنَّ أُمَّهَاتُهُمْ ۗ إِنَّ أُمَّهَاتُهُمْ إِلَّا اللَّيْئِي وَلَدْنَهُمْ ۗ وَإِنَّهُمْ لَيَقُولُونَ مُنْكَرًا مِنَ الْقَوْلِ وَ زُورًا ۗ وَإِنَّ اللَّهَ لَعَفُوفٌ غَفُورٌ ۝﴾ (المجادلة: ۲)

”تم میں سے جو لوگ اپنی بیویوں سے ظہار کرتے ہیں (یعنی انہیں ماں کہہ بیٹھے ہیں) وہ دراصل ان کی مائیں نہیں بن جاتیں، ان کی مائیں تو وہی ہیں جن کے پیٹ سے وہ پیدا ہوئے۔ یقیناً یہ لوگ (اپنی بیویوں کو ماں کہہ کر) ایک نامعقول، بے ہودہ اور جھوٹی بات کہتے ہیں اور بے شک اللہ تعالیٰ معاف کرنے والا اور بخشنے والا ہے۔ (تجھی تو اس نے کفارے کو معافی کا ذریعہ بنایا)“

جس طرح کسی کو غلطی سے قتل کرنے اور ماہِ رمضان کے دن میں بیوی سے جماع کرنے کا کفارہ بہت سخت ہے اسی طرح اسلامی شریعت نے ظہار کا کفارہ بھی

(۷۳) ظہار سے مراد یہ ہے کہ بیوی کو یوں کہہ دینا ”أَنْتِ عَلَيَّ كَظَهْرِ أُمِّي“ یعنی تو مجھ پر میری ماں کی پیٹھ کی طرح ہے۔ زمانہ جاہلیت میں اس کو طلاق شمار کیا جاتا تھا، لیکن اسلام نے بتایا کہ بیوی کو ماں کہہ دینے سے وہ اس کی حقیقی ماں نہیں بن جاتی۔ لیکن چونکہ اس نے بہت بڑی بات کہہ دی ہے اس لیے بطور سزا اس کا کفارہ مقرر کیا گیا ہے جس کی تفصیل آگے آرہی ہے۔ مزید

سخت مقرر کیا ہے اور ظہار کرنے والا مرد جب تک کفارہ ادا نہ کرے اپنی بیوی کے قریب نہیں جاسکتا۔ فرمان الہی ہے:

﴿ وَالَّذِينَ يَظْهَرُونَ مِنْ نِسَائِهِمْ ثُمَّ يَعُودُونَ لِمَا قَالُوا فَتَحْرِيرُ رَقَبَةٍ مِنْ قَبْلِ أَنْ يَتَمَاسَا ۖ ذَلِكُمْ تُوعَظُونَ بِهِ ۗ وَاللَّهُ بِمَا تَعْمَلُونَ خَبِيرٌ ۝ فَمَنْ لَمْ يَجِدْ فَصِيَامَ شَهْرَيْنِ مُتَتَابِعَيْنِ مِنْ قَبْلِ أَنْ يَتَمَاسَا ۖ فَمَنْ لَمْ يَسْتَطِعْ فَاذْعَامَ سِتِّينَ مِسْكِينًا ۖ ذَلِكُمْ لِيُؤْمِنُوا بِاللَّهِ وَرَسُولِهِ ۗ وَتِلْكَ حُدُودُ اللَّهِ ۗ وَلِلْكَافِرِينَ عَذَابٌ أَلِيمٌ ۝ ﴾ (المجادلة: ۳، ۴)

”اور جو لوگ اپنی بیویوں سے ظہار کر بیٹھیں اور پھر اپنی کسی ہوئی بات سے رجوع کر لیں (یعنی بیوی سے ہم بستری کرنا چاہیں) تو ان کے ذمے ایک دوسرے کو ہاتھ لگانے (جماع کرنے) سے پہلے ایک غلام آزاد کرنا لازمی ہے۔ تم کو یہ نصیحت کی جاتی ہے اور اللہ تعالیٰ تمہارے اعمال سے اچھی طرح باخبر ہے۔ پھر جس شخص کو غلام نہ مل سکے تو وہ ایک دوسرے کو ہاتھ لگانے (جماع) سے پہلے مسلسل دو مہینے کے روزے رکھے، اور جس شخص کو یہ بھی طاقت نہ ہو تو وہ ساٹھ مسکینوں کو کھانا کھلائے۔ یہ حکم اس لیے دیا جاتا ہے کہ تم اللہ اور اس کے رسول کی بات مانو، اور یہ اللہ تعالیٰ کی مقرر کردہ حدیں ہیں (ان کا خیال رکھو) اور کافروں (نہ ماننے والوں) کے لیے تکلیف دہ عذاب ہوگا۔“

## حالتِ حیض میں جماع کرنا

اللہ تعالیٰ نے ارشاد فرمایا:

﴿ وَيَسْأَلُونَكَ عَنِ الْمَحِيضِ ۗ قُلْ هُوَ أَدْنَىٰ فَاغْتَرِبُوا فِي السَّاءِ فِي الْمَحِيضِ وَلَا تَقْرَبُوهُنَّ حَتَّىٰ يَظْهَرْنَ ۗ ﴾ (البقرة: ۲۲۲)

” (اے پیغمبر!) لوگ آپ سے حیض کے بارے میں پوچھتے ہیں۔ آپ فرما دیجئے کہ وہ گندگی ہے۔ حیض کے دنوں میں عورتوں سے الگ رہو (جماع نہ کرو) اور جب تک وہ پاک نہ ہو جائیں ان کے قریب نہ جاؤ۔“ (ناف سے لے کر گھٹنے تک کا علاقہ ممنوع ہے، باقی حسب سابق سب کچھ جائز ہے)

عورت حیض سے فارغ ہو کر جب تک غسل نہ کر لے اپنے خاوند کے لیے جائز نہیں۔ اللہ تعالیٰ نے ارشاد فرمایا:

﴿ فَإِذَا تَطَهَّرْنَ فَأْتُوهُنَّ مِنْ حَيْثُ أَمَرَكُمُ اللَّهُ ۗ ﴾ (البقرة: ۲۲۲)

”پھر جب وہ عورتیں حیض سے پاک ہو جائیں تو جدھر سے اللہ نے تمہیں اجازت دی ہے ان کے پاس آؤ۔“ (یعنی عورت کے آگے کی جانب شرم گاہ میں مجامعت کرو نہ کہ دیر میں، کیونکہ وہ تو ہر صورت میں حرام ہے۔)

حالت حیض میں بیوی سے جماع کرنا اس قدر بدترین گناہ ہے کہ اس کی قباحت کا اندازہ نبی کریم ﷺ کے اس فرمان سے ہوتا ہے:

(( مَنْ أَتَى حَائِضًا أَوْ امْرَأَةً فِي ذُبُرِهَا أَوْ كَاهِنًا فَقَدْ كَفَرَ بِمَا  
أَنْزَلَ عَلَيَّ مُحَمَّدٌ ﷺ )) (۷۵)

”جس شخص نے حیض والی عورت سے ہم بستری کی یا عورت سے اس کی دیر میں جماع کیا یا کاہن (نجمی) کے پاس گیا اس نے حضرت محمد ﷺ پر اتاری گئی شریعت کا کفر کیا۔“

جس شخص نے شرعی مسائل سے ناواقفیت کی بناء پر جہالت اور غلطی سے حیض والی عورت سے جماع کر لیا وہ گنہگار نہ ہوگا، لیکن جس نے جانتے بوجھتے دانستہ یہ کام کیا تو بعض علماء کے قول کے مطابق اس پر ایک وینار یا نصف وینار کفارہ ادا کرنا لازم ہے۔ یہ کفارہ صرف ان علماء کے نزدیک لازم ہے کہ جو کفارہ والی حدیث کو صحیح قرار دیتے ہیں — اور پھر کفارہ کے قائل علماء کے مابین کفارہ کی مقدار میں اختلاف



ہے۔ بعض کہتے ہیں کہ اسے اختیار ہے چاہے تو ایک دینار اور چاہے تو نصف دینار ادا کر دے، اس کی اپنی مرضی پر منحصر ہے۔ اور بعض علماء کی رائے یہ ہے کہ اگر حیض کے ابتدائی دنوں میں شدتِ حیض کے دوران جماع کیا تو ایک دینار اور اگر حیض کے آخری دنوں میں خون کی کمی کے دوران یا غسلِ حیض سے پہلے جماع کیا تو نصف دینار ادا کرے۔ (۷۶)

اور مروجہ حساب کے مطابق دینار 4.25 گرام سونے کے برابر ہے۔ یا تو اتنا سونا صدقہ کر دے یا پھر اس کی قیمت کے برابر نقدی (روپوں وغیرہ کی صورت میں) بطور صدقہ تقسیم کر دے۔

## غیر فطری جگہ میں جماع کرنا

بیمار ذہنیت اور کمزور ایمان کے حامل منحرف قسم کے لوگ اپنی بیوی کے پچھلے راستے (پاخانے والی جگہ) میں جماع کرنے سے پرہیز نہیں کرتے، جبکہ یہ حرکت کبیرہ گناہوں میں سے ہے اور نبی کریم ﷺ نے ایسا کرنے والے پر لعنت بھیجی ہے۔ حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:

((مَلْعُونٌ مَنْ آتَى امْرَأَةً فِي ذُبْرِهَا)) (۷۷)

”وہ شخص ملعون ہے جو عورت کو پچھلے راستے سے استعمال کرتا ہے۔“

بلکہ نبی کریم ﷺ نے یہاں تک فرمایا کہ:

((مَنْ آتَى حَائِضًا أَوْ امْرَأَةً فِي ذُبْرِهَا أَوْ كَاهِنًا فَقَدْ كَفَرَ بِمَا  
أُنزِلَ عَلَى مُحَمَّدٍ ﷺ)) (۷۸)

(۷۶) درست رائے یہ ہے کہ اسے اختیار ہے چاہے تو مکمل دینار ادا کرے اور چاہے تو نصف دینار۔ خواہ اس نے حیض کے ابتدائی دنوں میں جماع کیا ہو یا آخری دنوں میں، اس سے کفارہ کی مقدار میں کوئی فرق نہیں آتا۔ (شیخ ابن باز)

”جس شخص نے عورت کی دبر میں جماع کیا، یا عورت سے حیض کے دنوں میں جماع کیا یا کاہن (نجومی) کے پاس گیا اس نے محمد ﷺ پر نازل کی گئی شریعت کا کفر کیا۔“

بہت سی پاکباز عورتیں اس غیر فطری طریقہ جماع سے انکار کر دیتی ہیں لیکن بعض خاوند اپنی بیویوں کے اس حرام کام پر رضامند نہ ہونے کی صورت میں طلاق کی دھمکی دے دیتے ہیں اور بعض عورتیں جو علماء سے ایسے مسائل پوچھنے میں شرم محسوس کرتی ہیں، ان کے خاوند دھوکہ بازی سے انہیں یہ باور کرانے کی کوشش کرتے ہیں کہ غیر فطری جگہ میں جماع حلال اور جائز ہے۔ اور اللہ تعالیٰ کے اس فرمان کو بطور دلیل پیش کرتے ہیں:

﴿ نِسَاءُكُمْ حَرْثٌ لَّكُمْ ۖ فَأَتُوا حَرْثَكُمْ أَنَّىٰ شِئْتُمْ ۗ ﴾

(البقرة: ۲۲۳)

”تمہاری بیویاں تمہاری کھیتیاں ہیں، تم اپنی کھیتوں میں جس طرح چاہو آؤ۔“ (۷۹)

(۷۸) سنن الترمذی ۱/۲۳۳۔ صحیح الجامع الصغیر للالبانی، ح ۵۹۱۸  
(۷۹) حضرت جابر رضی اللہ عنہ بیان کرتے ہیں: ”یہودیوں کا خیال تھا کہ اگر عورت کو بیٹ کے بل لٹا کر پشت کی جانب سے جماع کیا جائے تو بچہ بھیڑگا پیدا ہوتا ہے، تب اللہ تعالیٰ نے ان کی تردید میں یہ آیت نازل فرمائی۔ (بخاری، مسلم) اور اس میں بتایا کہ جماع چاہے عورت کو پشت لٹا کر آگے سے کرو یا پیٹ کے بل لٹا کر پشت کی جانب سے کرو یا کروٹ پر کرو، ہر حال ہر طرح جائز ہے، لیکن یہ ضروری ہے کہ ہر صورت میں جماع عورت کی پیشاب والی جگہ (فرج) میں ہی کرو۔“

اور دبر میں جماع کو جائز قرار دینے والوں کا اس آیت سے یہ استدلال کرنا کہ ﴿ أَنَّىٰ شِئْتُمْ ﴾ ”جیسے چاہو“ میں تو دبر بھی آجاتی ہے، انتہائی غلط استدلال ہے، کیونکہ اللہ تعالیٰ نے عورت کو کھیتی قرار دیا ہے، یعنی جس طرح اناج حاصل کرنے کے لیے کھیتی میں بیج ڈالا جاتا ہے اسی طرح بچہ حاصل کرنے کے لیے عورت کے رحم میں منی کا نطفہ ڈالا جاتا ہے۔ اور اللہ تعالیٰ نے آیت میں ﴿ فَأَتُوا حَرْثَكُمْ ﴾ کے جملے سے صرف کھیتی میں جماع کرنے کا حکم دیا ہے، یعنی اپنی کھیتی میں

جس طرح چاہو آؤ۔ اور یہ کسی سے مخفی نہیں کہ منی کا نطفہ ڈالنے اور بچہ پیدا کرنے کیلئے  
محکم دلائل سے مزین متنوع و منفرد موضوعات پر مشتمل مفت آن لائن مکتبہ

اور یہ بات سبھی کے علم میں ہونی چاہیے کہ احادیثِ نبویہ قرآن کے مفہوم کو متعین کرتی ہیں اور نبی کریم ﷺ نے ہمیں احادیث میں بتلایا کہ خاوند اپنی بیوی کے

﴿ کھیتی عورت کی فرج (پیشاب کی جگہ) ہے نہ کہ ذہر (پاخانے والی جگہ) ﴾

اس کے علاوہ بھی متعدد ایسی دلیلیں موجود ہیں جو ذہر کے استعمال کو حرام قرار دیتی ہیں۔ مثلاً اللہ تعالیٰ کا یہ فرمان: ﴿ فَالْمَرْءُ بِأَنْفُسِهِ وَأَنْفُسِ أَهْلِهِ مَا كَتَبَ اللَّهُ لَكُمْ فِي (البقرة: ۱۸۷) ”اور اب تم اپنی بیویوں سے جماع کرو اور جو اللہ تعالیٰ نے تمہارے لیے تمہاری قسمت میں لکھا ہے (اڑکا یا لڑکی) اس کی طلب کے لیے خواہش کرو“۔ اس آیت سے معلوم ہوا کہ جماع سے ایک مقصود یہ بھی ہے کہ اولاد حاصل کی جائے اور وہ صرف فرج میں جماع کے ذریعے ہی حاصل ہو سکتی ہے، کیونکہ ذہر کو اللہ تعالیٰ نے اس مقصد کے لیے بنایا ہی نہیں اور نہ ہی وہاں سے بچے کی پیدائش ممکن ہے۔ تو اس آیت کا مطلب یوں ہوا کہ ”اب تم اپنی بیویوں سے جماع کرو اور یہ جماع بچہ حاصل کرنے والی جگہ میں ہی ہونا چاہیے جو کہ فرج ہے۔“

نیز اللہ تعالیٰ کا ارشاد ہے: ﴿ فَإِذَا تَطَهَّرْتَ فَأَتُوهُنَّ مِنْ حَيْثُ أَمَرَ اللَّهُ ﴾ (البقرة: ۲۲۲) ”جب عورتیں حیض سے پاک ہو جائیں تو ان کے پاس آؤ (جماع کرو) جہاں سے اللہ تعالیٰ نے تمہیں اجازت دی ہے (یعنی ان کی فرج سے)۔“ حضرت عبد اللہ بن عباسؓ اور دیگر مفسرین نے اس آیت کا یہی مفہوم بیان کیا ہے کہ تم اپنی عورتوں کے پاس ان کی فرج سے آؤ اور شرم گاہ سے تجاوز کر کے پاخانہ والی جگہ کی طرف مت بڑھو۔ (تفسیر ابن کثیر، تفسیر اضواء البیان)

علامہ قرطبی نے زیر بحث آیت ﴿ فَأَتُوا حُرْمَتَكُمْ أَنفُسِكُمْ ﴾ کی تفسیر میں ذکر کیا ہے کہ رسول اللہ ﷺ سے بارہ صحابیوں نے مختلف الفاظ کے ساتھ صحیح اور حسن درجے کی مشہور حدیثیں نقل کی ہیں جن میں یہ صراحت موجود ہے کہ جماع کے لیے عورتوں کی پاخانہ والی جگہ کو استعمال کرنا حرام ہے۔ اور یہ حدیثیں امام احمد بن حنبل، ابو داؤد، نسائی اور ترمذی وغیرہ نے بیان کی ہیں۔ علامہ ابن الجوزی اور شیخ ابوالعباس نے ان حدیثوں کو مختلف سندوں کے ساتھ ایک مستقل کتاب میں جمع کر دیا ہے۔ علامہ ابن الجوزی کی کتاب کا نام ”تحريم المحل المحكروه“ ”ناپسندیدہ جگہ کی حرمت“ اور شیخ ابوالعباس کی کتاب کا نام ”إظهار الذناب من أجاز الوطئ في الذناب“ ”ذہر میں جماع کو جائز قرار دینے والوں کا اظہارِ نکست“ ہے۔

ذہر کا استعمال ایک غیر فطری فعل ہے جس کو کوئی بھی عقل مند شریف انسان ہرگز پسند نہیں کرتا۔ مزید تفصیل کے لیے مذکورہ بالا زیر بحث آیت کی تفسیر میں دیکھئے۔ (تفسیر ابن کثیر، تفسیر قرطبی، اضواء البیان/۱۳۵) [مترجم]

تفصیل مزید کے لیے ملاحظہ ہو تفہیم القرآن، ج ۲، ص ۵۱ تا ۵۳ اور کنز الجربات ج ۲، ص ۳۳۹

۳۵۹۔ تالیف استاذ العلماء حکیم محمد عبد اللہ آف جانیان منڈی [اضافہ از ابو عبد الرحمن]

محکم دلائل سے مزین متنوع و منفرد موضوعات پر مشتمل مفت آن لائن مکتبہ

پاس آگے سے آنا چاہے یا پیچھے سے اس کو اجازت ہے لیکن جماعت بہر صورت بچ نکلنے والی جگہ میں ہی ہونی چاہیے۔ اور یہ کسی سے پوشیدہ نہیں کہ پاخانے والی جگہ (دُبر) بچے کی جائے پیدائش نہیں۔

اور اس گناہ کے وجود میں آنے کا سبب یہ ہے کہ انسان شادی والی صاف ستھری زندگی میں داخل ہونے سے پہلے حرام اور شاذ قسم کے جنسی تجربات یا بے حیائی پر مبنی فلموں سے بھرا ہوا دماغ اور اس جیسی دیگر گندی جاہلانہ چیزیں وراثت میں لے کر آتا ہے اور ان گناہوں سے سچی توبہ کیے بغیر ہی شادی کر لیتا ہے۔ اور یہ بات بھی اچھی طرح ذہن نشین کر لیں کہ عورت کی دبر میں جماع کرنا ہر صورت میں حرام ہے چاہے میاں بیوی دونوں اتفاق اور باہمی رضامندی سے ہی یہ کام کیوں نہ کریں، کیونکہ کسی حرام کام پر باہمی رضامندی اس کو حلال نہیں بنا دیتی۔

## بیویوں کے درمیان ناانصافی

قرآن مجید میں اللہ تعالیٰ نے ہمیں بیویوں کے درمیان انصاف کرنے کی وصیت فرمائی ہے۔ چنانچہ ارشاد فرمایا:

﴿ وَ لَنْ تَسْتَبِيْعُوْا اَنْ تَعْدِلُوْا بَيْنَ النِّسَاءِ وَ لَوْ حَرَضْتُمْ فَلَا تَمِيْلُوْا كُلَّ الْمِيْلِ فَتَذَرُوْهَا كَالْمُعَلَّقَةِ ؕ وَ اِنْ تُصْلِحُوْا وَ تَتَّقُوا فَاِنَّ اللّٰهَ كَانَ غَفُوْرًا رَّحِيْمًا ۝﴾ (النساء: ۱۲۹)

”اور تم کتنا ہی چاہو تم سے یہ تونہ ہو سکے گا کہ اپنی تمام بیویوں میں ہر طرح پورا انصاف کر سکو۔ خیر اتنا تو کرو کہ بالکل ایک ہی کی طرف مکمل نہ جھک جاؤ اور دوسری کو بیچ میں لگتی ہوئی چھوڑ دو“ (۸۰) کہ نہ طلاق دو اور نہ حقوق

(۸۰) یعنی کسی کی ایک سے زیادہ بیویاں ہوں تو دلی تعلق اور قلبی محبت میں وہ سب کے ساتھ یکساں سلوک نہیں کر سکتا، کیونکہ محبت ایک دلی فعل ہے جس پر کسی کو اختیار نہیں۔ خود نبی ﷺ محکم دلائل سے مزین متنوع و منفرد موضوعات پر مشتمل مفت آن لائن مکتبہ

زوجیت ادا کرو) اور اگر تم درستی سے چلو (عمورتوں میں انصاف کرو) اور  
(ظلم و زیادتی سے) بچے رہو تو اللہ تعالیٰ بھی بخشنے والا مہربان ہے۔“

شریعت جس عدل کا مطالبہ کرتی ہے وہ یہ ہے کہ رات گزارنے میں تمام بیویوں کے درمیان انصاف سے کام لیا جائے اور ہر بیوی کو اس کے حقوق ادا کئے جائیں، یعنی خرچہ لباس وغیرہ مہیا کیا جائے۔ دلی محبت میں عدل مقصود نہیں ہے کیونکہ وہ انسان کے اختیار سے باہر ہے۔

ایک سے زیادہ شادیاں کرنے والے بعض لوگ ایک بیوی کی طرف زیادہ مائل اور دوسری سے بے توجہی برتتے ہیں۔ ایک بیوی کے پاس زیادہ شب گزارا کرتے یا اس پر زیادہ خرچ کرتے ہیں اور دوسری کو بیکار چھوڑ دیتے ہیں۔ ایسا کرنا حرام ہے اور ایسا نا انصاف شخص قیامت کے دن کس حال میں آئے گا! حضرت ابو ہریرہ رضی اللہ عنہ بیان کرتے ہیں کہ نبی کریم ﷺ نے فرمایا:

((مَنْ كَانَتْ لَهُ امْرَأَتَانِ فَمَالَ إِلَىٰ أَحَدَاهُمَا جَاءَ يَوْمَ الْقِيَامَةِ وَ شِقَّةٌ مَائِلَةٌ)) (۸۱)

”جس شخص کی دو بیویاں تھیں اور وہ ایک ہی کی طرف جھکا رہا (اور دوسری

◀ کریم ﷺ کو بھی اپنی بیویوں میں سے سب سے زیادہ محبت حضرت عائشہ رضی اللہ عنہا سے تھی۔ خواہش کے باوجود انصاف نہ کرنے سے مطلب یہی قلبی میلان اور محبت میں عدم مساوات ہے اور اگر یہ دلی محبت ظاہری حقوق کی برابری میں رکاوٹ نہ بنے تو اللہ تعالیٰ کے ہاں قابل گرفت نہیں۔ جس طرح کہ نبی کریم ﷺ نے اس کا نہایت عمدہ نمونہ پیش کیا۔ حضرت عائشہ رضی اللہ عنہا سے دلی محبت زیادہ ہونے کے باوجود آپ نے اپنی تمام بیویوں کے ظاہری حقوق شب گزارا، خرچہ، لباس وغیرہ مہیا کرنے میں برابر انصاف سے کام لیا۔ لیکن اکثر لوگ اس قلبی محبت کی وجہ سے دوسری بیویوں کے حقوق کی ادائیگی میں ہمت کو تباہی کرتے ہیں اور ظاہری طور پر بھی محبوب بیوی کی طرح دوسری بیویوں کے حقوق ادا نہیں کرتے اور انہیں درمیان میں لٹکتی ہوئی بنا کر رکھ چھوڑتے ہیں، نہ انہیں طلاق دیتے ہیں اور نہ حقوق زوجیت ادا کرتے ہیں۔ یہ انتہائی ظلم ہے جس سے اسلام نے روکا ہے۔ (تفسیر احسن البیان) [انتخاب از مترجم]

(۸۱) سنن ابی داؤد ۶۰۱/۲ - صحیح الجامع الصغیر للالبانی ج ۱ ص ۶۳۹

کو نظر انداز کیے رکھا) وہ قیامت کے دن اس حالت میں آئے گا کہ اس کے جسم کا ایک حصہ گرا ہوا ہو گا (فالج زدہ کی طرح جھکا ہوا)۔“

## نامحرم عورت کے ساتھ تنہائی میں ملنا

شیطان لوگوں کو آزمائش میں ڈالنے اور حرام کاموں میں مبتلا کرنے کا شدید خواہش مند ہے۔ اسی لیے اللہ تعالیٰ نے ہمیں اس سے محتاط رہنے کا حکم دیا ہے۔ فرمایا:

﴿يَا أَيُّهَا الَّذِينَ آمَنُوا لَا تَتَّبِعُوا خُطُوتِ الشَّيْطَانِ ۖ وَمَنْ يَتَّبِعْ خُطُوتِ الشَّيْطَانِ فَإِنَّهُ يَأْمُرُ بِالْفَحْشَاءِ وَالْمُنْكَرِ ۗ﴾ (التور: ۲۱)

”اے ایمان والو! شیطان کے قدم بقدم مت چلو (اس کی پیروی نہ کرو)۔ جو شخص شیطان کے قدموں کی پیروی کرے تو وہ تو بے حیائی اور بڑے کاموں کا ہی حکم دے گا۔“

شیطان انسان کے جسم میں خون کی طرح دوڑتا ہے اور غیر محرم عورت کے ساتھ تنہائی میں ملنا شیطان کا وہ چمکنڈہ ہے جس کے ذریعے وہ لوگوں کو زنا میں مبتلا کرتا ہے، اسی لیے اسلامی شریعت نے اس چور دروازے کو بھی بند کر دیا۔ جیسا کہ نبی کریم ﷺ نے فرمایا:

((لَا يَخْلُونَ رَجُلٌ بِامْرَأَةٍ إِلَّا كَانَ ثَالِثَهُمَا الشَّيْطَانُ)) (۸۲)

”جب بھی کوئی آدمی کسی غیر محرم عورت کے ساتھ تنہائی میں ملتا ہے تو ان کے درمیان تیسرا شیطان ہوتا ہے۔“

حضرت عبداللہ بن عمر رضی اللہ عنہما بیان کرتے ہیں کہ رسول اللہ ﷺ نے ارشاد فرمایا:

((لَا يَدْخُلَنَّ رَجُلٌ بَعْدَ يَوْمِي هَذَا عَلَى مُغِيبَةٍ إِلَّا وَ مَعَهُ رَجُلٌ  
أَوْ اثْنَانِ)) (۸۳)

(۸۲) سنن الترمذی ۳/۴۷۳-مشکاۃ المصابیح بتحقیق الالبانی، ج ۱۱۸

(۸۳) صحیح مسلم ۱۲۱۱/۳

”آج کے بعد خاوند کی عدم موجودگی میں اس کی عورت کے پاس کوئی آدمی

تہانہ جائے، بلکہ اس کے ساتھ ایک یا دو آدمی ضرور ہونے چاہئیں۔“

کسی آدمی کے لیے قطعاً جائز نہیں کہ وہ گھر، حجرے یا گاڑی وغیرہ میں کسی غیر محرم عورت مثلاً اپنی بھابی، نوکرانی وغیرہ کے ساتھ تنہائی میں بیٹھے۔ اسی طرح ڈاکٹر کا بیمار عورت کے ساتھ خلوت میں ہونا بھی درست نہیں<sup>(۸۳)</sup>۔ بہت سے لوگ اپنے آپ پر یاد و سروں پر حد سے زیادہ بھروسہ کرتے ہوئے اس معاملے میں بہت غفلت سے کام لیتے ہیں جس کے نتیجے میں زنا یا زنا کے محرکات وجود میں آتے ہیں اور نسب کا اختلاط نیز حرام اولاد کی دردناک داستانوں میں اضافہ ہو جاتا ہے۔

### عورت سے ہاتھ ملانا

ہمارے معاشروں میں بعض عادات شریعتِ الہی سے تجاوز کر گئی ہیں اور باطل عادات و تقالید احکامِ الہی پر اس حد تک غالب آچکی ہیں کہ اگر آپ کسی کو شریعت کا حکم بتائیں، اس کے سامنے دلیل کو بھی بالکل واضح کر دیں تو وہ آپ پر قدامت پسندی، شریکداری، قطع رحمی اور صاف نیتوں پر شک کرنے کا الزام لگائے گا۔ غیر محرم عورت سے مصافحہ کرنا بھی انہی بڑی عادات اور جاہلانہ معاشرتی تقالید کا حصہ ہے۔

چچا کی بیٹی، پھوپھی کی بیٹی، ماموں کی بیٹی، خالہ کی بیٹی، بھابی، چچی، ممانی سے مصافحہ کرنا ہمارے معاشرے میں پانی پینے کی طرح عام ہو گیا ہے۔ جبکہ یہ معاملہ شرعی طور پر اس حد تک خطرناک ہے کہ اگر لوگ بصیرت کی نگاہ سے دیکھیں تو کبھی ایسی حرکت نہ کریں۔ رسول اللہ ﷺ نے فرمایا:

(۸۳) خاتون ڈاکٹر کی عدم موجودگی میں عورت محرم کو ساتھ لے کر ڈاکٹر کے پاس جائے۔

یہ اضطراری حالت میں صحیح ہے۔ (مترجم)

((لَا يَنْ يُظَعْنَ فِي رَأْسِ أَحَدِكُمْ بِمِخِيطٍ مِّنْ حَدِيدٍ خَيْرٌ لَهُ مِنْ أَنْ يَمْسَ امْرَأَةٌ لَا تَجِلُّ لَهُ)) (۸۵)

”تم میں سے کسی کے سر میں نشانہ لگا کر لوہے کی سوئی ماری جائے تو یہ کسی غیر محرم عورت کو چھونے سے کہیں زیادہ بہتر ہے۔“

کسی غیر محرم اجنبی عورت کو چھونا ہاتھ کا زنا ہے، جیسا کہ نبی کریم صلی اللہ علیہ وسلم نے فرمایا:

((الْعَيْنَانِ تَزْنِيَانِ وَالْيَدَانِ تَزْنِيَانِ وَالرِّجْلَانِ تَزْنِيَانِ وَالْفُرْجُ يَزْنِي)) (۸۶)

”(حرام چیزوں کو دیکھ کر) دونوں آنکھیں زنا کرتی ہیں، (حرام چیزوں کو چھو کر) دونوں ہاتھ زنا کرتے ہیں، (حرام کاموں کی طرف چل کر) دونوں پاؤں زنا کرتے ہیں، اور شرم گاہ بھی زنا کرتی ہے۔“

کیا حضرت محمد ﷺ سے بڑھ کر بھی کوئی پاک دل ہو سکتا ہے؟ لیکن اس کے باوجود آپ ﷺ نے فرمایا:

((إِنِّي لَا أَصَافِحُ التِّسَاءَ)) (۸۷)

”میں غیر محرم عورتوں سے ہاتھ نہیں ملاتا۔“

نیز آپ ﷺ کا ارشاد گرامی ہے:

((إِنِّي لَا أَمْسُ أَيْدِيَ التِّسَاءِ)) (۸۸)

”میں اجنبی عورتوں کے ہاتھ نہیں چھوتا۔“

حضرت عائشہ رضی اللہ عنہا بیان کرتی ہیں:

(۸۵) المعجم الكبير للطبرانی ۲۰/۲۱۲ - صحيح الجامع الصغير للالباني ج ۱ ص ۲۹۲

(۸۶) مسند احمد ۱/۳۱۲ - صحيح الجامع الصغير للالباني ج ۱ ص ۲۹۲

(۸۷) مسند احمد ۶/۳۵۷ - صحيح الجامع الصغير للالباني ج ۱ ص ۲۵۰۹

(۸۸) المعجم الكبير للطبرانی ۲۲/۳۳۲ - صحيح الجامع الصغير للالباني ج ۱ ص ۲۵۰۶



((وَلَا وَاللَّهِ مَمَسَّتْ يَدَ رَسُولِ اللَّهِ صَلَّى اللَّهُ عَلَيْهِ وَسَلَّمَ يَدَ  
امْرَأَةٍ قَطُّ غَيْرَ أَنَّهُ يُبَايِعُهُنَّ بِالْكَلامِ)) (۸۹)

”اللہ کی قسم! (عورتوں سے بیعت لیتے وقت بھی) رسول اللہ ﷺ کے ہاتھ نے کبھی کسی غیر محرم عورت کے ہاتھ کو نہیں چھوا، بلکہ آپ ﷺ صرف زبانی زبانی عورتوں سے بیعت لیا کرتے تھے۔“ (۹۰)

اور بعض شوہر ایسے بھی ہیں کہ ان کی پاک بازیبیاں ان کے بھائیوں (یعنی اپنے دیور یا جیٹھ) سے ہاتھ نہ ملائیں تو وہ انہیں طلاق کی دھمکیاں دیتے ہیں۔ ایسے شوہروں کو اللہ سے ڈر جانا چاہیے۔

(۸۹) صحیح مسلم ۱۳۸۹/۳

(۹۰) بعض پیشہ ور دولت اور ایمان کے لئیرے نام نہاد پیر اور عورتوں کے جھرمٹوں میں گھرے ہوئے گدی نشین اپنی مریدنیوں سے ہاتھ ملانے، بوس و کنار کرنے اور ہر طرح کی جنسی خدمت لینے میں کوئی عار محسوس نہیں کرتے۔ یہ شیطان صفت انسانی بھڑیے سادہ لوح عوام کو یہ باور کرانے کی کوشش کرتے ہیں کہ حلال اور حرام کے مسئلے صرف عام لوگوں کے لیے ہیں جبکہ بیروں، مرشدوں اور گدی نشینوں کے لیے سب کچھ جائز ہے۔ پاکستان کے مشہور شرلاہور میں ”بوسہ پیر عرف ناخنوں والی سرکار“ کا قصہ کئی مرتبہ سنا جا چکا ہے جو اپنے مریدوں اور مریدنیوں کو ایک دوسرے کا بوسہ لینے کا حکم دیتا ہے۔

ایک طرف تو یہ شیطان کے چیلوں عیاش بیروں اور گدی نشینوں کا شیطان کردار اور دوسری طرف ساری کائنات کے افضل و اعلیٰ رسولوں کے سردار حضرت محمد ﷺ کا حال یہ کہ دل و نگاہ پاک و صاف ہونے کے باوجود، امت کے روحانی باپ ہونے کے باوصف اپنی امتی عورتوں سے بیعت کے دوران ہاتھ ملانے کو جائز نہیں رکھتے۔ کس قدر فرق ہے دین کی سچی تعلیمات اور جھوٹے بیروں میں! اس لیے جو شخص پیر و مرشد پکڑنا ہی چاہے تو وہ صرف حضرت محمد ﷺ کو ہی اپنا پیر و مرشد بنائے، انہی کی پیروی کرے، انہی کے بتائے ہوئے طریقوں کے مطابق زندگی بسر کرے، کیونکہ بھلائی کا کوئی کام ایسا نہ ہو گا جو انہوں نے اپنی امت کو بتلایا نہ ہو اور نقصان وہ کوئی امر ایسا نہ ہو گا جس سے انہوں نے اپنی امت کو روکا نہ ہو۔ ان کی مکمل تعلیمات قرآن و حدیث کی صورت میں محفوظ ہیں۔ تو ان جیسے سچے، مخلص، خیر خواہ، پاکباز حقیقی پیر و مرشد کو چھوڑ کر دوسروں کا دامن تھامنا کسی بھی عقل مند مسلمان کو زیب نہیں دیتا۔ (مترجم)

یہاں اس بات کی وضاحت کر دینا بھی مناسب معلوم ہوتا ہے کہ ہاتھ پر کپڑا وغیرہ رکھ کر (یا دستانہ پہن کر) بھی عورت سے مصافحہ جائز نہیں۔ چاہے براہ راست ہاتھ ملائے یا کپڑے کی آڑ میں، دونوں حالتوں میں ہی غیر محرم عورت سے مصافحہ حرام ہے۔

## عورت کا خوشبو لگا کر مردوں کے پاس سے گزرنا

عورت کا خوشبو لگا کر گھر سے نکلنا اور اسی حالت میں مردوں کے پاس سے گزرنا حرام ہے۔ نبی کریم ﷺ نے اس فعل سے جس قدر سختی کے ساتھ روکا اور ڈرایا ہے اسی قدر یہ چیز آج کل ہمارے زمانے میں عام ہو چکی ہے۔ ارشادِ نبوی ہے:

((أَيُّمَا امْرَأَةٍ اسْتَعْظَرَتْ ثُمَّ مَرَّتْ عَلَى الْقَوْمِ لِيَجِدُوا رِيحَهَا فَهِيَ زَانِيَةٌ)) (۹۱)

”جو عورت خوشبو لگا کر کسی قوم کے پاس سے گزری تاکہ لوگ اس کی خوشبو محسوس کریں، ایسی عورت بدکار اور زانیہ ہے۔“

بعض عورتیں اس قدر غفلت سے کام لیتی ہیں کہ خوشبو لگا کر اپنی گاڑی کے ڈرائیور، دکان دار یا سکول کے گیٹ کیپر کے پاس سے گزرنے میں کوئی حرج محسوس نہیں کرتیں، جبکہ اسلامی شریعت نے اس قدر سختی برتی ہے کہ خوشبو استعمال کرنے والی عورت اگر گھر سے باہر جانا چاہے، گو اس کا مسجد میں جانے کا ہی ارادہ کیوں نہ ہو، جب تک وہ غسل جنابت کی طرح مکمل غسل نہ کر لے گھر سے باہر قدم نہیں رکھ سکتی۔ رسول اللہ ﷺ نے فرمایا:

((أَيُّمَا امْرَأَةٍ تَطَيَّبَتْ ثُمَّ خَرَجَتْ إِلَى الْمَسْجِدِ لِيُوجَدَ رِيحُهَا لَمْ يَقْبَلْ مِنْهَا صَلَاةٌ حَتَّى تَغْتَسِلَ اغْتِسَالَهَا مِنَ الْجَنَابَةِ)) (۹۲)

(۹۱) مسند احمد ۴/۳۱۸ - صحیح الجامع الصغیر للالبانی، ح ۱۰۵

(۹۲) مسند احمد ۲/۴۳۴ - صحیح الجامع الصغیر للالبانی، ح ۲۷۰۳

”جو عورت خوشبو لگا کر مسجد کی طرف اس نیت سے گئی کہ لوگ اس کی خوشبو محسوس کریں، جب تک وہ غسل جنابت کی طرح پوری طرح غسل نہ کر لے اس کی نماز قبول نہیں ہوتی۔“

ہم اللہ ہی کے سامنے شکوہ کرتے ہیں کہ آج دورِ حاضر میں شادی بیاہ اور زنانہ تقریبات میں کس قدر پرفیوم اور خوشبو کا استعمال ہوتا ہے اور عورتیں کس طرح پُرکشش تیز خوشبو والے عطر لگا کر بازاروں، گاڑیوں، جماڑوں اور مردوں عورتوں کے اختلاط والی جگہوں، حتیٰ کہ رمضان المبارک کی راتوں میں مسجدوں میں بھی آزادانہ گھومتی پھرتی ہیں، جبکہ اسلامی شریعت کا حکم یہ ہے کہ عورتوں کو ایسی خوشبو استعمال کرنی چاہیے جس کا رنگ ظاہر اور خوشبو ہلکی ہو۔

ہم اللہ تعالیٰ سے دعا گو ہیں کہ ہمیں اپنے غضب سے محفوظ رکھے اور ناسمجھ مردوں اور عورتوں کے گناہوں کے سبب ہم میں سے نیک مردوں اور عورتوں کی گرفت نہ کرے اور تمام مسلمانوں کو سیدھا راستہ دکھلائے۔

## بغیر محرم عورت کا سفر کرنا

صحیح بخاری اور صحیح مسلم میں حضرت عبد اللہ بن عباس رضی اللہ عنہما سے حدیث مروی ہے کہ رسول اللہ ﷺ نے فرمایا:

((لَا تُسَافِرُ الْمَرْأَةُ إِلَّا مَعَ ذِي مَحْرَمٍ))

”کوئی عورت محرم کے بغیر سفر نہ کرے۔“

یہ حدیث اپنے عموم کے اعتبار سے ہر قسم کے سفر حتیٰ کہ سفر حج کو بھی شامل ہے۔ عورت کا محرم کے بغیر تہا سفر کرنا فاسقوں فاجروں کو اس کے متعلق غلط سوچ میں مبتلا کر سکتا ہے۔ نتیجتاً وہ اس کی عزت کے درپے ہو سکتے ہیں اور عورت اپنی فطری کمزوری کے سبب مردوں کے دھوکے میں آکر مکمل طور پر اپنی عزت سے ہاتھ

دھوسکتی ہے، یا کم از کم اس کی شرافت اور پاک دامنی پر داغ آسکتا ہے۔

اسی طرح عورت کا بغیر محرم کے جہاز میں سفر کرنا بھی درست نہیں، چاہے ایئر پورٹ پر روانہ کرنے والا اور اگلے ایئر پورٹ پر وصول کرنے والا محرم ہی کیوں نہ ہو۔ سوال یہ ہے کہ دوران سفر عورت کے ساتھ والی سیٹ پر کون بیٹھے گا؟ اور اگر جہاز کو کسی فنی خرابی کی وجہ سے کسی دوسرے ایئر پورٹ پر اترنا پڑے یا پرواز میں تاخیر ہو جائے اور جہاز مقررہ وقت پر پرواز نہ کرے تب عورت کا پڑسان حال کون ہو گا؟ جبکہ اس قسم کے واقعات اکثر رونما ہوتے رہتے ہیں۔

صرف وہ شخص عورت کا محرم بن سکتا ہے جس میں چار شرطیں پائی جائیں :

(۱) مسلمان ہو (۲) بالغ ہو (۳) عاقل ہو (۴) مرد ہو۔

رسول اللہ ﷺ نے فرمایا:

((أَبُوهَا أَوْ ابْنُهَا أَوْ زَوْجُهَا أَوْ أَخُوهَا أَوْ ذُو مَحْرَمٍ مِنْهَا)) (۹۳)

”عورت کا محرم اس کا باپ، بیٹا، شوہر یا بھائی اور ہر وہ شخص بن سکتا ہے جس کا اس عورت کے ساتھ نکاح ہمیشہ کے لیے حرام ہو۔“

## غیر محرم عورت کی طرف قصد ادیکھنا

اللہ تعالیٰ فرماتے ہیں:

﴿ قُلْ لِلْمُؤْمِنِينَ يَغُضُّوا مِنْ أَبْصَارِهِمْ وَيَحْفَظُوا فُرُوجَهُمْ ۗ ذٰلِكَ اَزْكٰى لَهُمْ ۗ اِنَّ اللّٰهَ خَبِيْرٌۢ بِمَا يَصْنَعُوْنَ ۝﴾ (النور: ۳۰)

”(اے نبی ﷺ!) مسلمان مردوں سے کہو کہ اپنی نگاہیں نیچی رکھیں (یعنی کسی حرام چیز کی طرف مت دیکھیں) اور اپنی شرم گاہوں کی حفاظت کریں (یعنی ناجائز استعمال سے بچائیں، نیز انہیں ڈھانپ کر رکھیں) یہی ان کے لیے

بستر اور پاکیزہ ہے، اور لوگ جو کچھ کرتے ہیں اللہ ان سب سے باخبر ہے۔“

نبی کریم ﷺ نے فرمایا:

((فَرْنَا الْعَيْنِ التَّنَظَّرُ)) (۹۳)

”آنکھ کا زنا حرام چیزوں کی طرف دیکھنا ہے۔“

لیکن کسی شرعی ضرورت کے پیش نظر غیر محرم عورت کو دیکھنے میں کوئی حرج نہیں۔ جیسے نکاح کرنے کی نیت سے اپنی منگیتر کو دیکھنا یا ڈاکٹر کا بیمار عورت کو علاج کی خاطر دیکھنا وغیرہ۔

اسی طرح عورت کا کسی غیر محرم مرد کو شہوت کی نگاہ سے دیکھنا بھی حرام ہے۔

ارشاد الہی ہے:

﴿وَقُلْ لِّلْمُؤْمِنَاتِ يَغْضُضْنَ مِنْ أَبْصَارِهِنَّ وَيَحْفَظْنَ فُرُوجَهُنَّ..﴾

(النُّور: ۳۱)

”اے نبی ﷺ! آپ مسلمان عورتوں سے فرمادیجئے کہ وہ بھی اپنی نگاہوں

کو نیچا رکھیں (کسی اجنبی مرد کی طرف مت دیکھیں) اور اپنی شرم گاہوں کی

حفاظت کریں۔“

اسی طرح کسی بے ریش اور خوبصورت لڑکے کی طرف شہوت کی نگاہ سے دیکھنا

بھی حرام ہے۔ اور مرد کا کسی مرد کی شرم گاہ کو اور عورت کا کسی عورت کی شرم گاہ

کو دیکھنا حرام ہے۔ اور ہر شرم گاہ جس کو دیکھنا ناجائز ہے اس کو چھونا بھی ناجائز ہے،

چاہے وہ کپڑے کی آڑ میں ہی کیوں نہ ہو۔

بعض لوگ اخبارات، میگزین، ڈائجسٹ اور فلموں میں حرام تصویروں کی

طرف اس حجت سے دیکھتے ہیں کہ یہ تو محض تصویریں ہیں، حقیقی مرد یا عورت تو

نہیں۔ اس طرح شیطان ان کی آنکھوں میں دھول جھونکتا ہے اور ان پر اپنا دار

(۹۳) صحیح بخاری، دیکھئے فتح الباری ۱۱/۲۶

کرنے میں کامیاب ہو جاتا ہے، حالانکہ ان فحش تصویروں اور بے حیائی پر مبنی فلموں کو دیکھ کر انسان کی جنسی شہوت کس قدر بھڑک اٹھتی ہے اور فساد کے دروازے کس طرح کھلتے ہیں، یہ کسی سے پوشیدہ نہیں۔

## اپنے گھر میں فحاشی برداشت کرنا

حضرت عبد اللہ بن عمر رضی اللہ عنہما بیان کرتے ہیں کہ رسول اللہ صلی اللہ علیہ وسلم نے فرمایا:

((ثَلَاثَةٌ حَرَّمَ اللَّهُ عَلَيْهِمُ الْجَنَّةَ مَذْمُونُ الْحَمْرِ وَالْعَاقُ وَالذَّيْوُثُ  
الَّذِي يُقْرُ فِي أَهْلِهِ النَّجَبُ)) (۹۵)

”تین آدمیوں پر اللہ تعالیٰ نے جنت کو حرام کر دیا ہے: (۱) ہمیشہ شراب پینے والا (۲) ماں باپ کا نافرمان (۳) بے غیرت جو اپنے اہل خانہ میں فحاشی کو برداشت کرتا ہے۔“

اس بے غیرتی کی مختلف شکلیں آج ہمارے زمانے میں بکثرت موجود ہیں۔ مثلاً گھر میں بیٹی یا بیوی کو کسی اجنبی مرد کے ساتھ ملتے جلتے یا عشقیہ گفتگو کرتے دیکھ کر چشم پوشی کرنا، یا اپنے گھر کی کسی عورت کو اجنبی مرد کے ساتھ تنہائی اور خلوت میں دیکھ کر خاموش رہنا، یا اسے کسی اجنبی مرد مثلاً ڈرائیور وغیرہ کے ساتھ اکیلے گاڑی میں سفر کرنے کی اجازت دینا، یا اپنے گھر کی عورتوں کو بغیر شرعی پردے کے گھر سے باہر جانے کی اجازت دینا جس کے نتیجے میں ہر آنے جانے والا انہیں تاک جھانک کر دیکھتا ہو۔ اسی طرح بے حیائی اور فساد پھیلانے والے میگزین اور فلمیں لاکر گھر میں رکھنا وغیرہ۔

(۹۵) مسند احمد ۲/۶۹ - صحیح الجامع الصغیر للالبانی، ح ۳۰۳۷

## نسب تبدیل کرنا

کسی مسلمان کے لیے شرعی طور پر قطعاً جائز نہیں کہ وہ اپنے آپ کو باپ کے علاوہ کسی اور کی طرف منسوب کرے، یا اپنا نسب نامہ کسی ایسی قوم سے ملائے جن میں سے وہ نہیں۔ بعض لوگ اپنی مادی ضروریات کے حصول کے لیے سرکاری کاغذات میں اپنا جھوٹا نسب نامہ ظاہر کرتے ہیں اور بعض اوقات ایسا بھی ہوتا ہے کہ باپ اپنے بچوں کو ان کی چھوٹی عمر میں ہی چھوڑ دیتا ہے اور بچے بڑے ہو کر باپ سے ناراضگی کی وجہ سے بطور انتقام اپنا نسب نامہ کسی دوسرے شخص سے منسوب کر لیتے ہیں۔ اپنے حقیقی نسب نامہ میں رد و بدل کرنے کی یہ ساری شکلیں ہی حرام ہیں، کیونکہ اس سے محرمیت، نکاح اور وراثت جیسے دیگر بہت سے مسائل میں عظیم بگاڑ پیدا ہوتا ہے۔

صحیح بخاری شریف میں حضرت سعد اور حضرت ابو بکرؓ سے حدیث مروی ہے کہ رسول اللہ ﷺ نے فرمایا:

((مَنْ ادَّعَى إِلَى غَيْرِ أَبِيهِ وَهُوَ يَعْلَمُ فَالْجَنَّةُ عَلَيْهِ حَرَامٌ)) (۹۶)

”جس نے جانتے بوجھے دانستہ اپنا نسب تبدیل کیا اس پر جنت حرام ہے۔“

شریعت میں ہر وہ کام حرام ہے جس میں انسان کا نسب نامہ تبدیل کیا گیا ہو یا جھوٹ کی آمیزش کی گئی ہو۔ بعض لوگ اگر کسی معاملے میں اپنی بیوی سے جھگڑ پڑیں تو اس پر بد کاری کا الزام لگا کر اپنے بچے سے دستبردار ہو جاتے ہیں، حالانکہ وہ بچہ اسی کے بستر پر اسی کی بیوی سے پیدا ہوا ہے۔ اور بسا اوقات بعض عورتیں بھی امانت میں خیانت کرتے ہوئے زنا سے حاملہ ہوتی ہیں اور اپنے خاوند کے نسب میں ایسے بچے کو شامل کر دیتی ہیں جو اس کا حقیقی بچہ نہیں ہوتا۔ جبکہ شریعت میں اس کے متعلق بہت سخت و عمید آئی ہے۔

حضرت ابو ہریرہ رضی اللہ عنہ بیان کرتے ہیں کہ جب آیت ملاءنہ (۹۷) نازل ہوئی تو میں نے رسول اللہ ﷺ کو یہ فرماتے ہوئے سنا:

((أَيُّمَا امْرَأَةٍ آذَخَلْتُ عَلَى قَوْمٍ مِنْ لَيْسَ مِنْهُمْ فَلَيْسَتْ مِنَ اللَّهِ فِي شَيْءٍ وَلَنْ يُدْخِلَهَا اللَّهُ جَنَّتَهُ، وَ أَيُّمَا رَجُلٍ جَحَدَ وَلَدَهُ وَ هُوَ يَنْظُرُ إِلَيْهِ أَحْتَجَبَ اللَّهُ مِنْهُ وَ فَضَحَهُ عَلَى رَأْسِ الْأَوَّلِينَ وَالْآخِرِينَ)) (۹۸)

”جس عورت نے کسی خاندان میں ایسے بچے کو شامل کیا جو اس خاندان کا نہیں (یعنی زنا کے بچے کو خاوند سے منسوب کیا) ایسی عورت کا اللہ کی نگاہ میں کوئی مقام نہیں اور نہ ہی اللہ اسے اپنی جنت میں داخل فرمائیں گے، اور جس شخص نے دانستہ طور پر اپنے بیٹے کا انکار کر دیا ایسے شخص سے اللہ تعالیٰ پر وہ فرمائیں گے (اسے نظرِ رحمت سے نہیں دیکھیں گے) اور (حشر کے میدان میں) اگلی پچھلی تمام قوموں کے رو برو اسے رسوا کر دیں گے۔“

(۹۷) آیت ملاءنہ سے مراد سورت النور کی آیات ۶ تا ۱۰ ہیں۔ اور لعان کا مطلب یہ ہے کہ کسی مرد نے اپنی بیوی کو اپنی آنکھوں سے کسی غیر کے ساتھ بد کاری کرتے دیکھ لیا جس کا وہ خود تو یقینی گواہ ہے لیکن چونکہ زنا کی سزا کے لیے چار مردوں کی یعنی گواہی ضروری ہے اس لیے جب تک وہ اپنے ساتھ مزید تین یعنی گواہ پیش نہ کرے اس کی بیوی پر زنا کی حد نہیں لگ سکتی، لیکن اپنی آنکھوں سے دیکھ لینے کے بعد ایسی بد کردار بیوی کو برداشت کرنا بھی اس کے لیے ناممکن ہے۔ تو شریعت نے اس کا حل یہ پیش کیا ہے کہ یہ شخص عدالت میں حاکم مجاز کے سامنے چار مرتبہ اللہ کی قسم کھا کر یہ کہے کہ وہ اپنی بیوی پر زنا کی تممت لگانے میں سچا ہے یا یہ بچہ یا حمل اس کا نہیں ہے اور پانچویں مرتبہ کہے کہ اگر وہ جھوٹا ہے تو اس پر اللہ کی لعنت ہو۔ اسی طرح اس کی بیوی بھی اگر خاوند کے جواب میں چار مرتبہ قسم کھا کر کہہ دے کہ میرا خاوند جھوٹا ہے اور پانچویں مرتبہ یہ کہے کہ اگر میرا خاوند سچا ہے (اور میں جھوٹی ہوں) تو مجھ پر اللہ کا غضب ہو۔ اس صورت میں وہ زنا کی سزا سے بچ جائے گی اور اس کے بعد ان دونوں میاں بیوی میں ہمیشہ کے لیے جدائی ہو جائے گی۔ اسے لعان اس لیے کہتے ہیں کہ اس میں دونوں ہی اپنے آپ کو جھوٹا ہونے کی صورت میں مستحق لعنت قرار دیتے ہیں۔ (تفسیر احسن البیان، اردو، ص ۳۵۹) (انتخاب مترجم)

(۹۸) سنن ابی داؤد، ۲/۲۹۵۔ مشکاة المصابیح، ج ۳، ۳۱۲



## سود کھانا

اللہ سبحانہ و تعالیٰ نے اپنی کتاب قرآن مجید میں سود کھانے والوں کے علاوہ کسی اور سے اعلانِ جنگ نہیں کیا۔ ارشادِ الہی ہے:

﴿يَا أَيُّهَا الَّذِينَ آمَنُوا اتَّقُوا اللَّهَ وَذُرُوا مَا بَقِيَ مِنَ الرِّبَا إِن كُنْتُمْ مُؤْمِنِينَ ۝ فَإِن لَّمْ تَفْعَلُوا فَأْذَنُوا بِحَرْبٍ مِّنَ اللَّهِ وَرَسُولِهِ ۚ﴾

(البقرة: ۲۷۸، ۲۷۹)

”اے ایمان والو! اللہ سے ڈرو اور جو سود باقی رہ گیا ہے (لوگوں کے ذمہ) اس کو چھوڑ دو اگر تم واقعی ایمان دار ہو۔ اور اگر تم ایسا نہیں کرتے (سود نہیں چھوڑتے) تو اللہ اور اس کے رسول سے لڑنے کے لیے تیار ہو جاؤ۔“

اللہ تعالیٰ کی نگاہ میں سود کتنا بڑا جرم ہے! یہ جاننے کے لیے صرف اتنا ہی کافی ہے کہ اللہ تعالیٰ نے سود کھانے والوں سے اعلانِ جنگ کیا ہے۔ شخصیات اور حکومتوں پر نگاہ رکھنے والا ہر شخص اچھی طرح جانتا ہے کہ سودی لین دین نے خطرناک حد تک خرابی، ہلاکت اور تباہی مچائی ہے۔ دیوالیہ پن، مارکیٹوں کا مندا ہونا، اقتصادیات میں جمود، قرضوں کی ادائیگی سے عاجزی، معاشی ترقی میں تعطل، بے روزگاری کی شرح میں اضافہ، کمپنیوں اور اداروں کا انہدام، روزمرہ کی جانفشانی اور خون پسینی کی کمائی کو لمبے چوڑے سودی قرضوں کی ادائیگی میں بہا دینا، اور بے پناہ دولت کو صرف چند لوگوں (جاگیرداروں) کے ہاتھوں میں محصور کر دینے سے معاشرے میں طبقاتی امتیاز پیدا کرنا، یہ سب سود ہی کی کارستانیوں ہیں، اور شاید جنگ کی یہ بعض شکلیں ہیں کہ جس کی دھمکی اللہ تعالیٰ نے سودی لین دین میں کرنے والوں کو سنائی ہے۔

سودی لین دین میں براہِ راست یا بالواسطہ شرکت کرنے والے تمام بنیادی فریق، دلال، معاون اور مددگار تمام اشخاص حضرت محمد ﷺ کی زبانِ نبوت سے

لمعون قرار دیئے گئے ہیں۔

عَنْ جَابِرٍ قَالَ: لَعَنَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَكِلَ الرِّبَا  
وَأُمُوكِلَهُ وَكَاتِبَهُ وَشَاهِدَيْهِ وَقَالَ: ((هُم سَوَاءٌ)) (۹۹)

”حضرت جابر رضی اللہ عنہ بیان کرتے ہیں کہ رسول اکرم ﷺ نے سود کھانے والے، کھلانے والے، لکھنے والے اور اس پر گواہ بننے والوں پر لعنت فرمائی اور فرمایا کہ: ”گناہ میں یہ سب برابر کے شریک ہیں۔“

اس حدیث کی بناء پر سودی کاروبار میں بطور کلرک کام کرنا یا سودی لین دین کی تصحیح و ترتیب، رجسٹر میں اندراج، وصولی، سپردگی، چوکیداری، نیز رقم کو سودی بینکوں میں جمع کروانا ناجائز ہے۔ مجمل طور پر یوں کہہ سکتے ہیں کہ سودی کاروبار میں کسی بھی طریقے سے شرکت یا مدد حرام ہے۔ نبی کریم ﷺ سود جیسے کبیرہ گناہ کی قباحت کو واضح کرنے میں شدید حریص تھے۔ چنانچہ حضرت عبداللہ بن مسعود رضی اللہ عنہ کی بیان کردہ حدیث میں ہے کہ رسول اللہ ﷺ نے فرمایا:

((الرِّبَا ثَلَاثَةٌ وَسَبْعُونَ بَابًا أَيْسُرُهَا أَنْ يَنْكِحَ الرَّجُلُ أُمَّهُ، وَإِنَّ  
أَرْبَى الرِّبَا عِرْضُ الرَّجُلِ الْمُسْلِمِ)) (۱۰۰)

”سود کے تتر (۷۳) دروازے ہیں، ان میں سے سب سے ہلکے درجے کا سود گناہ میں اس طرح ہے کہ جیسے آدمی اپنی ماں کے ساتھ نکاح کر لے (یعنی سود کا گناہ سب سے ہلکا ہے اور سب سے بڑا سود کسی مسلمان کی عزت پر حملہ ہے۔“ (۱۰۱)

اور حضرت عبداللہ بن حنظلہ رضی اللہ عنہ کی بیان کردہ مرفوع حدیث میں ہے کہ اللہ

(۹۹) صحیح مسلم ۱۲۱۹/۳

(۱۰۰) المستدرک للحاکم ۲/۳۷۴ - صحیح الجامع الصغیر ۳۵۳۳

(۱۰۱) کیونکہ سود کا تعلق مال سے ہے اور عزت کا تعلق نفس سے اور انسان کو اپنی عزت مال سے زیادہ پیاری ہوتی ہے اسی لیے عزت میں تنقیص کو سود کی سب سے بڑی قسم قرار دے دیا۔

کے رسول ﷺ نے فرمایا:

((ذَرَهُمْ رَبًّا يَأْكُلُهُ الرَّجُلُ وَهُوَ يَعْلَمُ أَشَدُّ مِنْ سِتَّةٍ وَ ثَلَاثِينَ زُنْيَةً)) (۱۰۲)

”کوئی آدمی جانتے بوجھتے سود کا ایک درہم کھالے تو یہ چھتیس مرتبہ زنا کرنے سے بھی بدتر گناہ ہے۔“

بعض لوگ سمجھتے ہیں کہ اگر سودی لین دین امیر اور فقیر کے درمیان ہو تب منع ہے، اور اگر دو غریبوں کے درمیان ہو تو جائز ہے، حالانکہ سود کی حرمت عام ہے، ہر حال میں اور ہر شخص کے لیے سود حرام ہے۔

ہمارا معاشرہ واضح گواہی دیتا ہے کہ سود کے سبب کتنے ہی بڑے بڑے تاجر اور مال دار فقیر بن گئے۔ اور سودی کاروبار میں دولت چاہے کتنی ہی بڑھ جائے لیکن اس میں برکت ختم ہو کر رہتی ہے۔ چنانچہ نبی کریم ﷺ نے فرمایا:

((الرِّبَا وَإِنْ كَثُرَ فَإِنَّ عَاقِبَتَهُ تَصِيرُ إِلَى قُلِّ)) (۱۰۳)

”سودی مال تعداد میں چاہے کتنا ہی بڑھ جائے لیکن اس کا انجام کاربالاتر خسارہ کی اور برکت کا خاتمہ ہوتا ہے۔“

اسی طرح سود کی حرمت اس کی شرح فیصد پر بھی منحصر نہیں کہ اگر اس کی شرح فیصد زیادہ ہو تو حرام ہے اور کم ہو تو جائز ہے، بلکہ سود چاہے تھوڑا ہو یا زیادہ ہر صورت حرام ہے۔ اور سودی شخص جب قیامت کے دن اپنی قبر سے اٹھایا جائے گا تو اس کی حالت ایسی ہوگی جیسے کسی کو شیطان نے چھو کر پاگل اور دیوانہ کر دیا ہو اور وہ دورہ پڑنے کی وجہ سے دائیں بائیں گرتا اٹھتا ہو۔ سود کے بدترین جرم ہونے کے باوجود اللہ تعالیٰ نے اس سے توبہ کرنے کا دروازہ کھلا رکھا ہے اور توبہ کا طریقہ

(۱۰۲) مسند احمد ۲۲۵/۵ - صحیح الجامع الصغیر للالبانی ج ۲۲۵

(۱۰۳) المستدرک للحاکم ۲/۲۷۲ - صحیح الجامع الصغیر للالبانی ج ۲۵۲

بھی بتلا دیا ہے۔ چنانچہ سودی لوگوں سے مخاطب ہو کر رب کریم نے فرمایا:

﴿... وَ إِنْ تُبْتِغُوا فَلَکُمْ رُءُوسُ أَمْوَالِکُمْ ۚ لَا تَظْلِمُونَ وَلَا

تُظْلَمُونَ﴾ (البقرة: ۲۷۹)

”اگر تم توبہ کرنا چاہتے ہو تو اس المال (تمہارا اصل مال بغیر منافع کے) تمہارا ہی ہو گا، نہ تم کسی پر ظلم کرو اور نہ تم پر ظلم کیا جائے۔“ (یعنی تم اصل زر سے نیادہ وصول کرو گے تو یہ تمہاری طرف سے ظلم ہو گا اور اگر تمہیں اصل زر بھی نہ دیا جائے تو یہ تم پر ظلم ہو گا۔)

ہر مؤمن کو چاہیے کہ سود جیسے کبیرہ گناہ سے دور بھاگے اور اس کی قباحت اور برائی کا احساس دل میں پیدا کرے۔ حتیٰ کہ جو لوگ چوری ہو جانے کے ڈر سے مجبوراً اپنی رقم سودی بینکوں میں رکھواتے ہیں انہیں بھی چاہیے کہ وہ یہ سمجھیں کہ ہم نے اضطراری حالت میں خردار کھانے والے کی مانند یا اس سے بھی بڑھ کر اپنے آپ کو لاچار اور مجبور سمجھتے ہوئے اپنا پیسہ بینک میں رکھوایا ہے اور ہم دلی طور پر اس سے خوش نہیں ہیں، نیز اللہ تعالیٰ سے معافی مانگنے کے علاوہ سودی بینکوں کا متبادل کوئی دوسرا حل تلاش کرنے کی بھی کوشش کریں۔ اور ان کے لیے بینکوں سے سود کا مطالبہ کرنا کسی صورت جائز نہیں، بلکہ اگر بینکوں کی طرف سے ان کے کھاتے میں سود جمع بھی کر دیا جائے تو وہ اس سودی رقم سے چھٹکارا حاصل کرنے کی نیت سے اسے کسی جائز کام میں خرچ کر دیں اور صدقہ کی نیت نہ کریں، کیونکہ اللہ تعالیٰ پاک ہے اور صدقہ بھی پاک چیزوں سے ہی قبول کرتا ہے۔ اور وہ اس سودی پیسے سے کسی قسم کا استفادہ نہیں کر سکتے، کھانے پینے، کپڑے، رہائش، سواری، بیوی بچوں اور والدین کے واجب اخراجات، زکوٰۃ ادا کرنے، ٹیکسوں کی ادائیگی، اپنی جان سے ظلم کو دور کرنے الغرض کسی بھی مصرف میں اس سودی روپے پیسے کو استعمال میں نہیں لاسکتے، بلکہ اللہ کی پکڑ سے ڈرتے ہوئے کسی طرح اس سے چھٹکارا حاصل

کرنے کی کوشش کریں۔

## سامان بیچتے وقت اس کے عیب چھپانا

ایک مرتبہ رسول اللہ ﷺ اناج کے ڈھیر کے پاس سے گزرے اور اپنا دست مبارک غلہ کے انبار میں داخل کیا تو آپ کے ہاتھ کو نمی محسوس ہوئی۔ آپ ﷺ نے غلہ کے مالک سے پوچھا: ”یہ نمی کہاں سے آئی ہے؟“ اس نے کہا: اے اللہ کے رسول! بارش ہونے کی وجہ سے یہ اناج بھیگ گیا تھا۔ نبی کریم ﷺ نے فرمایا: ”تو نے اس بھیگے ہوئے غلے کو ڈھیر کے اوپر کیوں نہیں رکھا تاکہ لوگوں کو معلوم ہو جائے کہ یہ غلہ بھیگا ہوا ہے؟“ پھر فرمایا:

((مَنْ غَشَّ فَلَيْسَ مِنَّا)) (۱۰۴)

”جس نے دھوکہ، خیانت اور ملاوٹ کی وہ ہم میں سے نہیں۔“

آج کل خوفِ خدا سے عاری بہت سے تاجر اور سوداگر سامانِ تجارت کے عیب چھپانے کی کوشش کرتے ہیں اور اس کے لیے وہ کئی طریقے استعمال کرتے ہیں۔ مثلاً عیب والی جگہ پر پلاسٹک چپا کر، یا خراب چیز کو سامان والی پیٹی میں نیچے رکھ کر، یا کیمیائی ادویات وغیرہ استعمال کر کے سامان کو ظاہری طور پر دلکش بنا کر، یا الیکٹرانک مشین کی عیب والی آواز چھپا کر دھوکہ بازی سے کام لیتے ہیں اور جب گاہک سامان خرید کر گھر پہنچتا ہے تو سامان بہت جلد خراب یا ضائع ہو جاتا ہے۔ اور بعض دکان دار تو سامان کی آخری تاریخ (Expiry Date) کو بدل دیتے ہیں یا گاہک کو سامان کا معائنہ اور جانچ پڑتال کرنے سے روکتے ہیں۔ خاص طور پر گاڑیاں اور مختلف آلات بیچنے والے بہت سے تاجر گاڑیاں وغیرہ فروخت کرتے وقت ان کے عیب لوگوں کو نہیں بتاتے، جب کہ عیب چھپانا حرام ہے۔ رسول اکرم ﷺ نے فرمایا:

((الْمُسْلِمُ أَخُو الْمُسْلِمِ وَلَا يَحِلُّ لِمُسْلِمٍ بَاعَ مِنْ أَخِيهِ بَيْعًا فِيهِ عَيْبٌ إِلَّا بَيِّنَةٌ لَهُ)) (۱۰۵)

”مسلمان آپس میں ایک دوسرے کے بھائی ہیں، اور کسی مسلمان کے لیے یہ جائز نہیں کہ وہ اپنے مسلمان بھائی کے ہاتھ کوئی عیب والی چیز فروخت کرے اور اس کے عیب کو بیان نہ کرے، بلکہ اس پر ضروری ہے کہ فروخت کے وقت اس کے عیب کو لازماً واضح کرے۔“

گاڑیوں کا کاروبار کرنے والے بعض تاجر نیلام گھر میں یہ آواز لگاتے ہیں کہ میں لوہے کا ڈھیر بیچتا ہوں، جو خریدنا چاہے یہ لوہا خرید لے، اور وہ گاڑی کے عیب گاہک کو نہیں بتاتے اور یہ سمجھتے ہیں کہ گاڑی کو لوہا کہہ کر ہم گناہ سے بری الذمہ ہو گئے ہیں، حالانکہ ایسی تجارت برکت سے خالی ہوتی ہے۔ جس طرح کہ نبی کریم ﷺ نے فرمایا:

((الْبَيْعَانِ بِالْخِيَارِ مَالٌ يَتَفَرَّقَا، فَإِنْ صَدَقَا وَبَيَّنَّا بُورِكَ لَهُمَا فِي بَيْعِهِمَا، وَإِنْ كَذَبَا وَكَتَمَا مُحِقَّتْ بَرَكَةُ بَيْعِهِمَا)) (۱۰۶)

”خرید و فروخت کرنے والے (دکان دار اور گاہک) جب تک مجلس میں موجود رہیں اپنے درمیان طے شدہ خرید و فروخت (کو جاری رکھنے یا توڑنے) کا پورا اختیار رکھتے ہیں۔ اگر وہ سچ بولیں اور معاملے کو بالکل واضح رکھیں تو ان کی خرید و فروخت میں برکت ہوتی ہے اور اگر وہ جھوٹ بولیں اور سامان تجارت کے عیوب چھپائیں تو ان کی خرید و فروخت سے برکت ختم ہو جاتی ہے۔“

(۱۰۵) سنن ابن ماجہ ۴۵۳/۲ - صحیح الجامع الصغیر، ح ۶۷۰۵

(۱۰۶) صحیح بخاری - دیکھئے فتح الباری ۳/۳۲۸

## بھاؤ بڑھانا

بعض لوگ بغیر ارادہ خریداری چیز کا بھاؤ بڑھاتے ہیں یا دوسروں سے بڑھ کر بولی لگاتے ہیں تاکہ گاہکوں کو دھوکہ دیں اور انہیں سامان اصل قیمت سے زیادہ قیمت پر خریدنے پر مجبور کریں۔ جبکہ نبی کریم ﷺ نے ارشاد فرمایا:

((وَلَا تَنَاجَشُوا)) (۱۰۷)

”بغیر ارادہ خریداری سامان کی قیمت میں اضافہ نہ کرو۔“

(یا سامان کو فروخت کرنے کے لیے اس کی جھوٹی تعریف نہ کرو)

یقیناً یہ دھوکے کی ایک قسم ہے اور نبی کریم ﷺ کا ارشادِ گرامی ہے:

((الْمَكْرُ وَالْخَدِيعَةُ فِي النَّارِ)) (۱۰۸)

”دھوکہ اور چال بازی کرنے والے جہنم کی آگ میں ہیں۔“

منڈیوں، نیلام گھروں اور گاڑیوں کی مارکیٹوں میں سودا کرانے والے بہت

سارے دالوں کی کمائی ناپاک اور حرام ہے، کیونکہ وہ اس میں بہت سے حرام کاموں کا ارتکاب کرتے ہیں۔ مثلاً ان دالوں کا اندرون خانہ سازش سے بغیر ارادہ خریداری کسی چیز کا بھاؤ بڑھانا، گاہک کو دھوکہ دینا، یا سامان بیچنے کے لیے آنے والے تاجر کو اس کے سامان کی قیمت بہت زیادہ گرا کر دھوکہ دینا، حالانکہ یہی سامان اگر ان دالوں کی اپنی ملکیت ہو تو وہ گاہکوں کا بھیس بدل کر اس سامان کا ریٹ بہت زیادہ بڑھا چڑھا کر اس کو فروخت کریں اور اس طرح اللہ کے بندوں کو دھوکہ اور نقصان پہنچائیں۔

(۱۰۷) صحیح بخاری۔ دیکھئے فتح الباری ۱۰/۳۸۳

(۱۰۸) سلسلۃ الاحادیث الصحیحۃ للالبانی، ج ۱۰، ص ۱۰۵

## جمعہ کی دو سری اذان کے بعد خرید و فروخت کرنا

ارشادِ الہی ہے:

﴿يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ ذَلِكُمْ خَيْرٌ لَكُمْ إِنْ كُنْتُمْ تَعْلَمُونَ ٩٠﴾  
(الجمعة: ۹)

”اے ایمان والو! جمعہ کے دن جب نماز (جمعہ) کے لیے پکارا جائے (اذانِ جمعہ دی جائے) تو تم اللہ کے ذکر (نمازِ جمعہ) کی طرف جلدی آیا کرو اور خرید و فروخت چھوڑ دو، یہ تمہارے حق میں بہت بہتر ہے اگر تم کچھ علم رکھتے ہو۔“

بعض دکان دار جمعہ کی دو سری اذان کے بعد بھی اپنی دکانوں میں یا جامع مسجدوں کے آگے چیزیں فروخت کرنے میں مشغول رہتے ہیں اور جو لوگ ان سے چیزیں خریدتے ہیں وہ بھی گناہ میں ان کے ساتھ برابر کے شریک ہیں، چاہے وہ ایک مسواک ہی کیوں نہ خریدیں۔ اور رائج قول کے مطابق جو تجارت جمعہ کی دو سری اذان کے بعد کی جائے، باطل ہے۔

بعض ہوٹلوں، روٹی کی دکانوں اور کارخانوں کے مالک اپنے پاس کام کرنے والے ملازموں کو نمازِ جمعہ کے وقت کام کرنے پر مجبور کرتے ہیں۔ ان مالکان کو اگرچہ ظاہری طور پر اپنی تجارت بڑی نفع بخش نظر آتی ہے لیکن حقیقت میں انہیں سوائے نقصان کے اور کچھ بھی حاصل نہیں ہوتا۔ اور ملازموں پر بھی یہ واجب ہے کہ وہ نبی کریم ﷺ کے اس فرمان کے مطابق عمل کریں:

((لَا طَاعَةَ لِبَشَرٍ فِي مَعْصِيَةِ اللَّهِ)) (۱۰۹)

”اللہ کی نافرمانی میں کسی انسان کا کہنا ناجائز نہیں۔“

(۱۰۹) مسند احمد ۱/۱۲۹۔ احمد شاکر نے اس کی سند کو صحیح قرار دیا ہے۔ دیکھئے ج ۱۰۶۵۔ اس حدیث



## باہم جو ا کھیلنا

اللہ تعالیٰ نے فرمایا:

﴿ إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ ۝ ﴾ (المائدہ: ۹۰)

”اے ایمان والو! بات یہی ہے کہ شراب اور جو اور بت وغیرہ اور قرعہ کے تیرگندی باتیں، شیطانی کام ہیں، لہذا ان سے بالکل الگ رہو تاکہ تم کامیاب و کامران ہو جاؤ۔“

زمانہ جاہلیت کے لوگ جو ا کھیلتے تھے۔ اور ان کے ہاں جوئے کی سب سے مشہور شکل یہ تھی کہ دس آدمی اونٹ کی خریداری میں برابر کے شریک ہوتے، پھر تیروں کے ذریعے قسمت آزمائی کرتے۔ اور یہ ان کے ہاں قرعہ اندازی کی ایک معروف شکل تھی جس کی بناء پر اس اونٹ میں سے سات آدمیوں کو تو مختلف حصے مل جاتے اور تین آدمیوں کو کچھ بھی نہ ملتا۔

آج ہمارے موجودہ دور میں بھی جو مختلف شکلوں میں موجود ہے جس کی چند مثالیں ذیل میں درج کی جاتی ہیں۔

### (۱) لاٹری:

لاٹری کی مختلف شکلیں ہیں۔ سب سے معمولی قسم یہ ہے کہ پیسے خرچ کر کے نمبر یا ٹکٹ خریداجاتا ہے، پھر ان نمبروں کی بنیاد پر لاٹری نکلتی ہے جس کے نتیجے میں اول، دوم، سوم آنے والوں کو مختلف انعامات سے نوازا جاتا ہے۔ لوگ اپنے گمان کے مطابق اس کا نام چاہے رفاہ عامہ یا خدمتِ خلق ہی کیوں نہ رکھیں بہر حال یہ جوئے کی قسم ہے اور حرام ہے۔

اسی طرح کوئی سامان خریدنا جبکہ اس کے اندر کی چیز نامعلوم ہو (مثلاً کوئی پیکٹ

یا بند لٹافہ خریدنا اور یہ معلوم نہیں کہ اس پیکٹ کے اندر کیا چیز ہے) یا سامان کی خریداری کے وقت نمبر دیا جانا اور پھر ان نمبروں پر لاٹری کا ٹکٹنا تاکہ انعام جیتنے والوں کی تعیین کی جاسکے یہ سب لاٹری ہی کی قسمیں ہیں۔

### (۲) انشورنس:

انشورنس بھی جوئے کی ایک شکل ہے۔ مثلاً اپنی زندگی، سواری یا سامان کا بیمہ کرانا، نیز آگ سے بچنے کے لیے یا کسی دوسرے کی ایذا رسانی سے بچنے کے لیے اپنی زندگی کی ہر چیز کا بیمہ کروانا۔ اس طرح انشورنس کی مختلف شکلیں آج ہمارے دور میں موجود ہیں، حتیٰ کہ اب تو بعض گلوکار اور گویئے اپنی آوازوں کا بھی بیمہ کراتے ہیں۔<sup>(۱۱۰)</sup>

مذکورہ بالا صورتوں کے علاوہ کئی اور صورتیں بھی جوئے میں شامل ہیں جن سے قرآن نے منع کیا ہے۔ اب موجودہ دور میں تو جوئے کے لیے خاص کلب موجود ہیں اور ان کلبوں میں جوئے جیسے عظیم گناہ کا ارتکاب کرنے کے لیے خاص قسم کے سبز نیبل معروف ہیں۔ اسی طرح فٹ بال وغیرہ کے ٹورنامنٹ کے دوران لوگ مختلف قسم کی شرطیں اور بازیاں لگاتے ہیں۔ یہ بھی جوئے کی ہی ایک قسم ہے۔ اسی طرح بعض کھلونوں کی دکانوں، کلبوں اور سٹیڈیم وغیرہ میں مختلف قسم کے کھلونے اور گیمز بائی جاتی ہیں جو جوئے پر مشتمل ہیں، جیسے کہ ”فلپرز“ نامی کھیل وغیرہ۔

جہاں تک مقابلوں کا تعلق ہے وہ تین قسم کے ہیں:

(۱۱۰) انشورنس کے شرعی حکم اور اس کے اسلامی بدل کے موضوع پر مزید تفصیلات جاننے کے لیے عربی میگزین ”محلة البحوث الاسلامیة“ شمارہ ۱۹۷۱ء کا مطالعہ کیجئے۔ یہ میگزین الرئاسة العامة لادارات البحوث العلمیة والافتاء والدعوة والارشاد، الریاض، سعودی عرب سے شائع ہوتا ہے۔

(۱) شرعی و دینی مقصد والے مقابلے : ایسے مقابلے انعام کے ساتھ بھی جائز ہیں اور بغیر انعام کے بھی درست ہیں، جیسے میدانِ جہاد میں استعمال ہونے والے اونٹوں اور گھوڑوں کی دوڑ کے مقابلے، تیر اندازی اور نشانہ بازی کے مقابلے، اور رانجِ قول کے مطابق شرعی علوم کی تحصیل کے مقابلے، مثلاً قرآن مجید حفظ کرنے کا مقابلہ بھی اسی جائز قسم میں شمار ہوگا۔

(۲) ایسے مقابلے جن سے کوئی شرعی ہدف تو مقصود نہیں لیکن وہ مقابلے فی ذاتہ جائز ہیں، جیسے فٹ بال میچ کے مقابلے، دوڑ کے مقابلے، بشرطیکہ وہ نمازوں کو ضائع کرنے یا واجب ستر کو ننگا کرنے جیسے گناہوں سے پاک ہوں۔ اس قسم کے مقابلے بغیر انعام کے جائز ہیں۔

(۳) ایسے مقابلے جو فی ذاتہ حرام ہیں یا حرام تک پہنچانے کا ذریعہ ہیں، جیسے عورتوں کا مقابلہ، حسن اور نیتیتا کسی ایک کو ملکہ، حسن قرار دیا جانا یا باکسنگ کا مقابلہ جس میں چہرے پر مارا جاتا ہے جبکہ چہرے پر مارنا شریعت کی نگاہ میں حرام ہے، یا سینگوں والے مینڈھوں کو لڑانا، مرغوں کی لڑائی کرانا اور ان سے ملتے جلتے غلط کاموں پر مشتمل مقابلے حرام ہیں۔

## چوری

اللہ تعالیٰ نے فرمایا:

﴿وَالسَّارِقُ وَالسَّارِقَةُ فَاقْطَعُوا أَيْدِيَهُمَا جَزَاءً بِمَا كَسَبَا نَكَالًا  
مِّنَ اللَّهِ وَاللَّهُ عَزِيزٌ حَكِيمٌ﴾ (المائدة: ۳۸)

”چوری کرنے والے مرد اور عورت کے ہاتھ کاٹ ڈالو! یہ بدلہ ہے ان کے کرتوت کا، اور اللہ کی طرف سے تنبیہ اور عبرت ناک سزا ہے۔ اور اللہ تعالیٰ قوت اور حکمت والا ہے۔“

چوری کے جرائم میں سب سے بڑا جرم بیت اللہ شریف کے حاجیوں کی چوری کرنا ہے۔ ایسا چور پوری روئے زمین میں افضل ترین جگہ تکہ مکرمہ میں اللہ کے پاک گھر کعبہ شریف کے پڑوس میں رہتے ہوئے بھی اللہ تعالیٰ کی حدود کو کوئی اہمیت نہیں دیتا، جب کہ نبی کریم ﷺ نے نمازِ کسوف (۱۱۱) کے دوران مشاہدہ جنم کا ذکر کرتے ہوئے فرمایا:

«لَقَدْ جِئْتِي بِالنَّارِ وَذَلِكَ حِينِ رَأَيْتُمُونِي تَأَخَّرْتُ مَخَافَةَ أَنْ يُصِيبَنِي مِنْ لَفْحِهَا» وَحَتَّى رَأَيْتُ فِيهَا صَاحِبَ الْمِحْبَنِ يَجُزُّ قُصْبَهُ (أَمْعَاءُهُ) فِي النَّارِ كَانَ يَسْرِقُ الْحَاجَّ بِمِحْبِنِهِ فَإِنْ فُطِنَ لَهُ قَالَ إِنَّمَا تَعَلَّقَ بِمِحْبِنِي وَإِنْ غَفَلَ عَنْهُ ذَهَبَ بِهِ» (۱۱۲)

”میرے سامنے جہنم کی آگ کو لایا گیا، جس وقت تم نے مجھے دیکھا کہ میں (دورانِ نماز) تھوڑا سا پیچھے ہٹا کہ کہیں اس کی جھلسا دینے والی آگ مجھے نقصان نہ پہنچائے حتیٰ کہ میں نے اس میں مڑی ہوئی لاٹھی والے کو بھی دیکھا جو اپنی آنٹوں کو جہنم میں کھینچ رہا تھا، اس کا جرم یہ تھا کہ ٹیڑھے سرے والی لاٹھی کے ساتھ حاجیوں کا سامان چراتا تھا (گزرتے ہوئے لاٹھی کے مڑے سرے کے ساتھ کسی حاجی کا سامان وغیرہ اچک لیتا) اگر حاجی کو پتہ چل جاتا تو اسے کہتا کہ تمہارا سامان بغیر ارادہ میری لاٹھی کے ساتھ اٹک گیا تھا، اور اگر حاجی کو خبر نہ ہو پاتی تو وہ سامان لے کر چلا جاتا۔“

مسلمانوں کے مشترکہ مال و دولت کی چوری بھی سنگین جرم ہے (۱۱۳)۔ ایسی

(۱۱۱) نمازِ کسوف سے وہ دو رکعت نفل نماز مراد ہے جو سورج کو گھن گھننے کے وقت ادا کی جاتی ہے۔

مزید تفصیلات جاننے کے لیے حدیث اور فقہ کی کتابوں کی طرف رجوع کیا جاسکتا ہے۔ [مترجم]

(۱۱۲) صحیح مسلم

(۱۱۳) مثلاً حکومتی املاک کی چوری کہ جس کی ملکیت میں تمام مسلمان برابر کے شریک ہوتے

ہیں۔ جس طرح کہ بعض لوگ شادی بیاہ اور مختلف تقریبات میں ناجائز طور پر واپڈا بجلی کی چوری

کرتے ہیں۔ [لائسنس] مزین متنوع و منفرد موضوعات پر مشتمل مفت آن لائن مکتبہ

چوری کا ارتکاب کرنے والے لوگ اپنی اس حرکت کو جائز کرنے کے لیے دلیل یہ دیتے ہیں کہ صرف ہم اکیلے ہی تو نہیں اور بھی بہت سے لوگ ایسے ہی کرتے ہیں، حالانکہ وہ یہ نہیں سوچتے کہ یہ تمام مسلمانوں کی چوری شمار ہوتی ہے، کیونکہ سرکاری مال تمام مسلمانوں کی مشترکہ ملکیت ہوتا ہے۔ اور خوفِ خدا سے عاری لوگوں کے فعل کو وجہ جو از بنا کر ان کی تقلید کرنا کسی طرح درست نہیں۔

بعض لوگ کافروں کے مال چرانے کو کوئی گناہ نہیں سمجھتے اور دلیل یہ دیتے ہیں کہ چونکہ وہ کافر ہیں لہذا ان کے مال کی چوری میں کوئی حرج نہیں، حالانکہ یہ بات بھی کسی طرح درست نہیں۔ جن کافروں کے مال لوٹنا جائز ہیں ان سے مراد صرف وہ جنگجو کافر ہیں جو مسلمانوں کے خلاف جنگ لڑنے میں مصروف ہوں، تمام غیر مسلم کینیاں یا ان کے افراد مراد نہیں ہیں۔

خفیہ طریقے سے دو سروں کی جیبوں پر ہاتھ صاف کرنا بھی چوری کا ایک ذریعہ ہے۔ بعض لوگ دو سروں کے گھر مہمان بن کر جاتے ہیں اور میزبان کے گھر کا صفایا کر دیتے ہیں۔ بعض میزبان بھی ایسے ہوتے ہیں جو اپنے مہمان کے بیگ پر ہاتھ صاف کرتے ہیں۔ بعض لوگ مارکیٹوں اور دکانوں میں گھس کر اپنی جیبوں یا کپڑوں میں کچھ سامان چھپا لیتے ہیں۔ اسی طرح بعض عورتیں بھی دکانوں سے خفیہ طور پر سامان چرا کر اپنے کپڑوں میں چھپا لیتی ہیں۔ اور بعض لوگ سستی یا تھوڑی چیزوں کی چوری کو بہت معمولی سمجھتے ہیں، جبکہ نبی کریم ﷺ نے فرمایا:

«لَعَنَ اللَّهُ السَّارِقَ يَسْرِقُ الْبَيْضَةَ فَتَقَطُّعُ يَدُهُ وَ يَسْرِقُ الْحَبْلَ فَتَقَطُّعُ يَدُهُ» (۱۱۳)

”ایسے چور پر اللہ کی لعنت ہو جو ایک انڈا چوری کرے تو اس کا ہاتھ کاٹ دیا جائے، اور ایک رسی چرائے تو اس کا ہاتھ کاٹ دیا جائے۔“

جس شخص نے کوئی چیز چرائی ہو اس پر لازم ہے کہ وہ اللہ کے سامنے سچی توبہ کرنے کے بعد چرائی ہوئی چیز کو ظاہری طور پر یا پوشیدہ طریقے سے یا کسی شخص کے واسطے سے اس کے اصل مالک کی طرف واپس لوٹا دے، اور اگر پوری کوشش اور تنگ دود کے باوجود بھی اس چیز کے مالک یا وارث کو تلاش کرنے سے عاجز آجائے تو پھر مالک کی طرف سے ثواب کی نیت کر کے اس چیز کو اللہ کے راستے میں صدقہ خیرات کر دے۔

### رشوت لینا اور دینا

کسی صاحب حق کا حق غصب کرنے، سچ کو جھوٹ ثابت کرنے یا باطل رائج کرنے کے لیے قاضی یا حاکم کو رشوت دینا بہت بڑا جرم ہے۔ کیونکہ یہ صاحب حق کے ساتھ ناانصافی، فیصلے میں ظلم اور فساد پھیلانے کا ذریعہ ہے۔

ارشادِ الہی ہے:

﴿وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ وَتُدْلُوا بِهَا إِلَى الْحُكَّامِ لِيَأْكُلُوا فَرِيقًا مِنْ أَمْوَالِ النَّاسِ بِالْإِثْمِ وَأَنْتُمْ تَعْلَمُونَ ۝﴾

(البقرہ: ۱۸۸)

”اور آپس میں ایک دوسرے کا مال ناحق نہ کھایا کرو اور ظلم و ستم سے کسی کا کچھ مال ہتھیانے کے لیے حاکموں کو رشوت بھی نہ دیا کرو، حالانکہ تم (حقیقت کو) اچھی طرح جانتے بھی ہو۔“

حضرت ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

((لَعَنَ اللَّهُ الرَّاشِيَّ وَالْمُرْتَشِيَّ فِي الْحُكْمِ)) (۱۱۵)

”(اپنے حق میں) فیصلہ کروانے کے لیے رشوت دینے اور لینے والے پر اللہ تعالیٰ کی لعنت ہو۔“

البتہ اگر کوئی ایسی صورت بن جائے کہ اپنے جائز حق کا حصول یا ظلم کو روکنا بغیر رشوت دیئے ممکن نہ ہو تو ایسی مجبوری کی حالت میں رشوت دینے والا شخص مذکورہ بالا نبوی وعید میں داخل نہ ہوگا۔

موجودہ زمانے میں رشوت بہت وسیع پیمانے پر پھیل چکی ہے، حتیٰ کہ بعض ملازمین کی تنخواہوں سے بڑھ کر رشوت ان کا ذریعہ آمدنی ہے، بلکہ بہت سی کمپنیوں کے بجٹ میں مختلف ناموں کے ساتھ رشوت ایک مستقل دفعہ (article) بن گئی ہے اور بہت سے معاملات ایسے ہو گئے ہیں جو رشوت سے ہی شروع ہوتے ہیں اور رشوت پر ہی ختم ہوتے ہیں جس سے غریبوں کو بہت زیادہ نقصان اٹھانا پڑتا ہے۔ رشوت کے سبب بہت سے عمدے خراب ہو گئے۔ نیز ملازمین و کارکنوں کو خراب کرنے میں رشوت کا بہت بڑا عمل دخل ہے۔ یہی وجہ ہے کہ جو رشوت ادا کرے اس کا کام بہت اچھے طریقے سے کیا جاتا ہے اور جو بے چارہ رشوت ادا نہ کر سکے اس کا کام کرنے میں لاپرواہی برتی جاتی ہے، یا اس کے معاملے کو لیٹ کر دیا جاتا ہے، یا اس کا کام خراب طریقے سے ادا ہو رہا کیا جاتا ہے، اور اس کے بعد آنے والے رشوت دے کر اپنا کام کرا کے جا چکے ہوتے ہیں جبکہ وہ لائن میں کھڑا منہ تکتا رہ جاتا ہے۔ یوں بھی ہوتا ہے کہ تجارت کے عوض میں حاصل ہونے والا جو منافع کمپنی کے مالک کا حق تھا اسی رشوت کے سبب اس کے اپنے ہی مقرر کردہ ایجنٹوں کی جیبوں میں جا پہنچتا ہے۔ تو ان اور انہی جیسے دیگر اسباب اور خرابیوں کو پیش نظر رکھتے ہوئے کوئی تعجب نہیں کہ رشوت کے جرم میں شریک تمام بنیادی فریقوں کے خلاف نبی کریم ﷺ بد دعا کریں کہ اللہ انہیں اپنی رحمت سے دور کر دے اور وہ لعنتِ الہی کے مستحق ٹھہریں۔

حضرت عبد اللہ بن عمرو رضی اللہ عنہما بیان کرتے ہیں کہ رسول اللہ ﷺ نے فرمایا:

(( لَعْنَةُ اللَّهِ عَلَى الرَّاشِي وَالْمُرْتَشِي )) (۱۱۶)

(۱۱۶) سنن ابن ماجہ، ح ۲۳۱۳۔ صحیح الجامع الصغیر للابن ابی شیبہ، ح ۵۱۱۳

”رشوت دینے اور لینے والے پر اللہ تعالیٰ کی لعنت ہو۔“

## کسی کی زمین پر ناجائز قبضہ کرنا

جب کسی کے دل میں اللہ کا خوف ختم ہو جائے تو اس کی طاقت و قوت اس کے خلاف وبالِ جان بن جاتی ہے اور پھر وہ اپنی طاقت دوسروں کے مال و دولت اور زمینوں پر ناجائز قبضہ کرنے اور ظلم و ستم کرنے میں استعمال کرتا ہے۔ کسی کی زمین کو ناحق غصب کرنے پر شریعت نے سخت ترین سزا سنائی ہے۔

حضرت عبداللہ بن عمر رضی اللہ عنہما بیان کرتے ہیں کہ رسول اللہ صلی اللہ علیہ وسلم نے فرمایا:

((مَنْ أَخَذَ مِنَ الْأَرْضِ شَيْئًا بِغَيْرِ حَقِّهِ خُسْفٌ بِهِ يَوْمَ الْقِيَامَةِ إِلَى سَبْعِ أَرْضِينَ)) (۱۱۷)

”جس نے کسی کی زمین پر ناحق قبضہ کیا اسے قیامت کے دن ساتوں زمینوں کے نیچے تک دھنسا دیا جائے گا۔“

حضرت یعلیٰ بن مرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

((أَيُّمَا رَجُلٍ ظَلَمَ شَيْئًا مِنَ الْأَرْضِ كَلَّفَهُ اللَّهُ أَنْ يَحْفِرَهُ (وَفِي الطَّبْرَانِيِّ: يَحْفَرُهُ) حَتَّى آخِرَ سَبْعِ أَرْضِينَ، ثُمَّ يُطَوَّقُهُ يَوْمَ الْقِيَامَةِ حَتَّى يَقْضَى بَيْنَ النَّاسِ)) (۱۱۸)

”جس آدمی نے ظلم کے ساتھ ایک بالشت بھر زمین بھی ہتھیالی اللہ تعالیٰ اسے قیامت کے دن یہ سزا دیں گے کہ وہ اس حصے کو ساتوں زمینوں کے نیچے تک کھودے گا، پھر ان ساتوں زمینوں کا طوق بنا کر اس کے گلے میں اس وقت تک ڈال دیا جائے گا جب تک اللہ تعالیٰ لوگوں کے فیصلے کر کے فارغ نہ ہو جائے۔“

(۱۱۷) صحیح بخاری، دیکھئے فتح الباری ۵/۱۰۳

(۱۱۸) المعجم الكبير للطبرانی ۲۲/۲۷۰- صحیح الجامع الصغیر للالبانی، ج ۱۹، ص ۲۷۱

محکم دلائل سے مزین متنوع و منفرد موضوعات پر مشتمل مفت آن لائن مکتبہ



کسی زمین پر ناجائز غاصبانہ قبضہ کی ایک صورت یہ بھی ہے کہ اپنی زمین کو وسیع کرنے کے لیے زمین کی حدود اور علامات میں رد و بدل کر کے اپنے پڑوسی کی زمین کا کچھ حصہ اپنی زمین میں ملا لے۔ اسی کی طرف اشارہ کرتے ہوئے رسول اللہ ﷺ نے فرمایا:

((لَعَنَ اللَّهُ مَنْ غَيَّرَ مَنَارَ الْأَرْضِ)) (۱۱۹)

”جس نے زمین کی حدود اور علامات کو بدلا اس پر اللہ کی لعنت ہو۔“

**سفارش کرنے کے عوض تحائف قبول کرنا**

لوگوں میں اثر و رسوخ، بلند رتبہ یا کسی اعلیٰ منصب کا حصول اللہ تعالیٰ کی طرف سے بندے پر بہت بڑا انعام الہی ہے، بشرطیکہ انسان اس نعمت الہیہ کا شکر ادا کرے۔ اور شکر کا ایک طریقہ یہ بھی ہے کہ اپنے مسلمان بھائیوں کو نفع پہنچانے کے لیے اپنے اثر و رسوخ اور منصب کو استعمال میں لائے۔ اور یہ نبی کریم ﷺ کے اس عمومی فرمان میں داخل ہوگا:

((مَنْ اسْتَطَاعَ مِنْكُمْ أَنْ يَنْفَعَ أَخَاهُ فَلْيَفْعَلْ)) (۱۲۰)

”تم میں سے جو اپنے کسی مسلمان بھائی کو نفع پہنچا سکتا ہو اسے ضرور نفع پہنچانا چاہیے۔“

اگر کسی صاحب اثر و رسوخ نے حرام کام کا ارتکاب کیے بغیر یا کسی کے حق پر زیادتی کیے بغیر بالکل خالص نیت کے ساتھ اپنے کسی مسلمان بھائی سے ظلم کو دور کرنے یا اسے اس کا حق واپس دلانے کے لیے اپنے اثر و رسوخ کا استعمال کیا تو ان شاء اللہ وہ اللہ کے ہاں اس کا بہت بڑا اجر پائے گا۔ جس طرح کہ رسول اللہ ﷺ نے فرمایا:

(۱۱۹) صحیح مسلم بشرح النووي ۱۳/۱۴۱

(۱۲۰) صحیح مسلم ۱۴۲۶/۳

((اِسْفَعُوا تَوْجُرُوا)) (۱۲۱)

(اپنے مسلمان بھائیوں کی) سفارش کرو، اللہ کے ہاں اجر پاؤ گے۔“  
لیکن سفارش کرنے کے عوض ہدیہ یا معاوضہ قبول کرنا جائز نہیں۔ اور اس کی دلیل درج ذیل حدیث ہے۔ حضرت ابو امامہ رضی اللہ عنہ بیان کرتے ہیں کہ رسول اللہ ﷺ نے فرمایا:

((مَنْ شَفَعَ لِأَحَدٍ شَفَاعَةً، فَأَهْدِي لَهُ هَدِيَّةً (عَلَيْهَا) فَقَبِلَهَا (مِنْهُ)

فَقَدْ أَتَى بَابًا عَظِيمًا مِنْ أَبْوَابِ الرَّبِّ)) (۱۲۲)

”جس نے کسی کی سفارش کی اور اس سفارش کے عوض اسے کوئی تحفہ دیا گیا اور اس نے وہ تحفہ قبول کر لیا تو اس نے سود کی ایک بہت بڑی قسم کا ارتکاب کیا۔“

بعض لوگ کسی شخص کو ملازمت دلوانے، کسی کی ٹرانسفر کروانے، مریض کو مفت علاج کی سہولت مہیا کرنے یا اس جیسے دیگر کام کروانے کے لیے خودیہ شرطیہ پیشکش کرتے ہیں کہ اگر تم ہمیں اتنی رقم دے دو تو ہم اپنی سفارش واسطے پہنچ اور اثر و رسوخ کو استعمال کر کے تمہارا کام کروادیں گے، جبکہ حضرت ابو امامہ رضی اللہ عنہ کی بیان کردہ گزشتہ حدیث کو سامنے رکھتے ہوئے راجح اور صحیح بات یہ ہے کہ سفارش کرنے پر اس کا معاوضہ وصول کرنا حرام ہے، بلکہ سابقہ شرط لگائے بغیر بھی اگر کسی سے سفارش کا معاوضہ وصول کرے تب بھی اس حدیث کے ظاہری الفاظ سے ناجائز قرار پاتا ہے۔ (۱۲۳)

کسی کے ساتھ نیکی کرنے والے کو اپنی نگاہ ہمیشہ اس اجر و ثواب پر ہی رکھنی

(۱۲۱) سنن ابی داؤد، ح ۵۱۳۲۔ نیز دیکھئے صحیح بخاری و صحیح مسلم اور فتح الباری ۱۰/۳۵۰

(۱۲۲) مسند احمد ۵/۳۲۱۔ صحیح الجامع الصغیر للالبانی ح ۲۹۹۲

(۱۲۳) اس مسئلہ میں مجھے شیخ عبدالعزیز بن باز نے بالمشافہ مستفید فرمایا۔ (مؤلف)

چاہیے جو اسے اللہ کے ہاں قیامت کے دن نصیب ہوگا۔ ایک آدمی کو اپنا کوئی کام کروانے کے لیے سفارش کی ضرورت تھی، وہ حسن بن سہل (۱۲۳) کے پاس سفارش کا طلب گار بن کر آیا۔ حسن بن سہل نے سفارش کر کے اس کا کام کروا دیا تو وہ آدمی حسن بن سہل کا شکریہ ادا کرنے لگا۔ حسن بن سہل نے کہا: ”تم کس چیز پر ہمارا شکریہ ادا کر رہے ہو؟ جبکہ ہم یہ سمجھتے ہیں کہ جس طرح مال کی زکوٰۃ ادا کی جاتی ہے اسی طرح جاہ و منصب اور اثر و رسوخ کی بھی زکوٰۃ ہوتی ہے، تمہارا کام کر کے درحقیقت میں نے اپنے جاہ و منصب کی زکوٰۃ نکالی ہے۔“ (۱۲۵)

یہاں پر یہ اشعارہ کر دینا مناسب معلوم ہوتا ہے کہ اپنے معاملے کی دیکھ بھال کروانے یا کارروائی مکمل کروانے کے لیے اگر کسی شخص کو اجرت پر رکھ لیا جائے تو اس میں کوئی حرج نہیں، کیونکہ یہ اجارہ (مزدوری پر کوئی کام کروانا) کے قبیل سے ہے جو کہ شرعی شروط کے ساتھ جائز ہے۔ لیکن اگر کوئی اپنے اثر و رسوخ، وساطت اور سفارش کو استعمال ہی تب کرے جب اسے مال دیا جائے تب ممنوع ہوگا۔

## مزدور سے کام مکمل لینا اور اس کی مزدوری پوری نہ دینا

مزدور کا حق جلد از جلد ادا کرنے کی نبی کریم ﷺ نے بہت تاکید کی ہے۔ ارشاد نبویؐ ہے:

((أَعْظُوا الْاَجِيرَ أَجْرَهُ قَبْلَ أَنْ يَجِفَّ عَرَقُهُ)) (۱۲۶)

(۱۲۳) حسن بن سہل بن عبد اللہ المرخسی اپنے زمانے کا مشہور قائد، ادیب اور فصاحت و بلاغت سخاوت اور ذہانت میں بے مثل شخصیت اور عباسی خلیفہ مامون کا وزیر تھا۔ خلیفہ مامون اس کی بہت عزت کرتا تھا۔ ۱۶۶ ہجری میں پیدا ہوا اور ۲۳۶ ہجری خراسان کے شہر سرخس میں فوت ہوا۔ (الاعلام، خیر الدین الزرکلی ۱۹۲/۳)۔ [از مترجم]

(۱۲۵) الاداب الشرعية لابن المفلح ۱۷۶/۲

(۱۲۶) سنن ابن ماجہ ۸۱۷/۲۔ صحیح الجامع الصغیر للالبانی، ح ۴۰۴۔ (ورست یہ ہے کہ اس حدیث کو صیغہ تریض کے ساتھ ذکر کیا جائے، کیونکہ اس میں کچھ ضعف ہے۔ ابن باز)

”مزدور کو اس کا پینہ خشک ہونے سے پہلے اس کی اجرت دے دو۔“  
مسلمان معاشروں میں ایک ظلم یہ بھی پایا جاتا ہے کہ بعض کارکنوں، مزدوروں اور ملازموں کو ان کے حقوق نہیں دیئے جاتے۔ مزدوروں پر ہونے والے ظلم و ستم کی چند صورتیں ذیل میں درج کی جاتی ہیں:

- (۱) مزدور کے حق کا مکمل طور پر انکار کر دینا جبکہ مزدور کے پاس کوئی دلیل بھی نہ ہو جس سے وہ اپنا حق ثابت کر سکے۔ اس مزدور کا حق دنیا میں تو ضائع ہو گیا لیکن قیامت کے دن اللہ تعالیٰ کے ہاں تو ہرگز ضائع نہ ہو گا۔ مظلوم کا مال کھانے والے کو قیامت کے دن میدانِ حشر میں لایا جائے گا اور اس کی نیکیاں مظلوم کو دے دی جائیں گی، اگر ظالم کی نیکیاں ختم ہو گئیں اور مظلوم کے حقوق ابھی باقی ہوئے تو مظلوم کے گناہ ظالم پر ڈال دیئے جائیں گے اور پھر اس کو گھسیٹ کر جہنم میں پھینکا جائے گا۔
- (۲) مزدور کا حق پورا ادا نہ کرنا بلکہ ناحق طور پر بلا وجہ اس کی تنخواہ وغیرہ میں کمی کر دینا۔ حالانکہ اللہ تعالیٰ نے فرمایا:

﴿وَيْلٌ لِّلْمُظْطَفِّينَ ۝﴾ (المظففين: ۱)

”ناپ تول وغیرہ میں کمی کرنے والوں کے لیے خرابی، ہلاکت، تباہی اور بربادی ہے۔“

اس کی ایک واضح مثال یہ ہے کہ بعض کفیل (مالکان) ویزے بھیج کر مختلف ملکوں سے ملازم منگواتے ہیں اور ان ملازموں کے ساتھ انہوں نے ایگریمنٹ فارم کے ذریعے ایک مخصوص تنخواہ پر اتفاق کیا ہوتا ہے، لیکن جب ملازم کفیل کی ماتحتی میں آکر کام شروع کر دیتے ہیں تو کفیل ایگریمنٹ فارم میں رد و بدل کر کے تنخواہ کم کر دیتا ہے، اب مزدور بے چارے مجبوراً ناخوشی اسی کم تنخواہ پر ہی کام کرتے ہیں<sup>(۱۳۷)</sup>۔ اور بسا اوقات (عربی زبان سے ناواقفیت یا شہوت نہ ہونے کی وجہ سے) وہ

(۱۳۷) کیونکہ ویزا اور ٹکٹ خریدنے کے لیے انہوں نے قرض پکڑ کر اسی نوے ہزار روپیہ

اپنا حق بھی ثابت نہیں کر سکتے اور اپنے معاملے کا شکوہ اللہ ہی کے سپرد کر دیتے ہیں۔  
اگر مالک مسلمان ہو اور مزدور غیر مسلم ہو اور پھر مسلمان مالک اس غیر مسلم  
مزدور پر اس طرح ظلم کرے تو یہ اس کے قبولِ اسلام کی راہ میں رکاوٹ بن جاتا ہے  
اور اس طرح مالک اس مزدور کے اسلام نہ لانے کا گناہ بھی اپنے سر اٹھالیتا ہے۔

(۳) مزدور پر طے شدہ اتفاق سے بڑھ کر مزید اضافی کام ڈال دینا یا کام کی  
مدت بڑھا دینا (مثلاً روزانہ آٹھ گھنٹے کام کرنے پر اتفاق تھا لیکن کام بارہ گھنٹے لینا) اور  
مقررہ وقت سے زیادہ اور ٹائم کی اجرت بھی نہ دینا۔

(۴) مزدور کے حقوق ادا کرنے میں ٹال مٹول کرنا اور مزدور کی طرف سے  
زبردست کوششوں، شکایتوں، مسلسل پیروی اور عدالت کا دروازہ کھٹکھٹانے کے  
بعد اسے تنخواہ وغیرہ مہیا کرنا۔ بعض اوقات ٹال مٹول کرنے سے مالک کا مقصد یہ  
ہوتا ہے کہ مزدور اکتا کر اپنے حق سے دستبردار ہو جائے اور تنخواہ کا مطالبہ ترک کر  
دے، یا مالک مزدوروں کی تنخواہیں روک کر ان پیسوں کو اپنے کاروبار میں لگانا چاہتا  
ہے۔ بعض مالکان تو اپنے ماتحت ملازموں کی تنخواہیں آگے سودی قرضوں پر دے  
دیتے ہیں جبکہ بے چارے مسکین ملازم کے پاس گھر میں بیوی بچوں کا خرچہ بھیجنے اور  
خود اپنے لیے ایک دن کاراشن بھی نہیں ہوتا، حالانکہ وہ بیوی بچوں کی خاطر ملک بدر  
ہو کر یہاں پردیس میں آیا تھا۔ ایسے ظالم مالکان کے لیے تباہی اور بربادی ہو اور  
قیامت کے دن دردناک عذاب چکھنے کے لیے انہیں تیار رہنا چاہیے۔

عَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ

••• خرچ کیا ہوتا ہے اور اب ان کے سامنے دو ہی راستے ہوتے ہیں، یا تو کم تنخواہ پر کام نہ کریں  
اور جس طرح خالی ہاتھ آئے تھے اسی طرح خالی ہاتھ واپس لوٹ جائیں اور ساری زندگی قرض کے  
بوجھ تلے دبے رہیں یا پھر مجبوراً اسی کم تنخواہ پر ہی کام کریں۔ اور عمومی طور پر لوگ دوسرا راستہ  
ہی اختیار کرتے ہیں لیکن پتھر کی طرح ان سخت دل ظالم مالکان کو مزدوروں پر کوئی ترس نہیں آتا۔  
والی اللہ المشتکی۔ [مترجم]

قَالَ: ((قَالَ اللَّهُ تَعَالَى: ثَلَاثَةٌ أَنَا خَصْمُهُمْ يَوْمَ الْقِيَامَةِ ' رَجُلٌ  
أَعْطِيَ بِي ثُمَّ غَدَرَ ' وَ رَجُلٌ بَاعَ حُرًّا وَ أَكَلَ ثَمَنَهُ ' وَ رَجُلٌ  
اسْتَأْجَرَ أَجِيرًا فَاسْتَوْفَى مِنْهُ وَ لَمْ يُعْطِهِ أَجْرَهُ)) (۱۲۸)

”حضرت ابو ہریرہ رضی اللہ عنہ روایت کرتے ہیں کہ رسول اللہ ﷺ نے فرمایا: اللہ تعالیٰ فرماتے ہیں: قیامت کے دن تین آدمیوں سے میں بذات خود جھگڑا کروں گا۔ (۱۲۹) ایک وہ آدمی جس نے میرے نام پر کسی کو امان دی اور پھر اس سے عہد شکنی کی۔ دوسرا وہ آدمی جس نے کسی آزاد انسان کو بیچ کر اس کی قیمت کھائی۔ اور تیسرا وہ آدمی جس نے کسی مزدور سے پورا کام لیا لیکن اس کو اس کی اجرت نہ دی۔“

## عطیہ دینے میں اولاد کے درمیان نا انصافی

بعض لوگ اپنی اولاد میں سے کسی کو عطیات اور تحائف سے نوازتے اور کسی کو محروم رکھتے ہیں۔ اولاد کے درمیان ایسی نا انصافی حرام ہے۔ ہاں، اگر کوئی شرعی وجہ جواز ہو تو اولاد میں سے کسی ایک کو عطیہ دیا جاسکتا ہے۔ جیسے اولاد میں سے کسی ایک پر کوئی ایسی ضرورت یا مصیبت آن پڑی جو دوسروں پر نہیں آئی، مثلاً وہ بیماری میں مبتلا ہو گیا، یا قرض کے بوجھ تلے دب گیا، یا اسے کوئی ذریعہ معاش نہیں ملتا، یا اس کے بال بچے بہت زیادہ ہیں، یا اس نے اپنے آپ کو حصول علم کے لیے وقف کر رکھا ہے اور اس کا کوئی ذریعہ معاش نہیں، یا مثلاً اس نے مکمل قرآن حکیم حفظ کیا تو والد نے اس کی اس عظیم محنت پر اس کو بطور انعام عطیہ دیا۔ (۱۳۰) تو ان شرعی وجوہات

(۱۲۸) صحیح بخاری۔ دیکھئے فتح الباری، شرح صحیح بخاری ۴/۳ ص ۴۴

(۱۲۹) سنن ابن ماجہ کی حدیث میں یہ الفاظ زیادہ ہیں: ((وَمَنْ كُنْتُ حَصْمًا لِحَصْمَتِهِ)) جس کا

مخالف میں ہو جاؤں اسے میں شکست دے دیتا ہوں۔ (سنن ابن ماجہ، ج ۲ ص ۲۴۲) [مترجم]

(۱۳۰) عمومی طور پر اس سے ملتی جلتی ہر وہ صورت جس میں بیٹا کمانے سے عاجز اور باپ قادر ہو تو باپ

اپنے اس مخصوص بیٹے پر خاص طور سے خرچ کر سکتا ہے۔ (ابن باز)

کی بناء پر اگر والد اپنی اولاد میں سے کسی ایک کو بطور خاص عطیہ دے تو اس میں کوئی حرج نہیں، لیکن ساتھ نیت میں یہ بھی رکھے کہ اگر میری باقی اولاد میں سے بھی کوئی دوسرا اس طرح کا ضرورت مند ہو گا تو میں اس کو بھی اسی طرح عطیہ دوں گا جس طرح میں نے اپنے اس ضرورت مند بیٹے کو دیا ہے۔ اس کی عام دلیل اللہ تعالیٰ کا فرمان ہے :

﴿...اعْدِلُوا هُوَ أَقْرَبُ لِلتَّقْوَىٰ وَاتَّقُوا اللَّهَ ۖ﴾ (المائدة: ۸)

”عدل و انصاف کیا کرو۔ یہی تقویٰ کے زیادہ قریب ہے، اور اللہ تعالیٰ سے ڈرتے رہو۔“

اور خاص دلیل مندرجہ ذیل حدیث ہے:

حضرت نعمان بن بشیر رضی اللہ عنہما فرماتے ہیں کہ میرے باپ بشیر رضی اللہ عنہ مجھے لے کر رسول اللہ ﷺ کی خدمت اقدس میں حاضر ہوئے اور عرض کیا:

إِنِّي نَحَلْتُ ابْنِي هَذَا غُلَامًا

”میں نے اپنے اس بیٹے کو ایک غلام عطیہ کیا ہے۔“

رسول اللہ ﷺ نے پوچھا: ”کیا تم نے اپنے تمام بیٹوں کو اس طرح کا غلام بطور عطیہ دیا ہے؟“

میرے باپ نے کہا: نہیں یا رسول اللہ!

نبی کریم ﷺ نے فرمایا: ”اس غلام کو واپس لوٹالو“۔ (۱۳۱)

ایک حدیث کے الفاظ یہ ہیں کہ رسول اللہ ﷺ نے فرمایا: ﴿فَاتَّقُوا اللَّهَ

وَاعْدِلُوا بَيْنَ أَوْلَادِكُمْ﴾ ”اللہ سے ڈرو اور اپنی اولاد میں انصاف کرو!“

ایک دوسری حدیث کے الفاظ یوں ہیں: فَلَا تُشْهَدُنِي إِذَا فَانِي لِأَشْهَدُ عَلَى

جَوْدٍ ﴿”تب مجھے اس پر گواہ مت بناؤ، کیونکہ میں ظلم پر کسی کا گواہ نہیں بنتا“۔ (۱۳۲)

(۱۳۱) صحیح بخاری۔ دیکھئے فتح الباری ۲/۱۱۵

(۱۳۲) صحیح مسلم ۳/۱۳۳

چنانچہ حضرت بشیر رضی اللہ عنہ گھر واپس لوٹے اور اپنا عطیہ بیٹے سے واپس لے لیا۔ (۱۳۳)  
 بعض خاندانوں اور کنبوں کے حالات کا جائزہ لینے سے پتہ چلتا ہے کہ کچھ آباء و  
 اجداد عطیہ وغیرہ دینے میں اپنی اولاد میں سے ایک کو دوسرے پر ترجیح دیتے ہیں اور  
 اللہ سے نہیں ڈرتے اور اس طرح وہ اپنی اولاد کے مابین دشمنی اور بغض کا بیج بوتے  
 اور ایک دوسرے کے خلاف ان کے سینوں میں غصے کی آگ بھڑکاتے ہیں۔ مثلاً کسی  
 بیٹے کو محض اس لیے عطیہ سے نوازا کہ وہ شکل و صورت میں اپنے چچوں پر گیا ہے اور  
 کسی کو محض اس لیے محروم رکھا کہ وہ اپنے ماموؤں کے مشابہ ہے، یا مثلاً کسی کی دو  
 بیویاں ہوں، ایک بیوی کی اولاد کو تو بہت کچھ نوازا اور دوسری بیوی کی اولاد کو محروم  
 رکھا، یا ایک بیوی کی اولاد کو تو بڑے اعلیٰ درجے کے پیشکش سکولوں میں داخل کروایا  
 اور دوسری بیوی کی اولاد سے اس کے برعکس سلوک کیا۔

اولاد میں اس ناانصافی کا بھیانک انجام باپ کو اپنی آنکھوں سے دیکھنا پڑے گا،  
 کیونکہ باپ کی نظروں سے گرا ہوا شفقتِ پدری سے محروم بچہ عموماً مستقبل میں  
 اپنے باپ کا فرماں بردار نہیں ہوتا۔ عہدِ نبوی میں جس آدمی نے عطیہ دیتے وقت  
 اپنی اولاد میں سے ایک کو دوسرے پر ترجیح دی تھی نبی کریم صلی اللہ علیہ وسلم نے اسے فرمایا:

((أَلَيْسَ يَسُرُّكَ أَنْ يَكُونُوا إِلَيْكَ فِي الْبِرِّ سَوَاءً)) (۱۳۴)

”کیا تجھے یہ پسند نہیں کہ تیری فرماں برداری کرنے میں تیرے تمام بیٹے برابر  
 کے شریک ہوں؟“

بغیر ضرورت لوگوں کے سامنے ہاتھ پھیلا کر گداگری کرنا

حضرت سہل بن حنظلہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا:  
 ((مَنْ سَأَلَ وَعِنْدَهُ مَا يُغْنِيهِ فَإِنَّمَا يَسْتَكْبِرُ مِنْ جَمْرٍ جَهَنَّمَ، قَالُوا:



وَمَا الْغِنَى الَّذِي لَا يُنْبَغِي مَعَهُ الْمَسْأَلَةُ؟ قَالَ: قَدَرُ مَا يُعَدِّيهِ وَ  
يُعَشِّيهِ)) (۱۳۵)

”جس شخص نے بے نیاز ہونے کے باوجود گداگر بن کر کسی کے سامنے دست سوال دراز کیا وہ جہنم کے انگارے جمع کرتا ہے۔“ صحابہ کرام نے عرض کیا: اے اللہ کے رسول! اس بے نیازی کی حد کیا ہے کہ جس کے ہوتے ہوئے سوال کرنا منع ہے؟ نبی کریم ﷺ نے فرمایا: ”جس کے پاس دوپہرا اور شام کا کھانا موجود ہو وہ غنی ہے۔“

حضرت عبد اللہ بن مسعود رضی اللہ عنہ بیان کرتے ہیں کہ رسول اللہ ﷺ نے فرمایا:  
(مَنْ سَأَلَ وَلَهُ مَا يُغْنِيهِ جَاءَتْ يَوْمَ الْقِيَامَةِ خَدُوشًا أَوْ كَدُوشًا  
فِي وَجْهِهِ)) (۱۳۶)

”جو غنی ہوتے ہوئے بھی لوگوں سے بھیک مانگے وہ بھیک قیامت کے دن اس کے چہرے پر زخم بن کر ظاہر ہوگی۔“

بعض گداگر مسجدوں میں لوگوں کے سامنے کھڑے ہو کر اپنی شکایات سناتے اور نمازیوں کے ذکاؤ کار کا موقع خراب کرتے ہیں اور بعض جھوٹے کاغذات بنا کر من گھڑت قصے بنا کر جھوٹ بولتے ہیں، جبکہ بعض پیشہ ور سوا لی تو اپنے خاندان کے افراد کو مختلف مسجدیں تقسیم کر دیتے ہیں کہ فلاں نے فلاں مسجد میں بھیک مانگنی ہے تو فلاں نے فلاں مسجد میں۔ اور اس طرح وہ مختلف مسجدوں میں منتقل ہوتے رہتے ہیں اور بعد میں سب کو اکٹھا کر کے حساب کرتے ہیں کہ آج کتنا منافع ہوا! حالانکہ وہ

(۱۳۵) سنن ابی داؤد ۲۸۱/۳ - صحیح الجامع الصغیر للالبانی ۱ - ح ۶۲۸۰

(۱۳۶) مسند احمد ۱/۳۸۸ - صحیح الجامع الصغیر للالبانی ۱ - ح ۶۲۵۵

صحیح مسلم میں حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: ((مَنْ سَأَلَ النَّاسَ أَمْوَالَهُمْ تَكَثَّرَ إِفْنَانًا مَسْأَلًا حَمْرًا فَلَيْسَتْ قَبِيلٌ أَوْ لَيْسَتْ كَنْزِينَ)) ”جس نے اپنی دولت بڑھانے کی غرض سے لوگوں سے بھیک مانگی وہ جہنم کے انگارے اکٹھے کر رہا ہے۔ اب اس کی مرضی ہے چاہے زیادہ لے یا تھوڑے۔“ [ابن باز]

اس قدر غنی ہوتے ہیں کہ ماسوائے اللہ کے اور کوئی نہیں جانتا۔ اور جب وہ مرتے ہیں تب ان کی جائیداد اور مال لوگوں کے سامنے ظاہر ہوتے ہیں۔ اس کے برعکس کچھ لوگ ایسے حقیقی محتاج اور فقیر بھی ہیں کہ وہ شرم اور عفت کے مارے لوگوں کے سامنے ہاتھ نہیں پھیلاتے اور نہ ہی اصرار کے ساتھ لوگوں سے بھیک مانگتے ہیں، اور ان کی اس ظاہری بے نیازی کو دیکھ کر ان کی اصل حقیقت حال سے ناواقف انسان یہ سمجھتا ہے کہ وہ غنی ہیں اور تبھی ان پر صدقہ خیرات کرنے کی طرف کسی کا دھیان نہیں جاتا۔

## واپس نہ کرنے کی نیت سے قرض لینا

حقوق العباد اللہ تعالیٰ کے ہاں بہت اہمیت رکھتے ہیں۔ حقوق اللہ سے تو بندہ تو بہ کے ذریعے بری ہو سکتا ہے لیکن حقوق العباد کی ادائیگی سے اُس وقت تک چھٹکارا ممکن نہیں جب تک قیامت کا وہ دن نہیں آ جاتا کہ جس دن درہم و دینار کام نہیں آئیں گے، بلکہ نیکیوں یا گناہوں کے ساتھ فیصلے ہوں گے۔ اللہ تعالیٰ کا ارشاد ہے:

﴿إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا...﴾

(النساء: ۵۸)

”اللہ تعالیٰ تمہیں تاکید کرتا ہے کہ امانت والوں کی امانتیں انہیں واپس لوٹا دو۔“

قرض لینے میں تساہل برتنا ہمارے معاشرے میں عام سی بات ہو گئی ہے۔ قرض لینے والے بعض لوگ اس لیے قرض نہیں لیتے کہ وہ سخت ضرورت مند ہیں بلکہ محض اپنی مادی عیش پرستی کو وسعت دینے اور دوسروں کی اندھی تقلید کرتے ہوئے نئی گاڑی، گھر، کانا سامان وغیرہ خریدنے کے لیے قرض کا بوجھ اٹھاتے ہیں۔ اور اکثر حالات میں ایسے لوگ قسطوں پر چیزیں خریدنے کی وجہ سے قسطوں کے چکر میں پھنسے رہتے ہیں، جبکہ قسطوں والی خرید و فروخت کی بہت سی شکلیں شبہ یا حرام سے خالی

محکم دلائل سے مزین متنوع و منفرد موضوعات پر مشتمل مفت آن لائن مکتبہ

نہیں۔ بغیر شدید ضرورت کے قرض لینے میں جلد بازی کا نتیجہ بعد میں ادا ایگی قرض میں ٹال مٹول یا دوسروں کے اموال ضائع کرنے کی صورت میں ظاہر ہوتا ہے۔ قرض لے کر واپس نہ کرنے کے بڑے انجام سے ڈراتے ہوئے نبی کریم ﷺ نے فرمایا:

((مَنْ أَخَذَ أَمْوَالَ النَّاسِ يُرِيدُ أَدَانَهَا أَدَى اللَّهِ عَنْهُ، وَ مَنْ أَخَذَ يُرِيدُ اتِّلَافَهَا اتَّلَفَهُ اللَّهُ)) (۱۳۷)

”جس نے لوگوں سے اس نیت سے (قرض وغیرہ کی صورت میں) مال لیا کہ بعد میں ادا کروں گا تو اللہ تعالیٰ بھی اس کی طرف سے ادا کر دیتے ہیں (یعنی قرض کی ادا ایگی میں اس کی مدد کرتے ہیں) اور جس نے ضائع اور ہڑپ کر جانے کی نیت سے لوگوں کا مال لیا تو اللہ تعالیٰ بھی اسے ضائع کر دیتے ہیں۔“

ادا ایگی قرض میں تساہل برتنا بہت عام ہو چکا ہے اور لوگوں کی نگاہ میں یہ بہت معمولی سی بات ہے، حالانکہ قرض کا معاملہ اللہ تعالیٰ کے ہاں بہت اہمیت کا حامل ہے۔ حتیٰ کہ شہید بھی بہت سی خوبیوں اور بزرگیوں اور بلند مرتبے پر فائز ہونے کے باوجود قرض کی عدم ادا ایگی کے بڑے انجام سے محفوظ نہیں رہ سکتا۔ اس کی دلیل نبی کریم ﷺ کا یہ فرمان ہے:

((سُبْحَانَ اللَّهِ مَاذَا أَنْزَلَ اللَّهُ مِنَ التَّشْدِيدِ فِي الدِّينِ، وَالَّذِي نَفْسِي بِيَدِهِ لَوْ أَنَّ رَجُلًا قُتِلَ فِي سَبِيلِ اللَّهِ، ثُمَّ أُحْيِيَ ثُمَّ قُتِلَ، ثُمَّ أُحْيِيَ ثُمَّ قُتِلَ، وَ عَلَيْهِ دَيْنٌ مَا دَخَلَ الْجَنَّةَ حَتَّى يُقْضَى عَنْهُ دَيْنُهُ)) (۱۳۸)

”سبحان اللہ! قرض کے معاملے میں اللہ تعالیٰ نے کس قدر زیادہ سختی نازل فرمائی ہے! مجھے اُس ذات کی قسم جس کے ہاتھ میں میری جان ہے، اگر کوئی

(۱۳۷) صحیح بخاری، فتح الباری ۵/۵۳

(۱۳۸) سنن النسائي ۴/۳۱۳ - صحيح الجامع الصغير للالذاني - ح ۲۵۹۳

آدمی اللہ کے راستے میں شہید کر دیا جائے، پھر دوبارہ زندہ کر دیا جائے، پھر شہید ہو جائے، پھر زندہ کیا جائے، پھر شہید ہو جائے (تین مرتبہ شہادت کا مرتبہ پانے کے باوجود) اگر وہ مقروض ہو تو جب تک اس کا قرض ادا نہ کیا جائے وہ جنت میں داخل نہ ہو گا۔“

یہ حدیث سننے کے بعد بھی قرض کی ادائیگی میں تساہل برتنے والے کیا اپنی جمالت سے باز آئیں گے یا نہیں؟

## حرام کھانا

جب دل سے خوفِ الہی ختم ہو جائے تو پھر انسان کو کوئی پرواہ نہیں ہوتی کہ دولت کہاں سے کماتا اور کہاں پر خرچ کرتا ہے، بلکہ اس کا مقصد تو کسی بھی طریقے سے اپنے سرمایہ اور بینک بیلنس کو بڑھانا ہوتا ہے، چاہے چوری، ڈکیتی، رشوت، جھوٹ، حرام کاروبار، سودی لین دین، یتیم کا مال کھا کر، نجومی گری کا پیشہ اپنا کر، گانے والا گویا بن کر، عصمت فروشی کے ذریعے، مسلمانوں کے بیت المال اور عام ممتلكات پر دست درازی کر کے، لوگوں کے پیچھے پڑ کر ان کا مال چھین کر اور بغیر ضرورت کسی کے سامنے دست سوال دراز کر کے ہی کیوں نہ ہو۔ اور پھر وہ مذکورہ بالا حرام طریقوں سے دولت کما کر بڑے اطمینان سے کھاتا پیتا، پہنتا، سوار ہوتا، گھر بناتا، یا کرائے کا گھر لے کر اسے ہر قسم کے دنیاوی ساز و سامان سے آراستہ و پیراستہ کرتا اور اپنے پیٹ کو جہنم کی آگ سے بھرتا ہے۔ نبی کریم ﷺ نے فرمایا:

((كُلُّ لَحْمٍ نَبَتْ مِنْ سُحْبٍ فَالْتَأَزْ أَوْلَىٰ بِهِ)) (۱۳۹)

”ہر وہ گوشت (جسم) جس کی پرورش حرام سے ہوئی، جہنم کی آگ کے لیے زیادہ مناسب اور قریب ہے۔“

قیامت کے دن پوچھ گچھ ہوگی کہ مال کہاں سے کمایا اور کہاں پر خرچ کیا؟ حرام

کھانے والوں کی وہاں پر صحیح تباہی اور بربادی ہوگی۔ لہذا اب بھی اگر کسی شخص کے پاس حرام کامال باقی ہو تو اسے جلد از جلد اس سے چھٹکارا حاصل کر لینا چاہیے، اگر کسی کا حق غصب کیا ہو تو فوراً اس کا حق واپس لوٹا دینا چاہیے اور اس سے معافی مانگنی چاہیے اس قیامت کے آنے سے پہلے کہ جس دن ظالموں اور مظلوموں کے درمیان درہم و دینار کے ذریعے فیصلے نہیں ہوں گے، بلکہ نیکیوں اور برائیوں کا تبادلہ ہوگا۔

## شراب پینا

ارشاد الہی ہے:

﴿يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ  
رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ﴾

(المائدة: ۹۰)

”اے ایمان والو! بات یہی ہے کہ شراب اور جو اور بت وغیرہ اور قرعدے تیر، یہ سب گندی باتیں، شیطانی کام ہیں، ان سے بالکل الگ تھلگ رہو تاکہ تم کامیاب ہو سکو۔“

شراب سے الگ رہنے کا یہ حکم شراب کے حرام ہونے کی سب سے قوی دلیل ہے۔ مزید برآں شراب کا حکم کافروں کے جھوٹے معبود بتوں اور مجسموں کے ساتھ بیان کر کے اس کی قباحت کو مزید واضح کر دیا گیا ہے، لہذا اب ان لوگوں کے پاس کوئی دلیل باقی نہیں رہ جاتی جو یہ کہتے ہیں کہ اللہ تعالیٰ نے یہ نہیں فرمایا کہ شراب حرام ہے، بلکہ یہ فرمایا کہ شراب سے بچو۔ شراب کی عدم حرمت کو ثابت کرنے کے لیے ان کا یہ قول کوئی معنی نہیں رکھتا۔

شراب پینے والے کے متعلق حدیث نبوی میں بہت سخت وعید آئی ہے۔

حضرت جابر رضی اللہ عنہ بیان کرتے ہیں کہ رسول اللہ ﷺ نے فرمایا:

«إِنَّ عَلَى اللَّهِ عَزَّ وَجَلَّ عَهْدًا لِمَنْ يَشْرَبُ الْمُسْكِرَ أَنْ يُسْقِيَهُ

مِنْ طِينَةِ الْخَبَالِ)) قَالُوا: يَا رَسُولَ اللَّهِ وَمَا طِينَةُ الْخَبَالِ؟ قَالَ:  
 ((عِزُّ أَهْلِ النَّارِ أَوْ عُصَاةُ أَهْلِ النَّارِ)) (۱۳۰)

”اللہ تعالیٰ نے اپنے ذمے یہ عہد لے رکھا ہے کہ جس نے کوئی نشہ آور چیز  
 نوش کی اسے طینۃ الخبال پلائیں گے!“ صحابہ کرام نے عرض کیا: اے اللہ  
 کے رسول! طینۃ الخبال کیا ہے؟ نبی کریم ﷺ نے فرمایا: ”طینۃ الخبال  
 جہنمیوں کا پسینہ یا ان کے جسم سے خارج ہونے والا فاسد مواد (خون، پیپ  
 وغیرہ) ہے۔“

حضرت عبد اللہ بن عباس رضی اللہ عنہما بیان کرتے ہیں کہ رسول اللہ ﷺ نے فرمایا:

((مَنْ مَاتَ مُدْمِنٌ خَمْرٍ لَقِيَ اللَّهَ وَهُوَ كَعَابِدٍ وَثَنٍ)) (۱۳۱)

”مسلل شراب پینے والا شراب کا عادی مر گیا تو وہ اللہ تعالیٰ سے اس طرح  
 ملاقات کرے گا جیسے وہ بتوں کا پجاری ہو۔“ (یعنی شراب کا عادی اور بتوں  
 کا پجاری گناہ میں ایک برابر ہیں)۔

موجودہ دور میں شراب اور نشہ آور چیزوں کی بے شمار نئی نئی اقسام ایجاد ہو گئی  
 ہیں جنہیں متعدد عربی اور عجمی ناموں سے پکارا جانے لگا ہے۔ مثلاً بیرے (Beer)،  
 جِعة (Heer) الکحل (Alcohol)، عرق (Arrack)، فودکا (Vodka)،  
 شمپانیا (Champagne) وغیرہ۔

اس طرح اس امت میں لوگوں کی وہ قسم ظاہر ہو چکی ہے جن کے متعلق رسول  
 اللہ ﷺ نے پیشین گوئی فرمائی تھی:

((لَيَسْتَرْبَنَ نَاسٌ مِنْ أُمَّتِي الْخَمْرَ وَيُسَمُّونَهَا بِغَيْرِ اسْمِهَا)) (۱۳۲)

”میری امت کے کچھ لوگ شراب کا نام تبدیل کر کے اسے پی کر رہیں گے۔“

(۱۳۰) صحیح مسلم ۳/۱۵۸۴

(۱۳۱) طبرانی ۱۴/۳۵ - صحیح الجامع الصغیر للالبانی ج ۲۵۵

(۱۳۲) مسند احمد ۵/۳۲۲ - صحیح الجامع الصغیر ج ۵۳۳

جس طرح کہ بعض لوگ حقائق پر پردہ ڈالتے اور دھوکہ بازی سے کام لیتے ہوئے شراب کو روح افزا کہتے ہیں۔ فرمانِ الہی ہے:

﴿يُخَدِعُونَ اللَّهَ وَالَّذِينَ آمَنُوا وَمَا يَخْدَعُونَ إِلَّا أَنفُسَهُمْ وَمَا يَشْعُرُونَ﴾ (البقرة: ۹)

”وہ (بزعیم خود) اللہ تعالیٰ کو اور ایمان والوں کو دھوکا دیتے ہیں، لیکن دراصل وہ خود اپنے آپ کو دھوکہ دے رہے ہیں، مگر وہ شعور نہیں رکھتے۔“

اس ضمن میں شریعت نے ایک عظیم ترین، قطعی اور فیصلہ کن قاعدہ مقرر کر دیا ہے جس نے دین کے ساتھ کھیل تماشہ کرنے والوں کا راستہ بند کر دیا ہے۔ اور وہ قاعدہ نبی کریم ﷺ کا یہ فرمان ہے:

﴿كُلُّ مُسْكِرٍ حَرَامٌ وَكُلُّ مُسْكِرٍ حَرَامٌ﴾ (۱۳۳)

”ہر نشہ آور چیز شراب کے حکم میں ہے، اور ہر نشہ آور چیز حرام ہے۔“

چنانچہ ہر وہ چیز جو عقل میں خرابی یا نشہ پیدا کرے، تھوڑی ہو یا زیادہ، بہر صورت حرام ہے۔ (۱۳۳) نام چاہے کتنے ہی متعدد اور مختلف ہوں لیکن درحقیقت وہ ایک ہی چیز ہے اور اس کا حکم بھی معروف ہے کہ ہر نشہ آور چیز حرام ہے۔ اور آخر میں شراب پینے والوں کے لیے نبی کریم صلی اللہ علیہ وسلم کی یہ وغید درج کی جاتی ہے۔ ارشادِ نبوی ﷺ ہے:

﴿مَنْ شَرِبَ الْخَمْرَ وَ سَكَرَ لَمْ تُقْبَلْ لَهُ صَلَاةٌ أَرْبَعِينَ صَبَاحًا  
وَإِنْ مَاتَ دَخَلَ النَّارَ، فَإِنْ تَابَ تَابَ اللَّهُ عَلَيْهِ، وَإِنْ عَادَ

(۱۳۳) صحیح مسلم ۱/۳۵۸

(۱۳۳) اسی معنی میں یہ حدیث ہے: ﴿مَا سَكَرَ كَثِيرًا فَقَلِيلُهُ حَرَامٌ﴾ یعنی جس چیز کی زیادہ مقدار نشہ کا سبب بنے اس کی تھوڑی مقدار بھی حرام ہے۔ (ابوداؤد ج ۳/۶۸۱) نیز دیکھئے صحیح سنن ابی

ابو داؤد، ابانی ج ۳/۳۱۸

فَشَرِبَ فَسَكَرَ لَمْ تُقْبَلْ لَهُ صَلَاةٌ اَرْبَعِينَ صَبَاحًا، فَاِنْ مَاتَ  
 دَخَلَ النَّارَ، فَاِنْ تَابَ تَابَ اللّٰهُ عَلَيْهِ، وَاِنْ عَادَ فَشَرِبَ فَسَكَرَ،  
 لَمْ تُقْبَلْ لَهُ صَلَاةٌ اَرْبَعِينَ صَبَاحًا، فَاِنْ مَاتَ دَخَلَ النَّارَ، فَاِنْ  
 تَابَ تَابَ اللّٰهُ عَلَيْهِ، وَاِنْ عَادَ كَانَ حَقًّا عَلٰى اللّٰهِ اَنْ يُسْقِيَهُ مِنْ  
 رِذْعَةِ الْخَبَالِ يَوْمَ الْقِيَامَةِ)) قَالُوا: يَا رَسُوْلَ اللّٰهِ وَ مَا رِذْعَةُ  
 الْخَبَالِ؟ قَالَ: ((عَصَاةُ اَهْلِ النَّارِ)) (۱۳۵)

”جس نے شراب پی اور نشہ کیا اس کی چالیس روز کی نماز قبول نہیں ہوتی،  
 اگر مر گیا تو جہنم میں داخل ہو گا، اور اگر (مرنے سے پہلے) سچی توبہ کر لی تو اللہ  
 تعالیٰ اس کی توبہ قبول فرمائیں گے، اور اگر اس نے دوبارہ شراب پی اور نشہ  
 کیا اس کی چالیس روز کی نماز قبول نہیں، اگر مر گیا تو جہنم میں داخل ہو گا،  
 اور اگر توبہ کر لی تو اللہ تعالیٰ اس کی توبہ قبول فرمائیں گے، اگر اس نے تیسری  
 مرتبہ پھر شراب پی اور نشہ کیا تو اس کی چالیس روزہ نماز قبول نہیں، اگر مر گیا  
 تو جہنم میں داخل ہو گا اور اگر اس نے توبہ کر لی تو اللہ تعالیٰ بھی اس کی توبہ  
 قبول فرمائیں گے، اور اگر اس نے چوتھی مرتبہ شراب پی تو اللہ تعالیٰ کے  
 ذمے یہ برحق وعدہ ہے کہ اسے رِذْعَةُ الْخَبَالِ سے پلائیں گے!“ صحابہ  
 کرام نے عرض کیا: اے اللہ کے رسول! رِذْعَةُ الْخَبَالِ کیا چیز ہے؟ رسول  
 اللہ ﷺ نے فرمایا: ”وہ جہنمیوں کے جسم سے خارج ہونے والا گندہ مواد  
 (پیسینہ، خون، پیپ وغیرہ) ہے۔“

اگر کبھی کبھار ہلکا نشہ کرنے والوں کی یہ سزا بیان کی گئی ہے تو ثقیل نشہ کے عادی  
 (بھنگ، چرس، افیون، ہیروئن، کوکین، نشہ آور انجکشن) یا اس سے بھی سخت نشہ آور  
 ادویات مسلسل استعمال کرنے والوں کا کیسب ترین انجام ہو گا؟ اور اللہ تعالیٰ انہیں کس  
 قدر شدید ترین سزاؤں سے نوازیں گے؟ ہر عقل مند آدمی بخوبی یہ بات سوچ سکتا ہے!



## سونے اور چاندی کا استعمال

گھریلو استعمال کی چیزیں فروخت کرنے والی دکانوں میں سے شاید ہی کوئی دکان آج سونے چاندی کے برتنوں سے خالی نظر آئے، یا سونے چاندی کے پانی سے پالش کیے ہوئے برتن ملیں گے۔ اسی طرح امیروں کے گھروں اور متعدد ہوٹلوں میں بھی اسی قسم کے برتن دیکھنے میں آئیں گے، بلکہ اب تو مختلف تقریبات میں لوگ سونے چاندی کے برتن ایک دوسرے کو بطور قیمتی تحائف پیش کرتے ہیں۔ اور کچھ لوگ اپنے گھروں میں تو سونے چاندی کے برتن نہیں رکھتے لیکن دوسروں کے ہاں جا کر یا شادی بیاہ کی تقریبات میں ان برتنوں کا آزادانہ استعمال کرتے ہیں۔ اسلامی شریعت کی نگاہ میں یہ سب حرام ہے اور ان برتنوں کے استعمال کے متعلق نبی کریم ﷺ نے بہت سخت وعید سنائی ہے۔ حضرت اُم سلمہ رضی اللہ عنہا بیان کرتی ہیں کہ رسول اللہ صلی اللہ علیہ وسلم نے فرمایا:

((إِنَّ الذَّيْئَ يَأْكُلُ أَوْ يَشْرَبُ فِي آيَةِ الْفِصَّةِ وَالذَّهَبِ إِنَّمَا

يُجْزُ جُزْفِي بَطْنِهِ نَارَ جَهَنَّمَ)) (۱۳۶)

”جو شخص سونے اور چاندی کے برتنوں میں کھاتا پیتا ہے درحقیقت وہ اپنے

پیٹ میں جہنم کی آگ غٹ غٹ کر کے بھرتا ہے۔“

حرمیت کا یہ حکم برتنوں اور کھانے میں استعمال ہونے والے تمام قسم کے چمچوں، چھریوں، کانٹوں، ڈشوں، پلیٹوں اور شادی بیاہوں میں پیش کیے جانے والے سونے چاندی کے مٹھائی ڈبوں سب کو شامل ہے۔

بعض لوگ کہتے ہیں کہ ہم سونے چاندی کے برتن استعمال تو نہیں کرتے مگر محض ڈیکوریشن کے لیے شیشے کی الماریوں اور شوکیس میں سجا کر رکھتے ہیں، لیکن حرام

کے مکمل سدِّ باب کے لیے اور بطور پیشگی احتیاط یہ بھی جائز نہیں۔ (۱۳۷)

## جھوٹی گواہی

اللہ تعالیٰ نے فرمایا:

﴿... فَأَجْتَنِبُوا الرِّجْسَ مِنَ الْأَوْثَانِ وَاجْتَنِبُوا قَوْلَ الزُّورِ﴾

حُفَاءَ لِلَّهِ غَيْرَ مُشْرِكِينَ بِهِ ۗ ﴿ (الحج: ۳۰-۳۱)

”بتوں کی گندگی سے بچو اور جھوٹی بات سے بھی پرہیز کرو۔ ایک طرفہ ہو کر خالص اللہ کے بندے بنو، اس کے ساتھ کسی کو شریک نہ بناؤ۔“

حضرت عبدالرحمن بن ابی بکرؓ اپنے والد صاحب سے بیان کرتے ہیں کہ ایک مرتبہ ہم رسول اللہ ﷺ کی مجلس میں بیٹھے تھے، آپ ﷺ نے اپنے صحابہ سے تین مرتبہ فرمایا: ((أَلَا أُتَيْتُكُمْ بِأَكْبَرِ الْكِبَائِرِ؟)) ”کیا میں تمہیں کبیرہ گناہوں میں سے بھی سب سے بڑے گناہوں کے متعلق نہ بتلاؤں؟“ پھر خود ہی فرمایا:

((أَلَا شَرَّكَ بِاللَّهِ وَ عَفْوُكَ الْوَالِدِينَ)) وَ جَلَسَ وَ كَانَ مَتَّكِنًا  
فَقَالَ: ((أَلَا وَقَوْلِ الزُّورِ)) قَالَ: فَمَا زَالَ يُكْرِمُهَا حَتَّى قُلْنَا: لَيْتَهُ  
سَكَتَ (۱۳۷)

”(سب سے بڑے کبیرہ گناہ یہ ہیں: اللہ تعالیٰ کے ساتھ شرک کرنا، والدین کی نافرمانی کرنا۔ رسول اللہ ﷺ ٹیک لگائے ہوئے تھے، سیدھے ہو کر بیٹھ گئے اور فرمایا: ”خبردار! اور جھوٹی بات کہنا:“ پھر آپ ﷺ نے اسی جملے کو بار بار دہرایا حتیٰ کہ ہم تمنا کرنے لگے کہ اے کاش آپ ﷺ خاموش ہو جائیں!“

چونکہ جھوٹی گواہی دینے میں لوگ بہت بے احتیاطی برتتے ہیں، اور جھوٹی

(۱۳۷) اس مسئلہ میں شیخ عبدالعزیز بن باز حفظہ اللہ نے مجھے بالمشافہ مستفید فرمایا۔ (مؤلف)

(۱۳۷) صحیح بخاری۔ دیکھئے فتح الباری ۲۶۱/۵

گواہی پر آمادہ کرنے والے اسباب دشمنی، حسد وغیرہ کا کثرت سے ہونا، جھوٹی گواہی کی بنیاد پر بہت سی خرابیوں کا وجود میں آنا، جھوٹی گواہی کی وجہ سے کتنے لوگوں کے حقوق ضائع ہو جانا اور کتنے ہی معصوم بے گناہ لوگوں پر ظلم ہونا، جھوٹی گواہی کی بنیاد پر بعض لوگوں کا کتنی وہ چیزیں حاصل کر لینا جن کے وہ مستحق نہ تھے یا ان کے ساتھ وہ نسب نامہ انتہی کر دیا جانا جو ان کا حقیقی نسب نامہ نہ تھا، یہ چند ایک اسباب ہیں جن کی وجہ سے نبی کریم ﷺ نے جھوٹی گواہی کے بڑے انجام سے ڈراتے ہوئے اس جملے کو بار بار دہرایا۔

جھوٹی گواہی میں تساہل برتنے کی ایک صورت یہ بھی ہے کہ عدالت میں اگر کسی شخص کو گواہی کی ضرورت پڑ جائے تو وہ عدالت کے احاطے میں موجود کسی بھی ناواقف شخص سے مل کر کہتا ہے تم میرے حق میں گواہی دو میں تمہارے حق میں گواہی دوں گا۔ چنانچہ وہ اس کے حق میں زمین یا گھر کی ملکیت یا تنازع میں اس کے بے گناہ ہونے کی گواہی دے دیتا ہے، حالانکہ اس گواہی کے لیے ضروری تھا کہ وہ کیس کی اصل حقیقت حال سے واقف ہو تایا جائے و توعدہ کا یعنی شاہد ہوتا، لیکن جس کے حق میں وہ گواہی دے رہا ہے اس سے تو اس کی پہلی ملاقات ہی عدالت کے دروازے پر ہوئی ہے، وہ اس کو جانتا تک نہیں۔ ایسی گواہی سراسر جھوٹ اور بہتان ہے۔ گواہی اس طرح ہونی چاہیے جس طرح کہ قرآن میں بیان کیا گیا ہے:

﴿وَمَا شَهِدْنَا إِلَّا بِمَا عَلَّمْنَا...﴾ (یوسف: ۸۱)

”ہم نے وہی گواہی دی تھی جو ہم اچھی طرح جانتے تھے....“

## گانے بجانے کے آلات اور موسیقی سننا

ارشادِ الہی ہے:

﴿وَمِنَ النَّاسِ مَن يَشْتَرِي لَهْوَ الْحَدِيثِ لِيُضِلَّ عَن سَبِيلِ اللَّهِ...﴾

(لقمان: ۶)

”اور بعض لوگ ایسے بھی ہیں جو فضول باتوں کو خریدتے ہیں (۱۳۸) تاکہ لوگوں کو اللہ کے راستے سے ہٹائیں۔“

حضرت عبد اللہ بن مسعود رضی اللہ عنہما کی قسم کھا کر فرماتے تھے کہ اس آیت سے مراد گانے سننا اور گانا ہے۔ (۱۳۹)

حضرت ابو عامر اور ابو مالک اشعری رضی اللہ عنہما بیان کرتے ہیں کہ رسول اللہ ﷺ نے ارشاد فرمایا:

((لَيَكُونَنَّ مِنْ أُمَّتِي أَقْوَامٌ يَسْتَحِلُّونَ الْحِرَّ وَالْحَرِيرَ وَالْخَمْرَ وَالْمَعَازِفَ...)) (۱۵۰)

”میری امت میں کچھ ایسے لوگ پیدا ہوں گے جو زنا، ریشم، شراب اور گانے بجانے کے آلات کو جائز کر لیں گے...“

(۱۳۸) فضول باتیں خریدنے سے مراد یہ ہے کہ آلات طرب شوق سے اپنے گھروں میں لاتے اور پھر ان سے لذت اندوز ہوتے ہیں۔ ”المواجدیث“ سے مراد گانا بجانا، اس کا ساز و سامان اور آلات موسیقی اور ہر وہ چیز ہے جو انسان کو خیر اور معروف سے غافل کر دے، اس میں قصے کہانیاں، ڈرامے، ناول، افسانے، اور جنسی اور سنسنی خیز لٹریچر، رسالے اور بے حیائی کے پرچارک اخبارات سب ہی آجاتے ہیں اور جدید ترین ایجادات ریڈیو، ٹی وی، وی سی آر، ویڈیو فلمیں وغیرہ بھی۔ عمد رسالت میں بعض لوگوں نے گانے بجانے والی لوندیاں بھی اسی مقصد کے لیے خرید رکھی تھیں تاکہ وہ لوگوں کو دل گانے سنا کر بھلائی رہیں تاکہ قرآن اور اسلام سے وہ دور رہیں۔ اس اعتبار سے اس میں گلو کارائیں بھی آ جاتی ہیں جو آج کل فن کار، فلمی ستارہ، ثقافتی سفیر اور پتہ نہیں کیسے کیسے مہذب، خوشنما اور دل فریب ناموں سے پکاری جاتی ہیں۔ (تفسیر احسن البیان، حافظ صلاح الدین یوسف) [انتخاب مترجم]

(۱۳۹) تفسیر ابن کثیر ۶/۳۳۳

(۱۵۰) صحیح بخاری، ج ۵۵۹۰، دیکھئے فتح الباری ۱۰/۵۱

حضرت انس رضی اللہ عنہ کی بیان کردہ حدیث میں ہے کہ رسول اللہ ﷺ نے فرمایا:

((لَيَكُونَنَّ فِي هَذِهِ الْأُمَّةِ خَسْفٌ وَقَذْفٌ وَمَسْخٌ وَذَلِكُ إِذَا شَرِبُوا الخُمُورَ وَاتَّخَذُوا الْقَيْنَاتِ وَصَرَبُوا بِالْمَعَازِفِ)) (۱۵۱)

”اس امت میں مندرجہ ذیل عذاب آئیں گے: زمین میں دھنس جانا، پتھروں کی بارش، اور شکل و صورت کا بدل جانا، اور یہ عذاب تب آئیں گے جب لوگ شراب پیئیں گے، گانے والی لونڈیاں اختیار کریں گے اور آلات موسیقی بجائیں گے۔“

نبی کریم ﷺ نے ڈھول بجانے سے منع فرمایا ہے اور بانسری بین وغیرہ کے متعلق فرمایا کہ وہ فاجرانہ اور احمقانہ آواز ہے۔ گزشتہ علماء سلف امام احمد بن حنبل وغیرہ نے اس بات کی وضاحت کی ہے کہ گانے بجانے اور موسیقی کے آلات مثلاً سارنگی، طنبورہ (Mandolin Lute)، بانسری، جانجھ، باجا وغیرہ حرام ہیں۔

اور جس حدیث میں نبی کریم ﷺ نے گانے بجانے کے آلات سے روکا ہے بلاشبہ وہ حدیث اپنے عموم کے اعتبار سے موسیقی کے جدید آلات مثلاً سارنگی، تاروں والا باجا (Zither)، اورج، پیانو (Piano) اور گٹار (Guitar) وغیرہ کو بھی شامل ہے۔ بلکہ گانے بجانے کے پرانے آلات کی نسبت موسیقی کے جدید آلات انسان کو مست اور مدہوش کرنے میں زیادہ مؤثر کردار ادا کرتے ہیں۔ اور موسیقی کا نشہ شراب کے نشے سے بھی زیادہ قوی ہے اور یہ بات بعض اہل علم ابن قیم وغیرہ نے ذکر کی ہے۔

اگر موسیقی کے ساتھ گانا بھی شامل ہو، مثلاً گانے والی فنکارہ عورتوں کی پرفتنہ آوازیں انسانوں کو مست کر رہی ہوں تب تو حرمت اور بھی زیادہ شدید اور گناہ

(۱۵۱) سلسلۃ الاحادیث الصحیحہ، ح ۲۲۰۳۔ امام البانی نے اسے ابن ابی الدنیا کی کتاب ”ذم الملاحی“ کی طرف منسوب کیا ہے اور اس حدیث کو ترمذی نے بھی روایت کیا ہے، ح ۲۲۱۲

اور بھی زیادہ بڑھ جاتا ہے۔ اور اگر گانے کے بول عشق و محبت پر مبنی ہوں اور عورتوں کے حسن و جمال کی عکاسی کرتے ہوں تب تو مصیبت اور بھی سنگین ہو جاتی ہے۔ اسی لیے علماء کرام نے ذکر کیا ہے کہ گانے زنا کے ایلیجی ہیں، دل میں نفاق کایج ہوتے ہیں۔ آج ہمارے زمانے میں گانے اور موسیقی کا موضوع علی الاطلاق سب سے بڑا فتنہ بن گیا ہے اور مزید برآں مصیبت یہ کہ اب تو موسیقی بہت سی چیزوں، مثلاً گھڑیوں، گھنٹیوں، بچوں کے کھلونوں، کمپیوٹروں اور بعض ٹیلیفون سیٹوں وغیرہ میں گھس آئی ہے۔ چنانچہ اس سے بچنا اور زور رہنا بہت حوصلہ طلب کام بن گیا ہے اور بہت ہی مضبوط ارادے والا شخص اس سے محفوظ رہ سکتا ہے۔

### غیبت

مسلمانوں کی غیبت اور عورتوں پر زبان درازی بہت سی محفلوں کی زینت اور خوش طبعی کا ذریعہ بن گئی ہے، حالانکہ اللہ تعالیٰ نے اس سے اپنے بندوں کو روکا اور سخت نفرت دلائی ہے اور غیبت کو ایک ناپسندیدہ اور بھیانک صورت کے ساتھ تشبیہ دی ہے۔ چنانچہ ارشاد فرمایا:

﴿ وَلَا يَغْتَب بَّعْضُكُم بَعْضًا ۖ أَيُحِبُّ أَحَدُكُمْ أَنْ يَأْكُلَ لَحْمَ

أَخِيهِ مِمَّا فَكَرَ هُنْمُوهُ ۖ ﴾ (الحجرات: ۱۲)

”اور نہ تم میں سے کوئی کسی کی غیبت کرے۔ کیا تم میں سے کوئی بھی اپنے

مردہ بھائی کا گوشت کھانا پسند کرتا ہے؟ یقیناً تم کو اس سے نفرت آئے گی۔“

نبی کریم ﷺ نے غیبت کا مفہوم سمجھانے کے لیے اپنے صحابہ رضی اللہ عنہم سے دریافت کیا:

((أَتَدْرُونَ مَا الْعِيبَةُ؟)) قَالُوا: اللَّهُ وَرَسُولُهُ أَعْلَمُ! قَالَ: ((ذِكْرُكَ

أَخَاكَ بِمَا يَكْرَهُ)) قِيلَ: أَفَرَأَيْتَ إِنْ كَانَ فِي أَخِي مَا أَقُولُ؟ قَالَ:

((إِنْ كَانَ فِيهِ مَا تَقُولُ فَقَدْ اغْتَابْتَهُ وَإِنْ لَمْ يَكُنْ فِيهِ فَقَدْ بَهْتَهُ)) (۱۵۲)

”جانتے ہو غیبت کیا ہے؟“ صحابہ کرام نے عرض کیا: اللہ اور اس کے رسول ہی بہتر جانتے ہیں! نبی کریم ﷺ نے فرمایا: ”غیبت یہ ہے کہ تم اپنے مسلمان بھائی کی ان باتوں کو بیان کرو جن کو وہ ناپسند کرتا ہے۔“ کسی پوچھنے والے نے پوچھا: اے اللہ کے رسول! اپنے بھائی کی جن ناپسندیدہ باتوں کو میں بیان کروں اگر وہ باتیں واقعی اس میں موجود ہوں تب بھی غیبت شمار ہوگی؟ رسول اللہ ﷺ نے فرمایا: ”اگر وہ ناپسندیدہ باتیں اس میں موجود ہوں تو تو نے اس کی غیبت کی، اور اگر وہ باتیں اس میں موجود ہی نہیں تب تو نے اس پر بہتان طرازی کی۔“

خلاصہ یہ کہ اپنے کسی مسلمان بھائی کی ان باتوں یا عیوب کو لوگوں کے سامنے بیان کرنا جن کو وہ ناپسند کرتا ہو، غیبت کہلاتا ہے، چاہے وہ عیوب اس کے جسم، دین، دنیا، اس کی شخصیت، اخلاق یا خلقت سے متعلق ہوں۔ غیبت کی متعدد شکلیں ہیں، مثلاً اپنے کسی مسلمان بھائی کے عیوب کو لوگوں کے سامنے ذکر کرنا، یا بطور مذاق اس کی کسی حرکت کی نقل اتارنا وغیرہ۔ غیبت کے بدترین گناہ اور قبیح جرم ہونے کے باوجود لوگ اس میں بہت بے احتیاطی کرتے ہیں۔ نبی کریم ﷺ نے فرمایا:

((الرِّبَا اِثْنَانِ وَ سَبْعُونَ بَابًا اَذْنَاهَا مِثْلُ اِثْنَانِ الرَّجُلِ اَمَّهٗ وَ اِنَّ اَرْبَى الرَّبَا اِسْتِطَالَةُ الرَّجُلِ فِي عِرْضِ اَخِيهِ)) (۱۵۳)

”سود کے بہتر (۷۲) دروازے ہیں، ان میں سب سے ہلکے درجے کا سوداں کے ساتھ زنا کرنے کے برابر ہے اور سب سے بڑا سود اپنے کسی مسلمان بھائی کی عزت پر زبان درازی کرنا ہے۔“ (۱۵۳)

(۱۵۳) سلسلۃ الاحادیث الصحیحۃ للالبانی، ج ۱۸، ص ۱۸۷

(۱۵۳) چونکہ سود کا تعلق مال و دولت سے ہے اور عزت کا تعلق نفس سے اور انسان کو اپنی عزت نفس مال سے زیادہ پیاری ہوتی ہے، وہ مال کا خسارہ برداشت کر سکتا ہے لیکن جبکہ عزت برداشت نہیں کرتا اس لیے نبی اکرم ﷺ نے عزت میں تنقیص کو سود کی سب سے بڑی قسم قرار دیا۔ [مترجم]

اگر کوئی شخص کسی ایسی محفل میں موجود ہو جہاں کسی کی غیبت کی جارہی ہو تو غیبت کو روکنا اور جس کی غیبت کی جارہی ہو اپنے اُس مسلمان بھائی کی عزت کا دفاع کرنا واجب ہے۔ نبی کریم ﷺ نے اس کی رغبت دلاتے ہوئے ارشاد فرمایا:

((مَنْ رَدَّ عَنْ عِرْضِ أَخِيهِ رَدَّ اللَّهُ عَنْ وَجْهِهِ النَّارَ يَوْمَ الْقِيَامَةِ)) (۱۵۵)

”جس نے اپنے کسی مسلمان بھائی کی عزت کا دفاع کیا اللہ تعالیٰ قیامت کے دن جنم کی آگ کو اس کے چہرے سے دُور فرمائیں گے۔“

## چغل خوری

فساد پھیلانے کی نیت سے باتیں ایک دوسرے تک پہنچانا لوگوں کے تعلقات بگاڑنے کا ذریعہ ہے، نیز حسد، بغض، کینہ اور دشمنی کی آگ بڑھانے کا سب سے بڑا سبب ہے اور ایسی حرکت کرنے والے کی اللہ تعالیٰ نے سخت مذمت فرمائی ہے۔ چنانچہ ارشاد فرمایا:

﴿وَلَا تَطْعُ كُلَّ حَلَاْفٍ مَّهِينٍ ۝ هَمَّازٍ مَّشَاءٍ بِنَمِيمٍ ۝﴾

(القلم: ۱۰، ۱۱)

”(اے محمد ﷺ!) آپ ہر اُس شخص کا کہنا نہ مانیں جو زیادہ قسمیں کھانے والا، بے وقار، کینہ، عیب گو اور چغل خور ہو۔“

حضرت حذیفہ رضی اللہ عنہ بیان کرتے ہیں کہ رسول اللہ ﷺ نے فرمایا:

((لَا يَدْخُلُ الْجَنَّةَ قَتَاتٌ)) (۱۵۶)

”چغل خور جنت میں داخل نہ ہو گا۔“

(۱۵۵) مسند احمد ۲/۳۵۰ - صحيح الجامع الصغير للالباني، ح ۲۳۸

(۱۵۶) صحیح بخاری۔ دیکھئے فتح الباری ۱۰/۳۷۲ - قَتَاتٌ کی ایک تعریف یہ بھی کی گئی ہے کہ جو لوگوں کی غفلت اور بے خبری سے فائدہ اٹھاتے ہوئے کان لگا کر چپکے سے ان کی باتیں سنے اور پھر دوسروں کے سامنے جا کر بیان کرے۔ دیکھئے التلمیذ فی غریب الحدیث لابن اثیر الجزری ۱۱/۳



حضرت عبد اللہ بن عباس رضی اللہ عنہما بیان کرتے ہیں کہ ایک مرتبہ رسول اللہ صلی اللہ علیہ وسلم مدینہ طیبہ کے ایک باغ میں سے گزرے۔ آپ صلی اللہ علیہ وسلم نے دو مردوں کی آوازیں سنیں جنہیں قبر میں عذاب ہو رہا تھا۔ نبی کریم صلی اللہ علیہ وسلم نے فرمایا:

((يُعَذَّبَانِ وَمَا يُعَذَّبَانِ فِي كَيْبٍ)) ثُمَّ قَالَ: ((بَلَىٰ) وَفِي رِوَايَةٍ: وَ إِنَّهُ لَكَيْبٌ) كَانَ أَحَدُهُمَا لَا يَسْتَتِرُ مِنْ بَوْلِهِ وَ كَانَ الْآخَرُ يَمْسِي بِالنَّمِيمَةِ)) (۱۵۷)

”ان دو قبر والوں کو عذاب ہو رہا ہے، اور ان کو کسی بڑے گناہ کی وجہ سے عذاب نہیں ہو رہا۔ پھر فرمایا: کیوں نہیں! یقیناً وہ گناہ بہت بڑا ہے جس کی وجہ سے ان کو عذاب ہو رہا ہے۔“ (۱۵۸) ان میں سے ایک تو اپنے پیشاب کے چھینٹوں سے پرہیز نہیں کرتا تھا، اور دوسرا چغل خور تھا۔ (لوگوں کو لڑانے کے لیے ادھر کی باتیں ادھر اور ادھر کی باتیں ادھر پہنچاتا تھا)۔“

چغلی کی ایک بدترین شکل یہ ہے کہ میاں بیوی میں آپس کے تعلقات کو بگاڑنے کے لیے شوہر کو بیوی کے خلاف اور بیوی کو شوہر کے خلاف اکسایا جائے۔ اسی طرح بعض ملازموں کا اپنے کسی دوسرے ملازم ساتھی کو نقصان پہنچانے کے لیے اس کی باتیں مینجرت تک پہنچانا بھی چغلی ہی کی ایک قسم ہے اور ایسے سب دھندے حرام ہیں۔

(۱۵۷) صحیح بخاری۔ دیکھئے فتح الباری ۱/۳۱۷

(۱۵۸) عبارت کے مفہوم میں بظاہر تعارض نظر آتا ہے، لیکن درحقیقت تعارض نہیں، اسی لیے علماء کرام نے اس کی مختلف توجیہات بیان کی ہیں جن میں سے چند ایک درج ذیل ہیں:

(۱) نبی کریم صلی اللہ علیہ وسلم نے پہلے پہل سمجھا تھا کہ یہ کبیرہ گناہ نہیں ہیں، پھر فوراً وحی کے ذریعے آپ کو بتایا گیا کہ یہ کبیرہ گناہ ہیں۔ چنانچہ آپ نے فوراً اس کی وضاحت فرمادی۔ (۲) ”إِنَّهُ لَكَيْبٌ“ میں ضمیر کا مرجع عذاب ہے، یعنی جو عذاب ان کو ہو رہا ہے وہ بہت بڑا ہے۔ (۳) گناہ تو کبیرہ ہے لیکن قتل وغیرہ کی طرح اکبر الکبائر نہیں۔ (۴) بظاہر کوئی کبیرہ گناہ معلوم نہیں ہوتا لیکن درحقیقت وہ کبیرہ گناہ ہے۔ (۵) ان قبر والوں کے گمان میں یہ کبیرہ گناہ نہیں تھا جب کہ اللہ تعالیٰ کے ہاں یہ کبیرہ گناہ ہے۔ (۶) ہیں تو یہ کبیرہ گناہ لیکن ان سے بچنا کوئی اتنا بڑا دشوار کام نہیں تھا۔

## بغیر اجازت لوگوں کے گھروں میں جھانکنا

ارشاد باری تعالیٰ ہے:

﴿ يَا أَيُّهَا الَّذِينَ آمَنُوا لَا تَدْخُلُوا بُيُوتًا غَيْرَ بُيُوتِكُمْ حَتَّى تَسْتَأْذِنُوا وَتُسَلِّمُوا عَلَى أَهْلِهَا ۗ ﴾ (التَّوْر: ۲۷)

”اے ایمان والو! اپنے گھروں کے علاوہ اور گھروں میں نہ جاؤ جب تک کہ اجازت نہ لے لو (اور تمہیں یہ معلوم نہ ہو جائے کہ اندر کون ہے) اور وہاں کے رہنے والوں کو سلام کرو۔“

گھروں میں داخل ہونے سے پہلے اجازت طلب کرنے کا سبب یہ ہے کہ کہیں گھر والوں کی قابلِ ستر چیزوں پر نگاہ نہ پڑ جائے۔ اسی بات کی وضاحت کرتے ہوئے نبی کریم ﷺ نے فرمایا:

((إِنَّمَا جُعِلَ الْأَسْتِذْنَانُ مِنْ أَجْلِ الْبَصَرِ)) (۱۵۹)

”طلب اجازت کو نگاہ کی وجہ سے ضروری قرار دیا گیا۔“

آج ہمارے موجودہ زمانے میں بلد نگیں ایک دوسرے کے قریب ہونے، عمارتیں ایک دوسرے کے ساتھ جڑی ہونے، گھروں کی کھڑکیاں اور دروازے ایک دوسرے کے بالمقابل کھلنے کی وجہ سے پڑوسیوں کی ایک دوسرے پر بے پردگی کا امکان بہت بڑھ گیا ہے۔ بہت سے لوگ اپنے پڑوسیوں کا پردہ ظاہر ہونے پر نگاہوں کو نیچا نہیں کرتے بلکہ اوپر والی منزل یا اونچے مکانوں میں رہنے والے بعض

﴿ (۷) بذاتِ خود یہ گناہ اتنا بڑا نہیں تھا لیکن اس پر مسلسل اصرار کی وجہ سے کبیرہ بن گیا۔ جس طرح کہا جاتا ہے ”لاصغیرۃ مع الاصرار ولا کبیرۃ مع التوبۃ“ یعنی مسلسل اصرار سے صغیرہ گناہ بھی کبیرہ بن جاتا ہے اور توبہ سے کبیرہ گناہ بھی مٹ جاتا ہے۔

مزید تفصیل کے لیے شروحات کتب احادیث دیکھئے۔ مثلاً فتح باری ۳۲۲/۱ - ضعیفہ

دارالکتب العلمیۃ بیروت ۱۹۸۹م - [مترجم]

(۱۵۹) صحیح بخاری - دیکھئے فتح الباری ۱۱: ۲۳

لوگ اپنے گھروں کی کھڑکیوں اور چھتوں سے اپنے نیچے والے پڑوسیوں کو جان بوجھ کر جھانکتے ہیں، جبکہ یہ خیانت، پڑوسیوں کی ہتک عزت اور زنا تک پہنچانے کا ذریعہ ہے۔ اسی تانک جھانک کے سبب کتنے ہی فتنے اور فساد رونما ہوئے اور یہ معاملہ کس حد تک خطرناک ہے! اس کا اندازہ اس بات سے ہوتا ہے کہ اگر گھر کا مالک جھانکنے والے کی آنکھ نکال دے تو شریعت نے اس کی آنکھ کو رازیگاں قرار دیا ہے، یعنی آنکھ نکالنے کے سبب گھر کے مالک پر کوئی دیت یا قصاص لازم نہیں آئے گا۔ رسول اکرم نبی معظم ﷺ نے فرمایا:

((مَنْ أَظْلَعَ فِي بَيْتِ قَوْمٍ بِغَيْرِ إِذْنِهِمْ فَقَدْ حَلَّ لَهُمْ أَنْ يَفْقُؤُوا عَيْنَهُ)) (۱۶۰)

”جس نے بغیر اجازت کسی کے گھر جھانکا تو گھر والوں کے لیے جائز ہے کہ وہ اس کی آنکھ پھوڑ ڈالیں۔“

اور ایک حدیث کے الفاظ یہ ہیں:

((فَفَقُؤُوا عَيْنَهُ فَلَا دِيَّةَ لَهُ وَلَا قِصَاصَ)) (۱۶۱)

”اگر گھر والے اس کی آنکھ پھوڑ دیں تو اس کے لیے دیت ہے اور نہ قصاص۔“

## سرگوشی کرنا

کسی محفل میں تین اشخاص میں سے صرف دو کا آپس میں آہستہ آہستہ راز دارانہ کلام کرنا اور تیسرے کو شامل گفتگو نہ کرنا محفل کی آفت ہے، مسلمانوں میں تفرق پیدا کرنے اور دلوں میں ایک دوسرے کے خلاف بغض و عداوت کی آگ بھڑکانے کے لیے شیطانی تدبیر ہے۔ نبی کریم ﷺ نے سرگوشی کا حکم اور سبب بیان

(۱۶۰) صحیح مسلم ۳/۱۶۹۶

(۱۶۱) مسند احمد ۲/۳۸۵ - صحیح الجامع الصغیر، ح ۶۰۲۲

کرتے ہوئے ارشاد فرمایا:

((إِذَا كُنْتُمْ ثَلَاثَةً فَلَا يَتَنَاجَى رَجُلَانِ دُونَ الْآخَرِ حَتَّى تَخْتَلِطُوا  
بِالنَّاسِ أَجَلٍ (۱۶۲) أَنَّ ذَلِكَ يُحْزِنُهُ)) (۱۶۳)

”جب تم تین کی تعداد میں ہو تو دو آدمی تیسرے کو چھوڑ کر سرگوشی (راز دارانہ گفتگو) نہ کریں جب تک کہ وہاں دوسرے لوگ موجود نہ ہوں، کیونکہ صرف دو کا سرگوشی کرنا تیسرے کو پریشان کرتا ہے۔“ (۱۶۳)

چوتھے کی موجودگی میں تین کا سرگوشی کرنا، پانچویں کی موجودگی میں چار کا سرگوشی کرنا بھی ناجائز ہے۔ اسی طرح دو کا کسی ایسی زبان میں گفتگو کرنا جس کو تیسرا نہ سمجھتا ہو، یہ بھی حرام اور سرگوشی میں ہی شمار ہوگا۔ اور اس بات میں کوئی شک نہیں کہ سرگوشی میں تیسرے شخص کو یا تو تحارت کی نگاہ سے دیکھا جاتا ہے یا اسے یہ وہم ڈالا جاتا ہے کہ سرگوشی کرنے والے اس کے ساتھ کوئی برا ارادہ رکھتے ہیں، تبھی تو انہوں نے اس کو اپنی گفتگو میں شریک نہیں کیا۔

### لباس کو ٹخنوں سے نیچے تک لٹکانا

لباس کو ٹخنوں سے نیچے تک لٹکائے رکھنا لوگوں کے ہاں بہت معمولی سی بات ہے، جبکہ اللہ تعالیٰ کی نگاہ میں یہ بہت بڑا گناہ ہے۔ بعض لوگوں کا لباس زمین کو چھو رہا ہوتا ہے یا وہ اسے اپنے پیچھے زمین پر گھسیٹتے چلے آتے ہیں۔ حضرت ابو ذر رضی اللہ عنہ بیان کرتے ہیں کہ رسول اللہ ﷺ نے فرمایا:

((ثَلَاثَةٌ لَا يُكَلِّمُهُمُ اللَّهُ يَوْمَ الْقِيَامَةِ وَلَا يَنْظُرُ إِلَيْهِمْ وَلَا يَرْكَبُهُمْ))

(۱۶۲) ایک حدیث میں ”مِنْ أَجْلِ“ کے الفاظ بھی آئے ہیں۔

(۱۶۳) صحیح بخاری، ج ۲۹۰، فتح الباری ۱۱/۸۳

(۱۶۳) یعنی تیسرے کے دل میں یہ خیال پیدا ہو سکتا ہے کہ یہ سرگوشی میرے خلاف ہو رہی ہے، یا انہوں نے مجھے حقیر سمجھتے ہوئے شریک گفتگو نہیں کیا۔ اس لیے پیشگی احتیاط کے طور پر اسلام نے تیسرے کی موجودگی میں دو کی سرگوشی کو حرام قرار دیا ہے۔ [مترجم]

محکم دلائل سے مزین متنوع و منفرد موضوعات پر مشتمل مفت آن لائن مکتبہ

وَلَهُمْ عَذَابٌ أَلِيمٌ: الْمُسْبِلُ (وَفِي رِوَايَةٍ: إِزَارَهُ) وَالْمَتَّانُ (وَفِي رِوَايَةٍ: الَّذِي لَا يُعْطَى شَيْئًا إِلَّا مَتَّهُ) وَالْمُنْفِقُ سَلَعَتَهُ بِالْحَلْفِ الْكَاذِبِ)) (۱۶۵)

”تین آدمیوں سے اللہ تعالیٰ قیامت کے دن ہم کلام نہ ہوں گے، نہ ان کی طرف نظر رحمت سے دیکھیں گے اور نہ ہی انہیں گناہوں سے پاک فرمائیں گے، بلکہ ان کے لیے دردناک عذاب ہو گا، اور وہ تین آدمی یہ ہیں: (۱) اپنے تمبند کو ٹخنوں سے نیچے لٹکانے والا (۲) احسان جتانے والا جو جو بھی چیز دے اس پر احسان ضرور جتانے (۳) جھوٹی قسمیں کھا کر اپنے سامان کو فروخت کرنے والا۔“

کپڑے کو ٹخنوں سے نیچے لٹکانے والا اگر کہتا ہے کہ میں تکبر کی وجہ سے نہیں لٹکاتا تو گویا خود ہی اپنی زبان سے اپنے نفس کی پاکی پیش کرتا ہے جو کسی صورت مقبول نہیں، حالانکہ نبوی وعید ٹخنوں سے نیچے کپڑا لٹکانے والے ہر شخص کے متعلق آئی ہے چاہے اس کا تکبر کارا اور ہو یا نہ ہو۔ اس کی دلیل نبی کریم ﷺ کا یہ فرمان ہے:

((مَا تَحْتَ الْكُعْبَيْنِ مِنَ الْإِزَارِ فِي النَّارِ)) (۱۶۶)

”تंबند کاجو حصہ ٹخنوں سے نیچے ہو گا وہ جہنم کی آگ میں جائے گا۔“

(یعنی ٹخنوں سے نیچے تک چادر لٹکانے والے کا قدم جہنم کی آگ میں جلایا جائے گا۔)

اگر تکبر کی وجہ سے اپنے کپڑے کو ٹخنوں سے نیچے لٹکائے تو اس کی سزا اور بھی زیادہ سخت ہے۔ جس طرح کہ نبی کریم ﷺ نے فرمایا:

((مَنْ جَرَّ ثَوْبَهُ خِيَلَاءَ لَمْ يَنْظُرِ اللَّهُ إِلَيْهِ يَوْمَ الْقِيَامَةِ)) (۱۶۷)

(۱۶۵) صحیح مسلم ۱۰۲/۱

(۱۶۶) مسند احمد ۲۵۳/۶ صحیح الجامع الصغیر للالبانی ج ۵۵۷

(۱۶۷) صحیح البخاری ج ۳۳۵

”جس نے تکبر سے اپنے کپڑے کو گھسیٹا (یعنی ٹخنوں سے نیچے تک لٹکا کر چلتے وقت زمین پر گھسیٹا رہا) اللہ تعالیٰ قیامت کے دن اس کی طرف نظرِ رحمت سے نہیں دیکھیں گے۔“

اس کی یہ سزا مزید سخت اس لیے ہو گئی کہ اس نے دو حرام کاموں کو جمع کیا، ایک تکبر اور دو سرا کپڑے کو ٹخنوں سے نیچے لٹکانا۔ یہ بات بھی ذہن نشین رہے کہ کپڑے کو ٹخنوں سے نیچے لٹکانے کی حرمت ہر لباس کے لیے عام ہے۔ جس طرح کہ حضرت عبد اللہ بن عمر رضی اللہ عنہما کی بیان کردہ حدیث میں ہے۔ رسول اللہ صلی اللہ علیہ وسلم نے فرمایا:

((الْإِسْبَالُ فِي الْأَزَارِ وَالْقَمِيصِ وَالْعِمَامَةِ، مَنْ جَرَّ مِنْهَا شَيْئًا خِيَلَاءَ لَمْ يَنْظُرِ اللَّهُ إِلَيْهِ يَوْمَ الْقِيَامَةِ)) (۱۶۸)

”تنبند، قمیص اور پگڑی، ان سبھی میں کپڑے کو زائد لٹکانا جائز ہے۔ اور جس نے ان میں سے کسی کپڑے کو بھی تکبر سے زمین پر گھسیٹا اللہ تعالیٰ قیامت کے دن اس کی طرف نظرِ رحمت سے نہیں دیکھیں گے۔“

ہاں، البتہ چونکہ ہوا وغیرہ کی وجہ سے عورت کے پاؤں ننگے ہونے کا خطرہ رہتا ہے اس لیے عورت کو قدم ڈھانپنے کے لیے یہ اجازت ضرور دی گئی ہے کہ وہ ایک بالشت یا زیادہ سے زیادہ ایک ہاتھ کے برابر کپڑا نیچے لٹکا سکتی ہے، لیکن اس حد سے زیادہ لٹکانا جائز ہے، جس طرح کہ شادی بیاہ کے موقعوں پر بعض دلہنوں کے کپڑے کئی کئی بالشت یا کئی میٹر نیچے لٹک رہے ہوتے ہیں، بلکہ بعض اوقات تو دلہن کے کپڑے اس قدر لمبے ہوتے ہیں کہ ایک معاون و مددگار کی ضرورت پڑ جاتی ہے جو اس کے کپڑوں کو اٹھا کر رکھے تاکہ دلہن کو چلنے میں آسانی رہے۔

مردوں کے لیے سونا پہننا چاہے وہ کسی بھی شکل میں ہو

حضرت ابو موسیٰ اشعری رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

((أَجَلٌ لَّأَنَابِ أُمَّتِي الْحَرِيرُ وَالذَّهَبُ وَحُرْمٌ عَلَى ذُكُورِهَا))<sup>(۱۶۹)</sup>

”میری امت کی عورتوں کے لیے ریشم اور سونا جائز قرار دیا گیا اور مردوں

پر حرام کیا گیا ہے۔“

آج کل مارکیٹوں میں بالخصوص مردوں کے لیے تیار کردہ سونے کی مصنوعات گھڑیاں، عینکیں، بنن، قلم، زنجیریں، چابیوں کے رنگ وغیرہ بکثرت موجود ہیں۔ یا مکمل طور پر سونے کے پانی سے پالش کی ہوئی متعدد مردانہ چیزیں فروخت ہوتی ہیں۔ اسی طرح ایک برائی یہ بھی ہے کہ بعض مقابلوں میں انعام جیتنے والے کے لیے سونے کی مردانہ گھڑی کا اعلان کیا جاتا ہے۔

حضرت عبداللہ بن عباس رضی اللہ عنہما بیان کرتے ہیں کہ رسول اللہ صلی اللہ علیہ وسلم نے ایک آدمی کے ہاتھ میں سونے کی انگوٹھی دیکھی تو اسے کھینچ کر پھینک دیا۔ پھر فرمایا:

((يَعْمَدُ أَحَدَكُمْ إِلَى جَمْرَةٍ مِنْ نَارٍ فَيَجْعَلُهَا فِي يَدِهِ؟))

”تم میں سے کوئی دیدہ و دانستہ آگ کے انگارے اپنے ہاتھ میں پہنتا ہے؟“

جب رسول اللہ صلی اللہ علیہ وسلم چلے گئے تو اس آدمی سے کہا گیا کہ اپنی انگوٹھی اٹھا لو اور اس سے کوئی جائز فائدہ اٹھا لینا! اس آدمی نے کہا: جس انگوٹھی کو رسول اللہ صلی اللہ علیہ وسلم نے اتار کر پھینک دیا اللہ کی قسم میں اسے ہرگز نہ اٹھاؤں گا۔<sup>(۱۷۰)</sup>

(۱۶۹) مسند احمد ۳/۳۹۳ - صحیح الجامع الصغیر للالبانی ج ۴ ص ۲۰۷

(۱۷۰) صحیح مسلم ۳/۱۶۵۵

## عورتوں کا چھوٹے، باریک اور تنگ کپڑے پہننا

موجودہ زمانے میں ہمارے دشمنوں نے ہم پر ایک یلغار اس طرح بھی کی کہ طرح طرح کے ڈیزائن اور فیشن ایبل لباس تیار کر کے انہیں مسلمانوں میں رائج کر دیا جو چھوٹے، تنگ یا باریک ہونے کی وجہ سے واجب ستر کو بھی نہیں ڈھانپتے، بلکہ بہت سے فیشن ایبل لباس تو ایسے بھی ہیں کہ کسی عورت کا انہیں اپنے محرم مردوں یا دوسری عورتوں کے سامنے بھی پہننا جائز نہیں۔

نبی کریم ﷺ نے ہمیں پہلے سے پیشین گوئی کر کے بتلادیا تھا کہ قیامت کے قریب عورتیں غیر ساتر لباس پہنیں گی۔ حضرت ابو ہریرہ رضی اللہ عنہ کی بیان کردہ حدیث میں ہے کہ رسول اللہ ﷺ نے فرمایا:

((صِنْفَانِ مِنْ أَهْلِ النَّارِ لَمْ أَرَهُمَا: قَوْمٌ مَعَهُمْ بَسَائِظٌ كَأَذْنَابِ الْبَقَرِ يَضْرِبُونَ بِهَا النَّاسَ، وَنِسَاءٌ كَأَسِيَاتِ عَارِيَاتٍ مُمَيَّلَاتٍ مَائِلَاتٌ زُءٌ وَسُهْنٌ كَأَسْنِمَةِ الْبُحْتِ الْمَائِلَةِ، لَا يَدْخُلْنَ الْجَنَّةَ وَلَا يَجِدْنَ رِيحَهَا، وَإِنْ رِيحَهَا لَيُؤْجَذُ مِنْ مَسِيرَةٍ كَذَا وَكَذَا)) (۱۷۱)

”جنہمیوں کی دو قسمیں ایسی ہیں جن کو میں نے نہیں دیکھا۔ ایک وہ قوم جن کے پاس گائے کی ڈموں کی طرح کوڑے ہوں گے جن سے وہ لوگوں کو ماریں گے۔ (۱۷۲) دوسری قسم وہ عورتیں جو کپڑے پہننے کے باوجود تنگی ہوں

(۱۷۱) صحیح مسلم ۱۶۸۰/۳

(۱۷۲) مراد ظالم حکمران کے وہ ظالم سپاہی جو بلا وجہ لوگوں کو پیٹیں گے۔ علامہ قرطبی فرماتے ہیں کہ یہ مذموم وصف امت اسلام کے بہت سے افراد کی علامت بن گیا ہے۔ خاص طور پر جب سے مصر پر بحریہ کی حکومت قائم ہوئی ہے وہ لوگوں کو ناجائز طور پر لالٹھیوں اور کوڑوں سے خوب پیٹتے ہیں۔ (تفسیر قرطبی، ۱۳/۸۴ طبع دارالکتب العلمیۃ بیروت) [مترجم]



گی۔ (۱۷۳) سیدھی راہ سے بہکنے والی اور دوسروں کو بہکانے والی (۱۷۴)، ان کے سر بنتی اونٹ (۱۷۵) کے کوہان کی طرح ہوں گے۔ (۱۷۶) ایسی عورتیں جنت میں داخل نہ ہوں گی بلکہ جنت کی خوشبو بھی ان کو نصیب نہیں ہوگی، حالانکہ جنت کی خوشبو اتنی اتنی مسافت سے آتی ہوگی۔ (۱۷۷)

(۱۷۳) یعنی اپنے جمال کو ظاہر کرنے کے لیے بدن کا کچھ حصہ ڈھانپیں گی اور کچھ نکار رکھیں گی۔ یا ایسے باریک اور تنگ کپڑے پہنیں گی، جس سے بدن کارنگ اور حجم صاف نظر آتا ہوگا۔ اور یہ سب کچھ اب ظاہر ہو چکا ہے۔ روزمرہ کے اخبارات اور میگزین میں شائع ہونے والے نئے نئے مغربی فیشن ایبل ڈیزائنوں کا مقصد ہی عورت کو ننگا کرنا ہے اور یہ یہودیوں اور عیسائیوں کی بہت بڑی سازش ہے، جس سے وہ مسلمانوں کو شکار کرنا چاہتے ہیں۔ ہمیں دشمنوں کی اس چال اور سازش کو سمجھ لینا چاہیے۔ اور اس سے یہ بھی معلوم ہوا کہ ایسا تنگ یا باریک لباس جسے پن کر عورت مردوں کے لیے فتنے کا سبب بنتی ہو، اس کا پھنسا حرام ہے۔ اس حدیث کا ایک معنی یہ بھی ہے کہ وہ کپڑے تو پہننے ہوئے ہوں گی لیکن تقویٰ کے لباس سے عاری ہوں گی۔ اور یہ معنی بھی متحمل ہے کہ وہ نعمتیں پہننے ہوئے ہوں گی لیکن شکر سے عاری ہوں گی۔

(۱۷۴) یہ جملہ بھی متعدد معانی کا متحمل ہے جن میں سے چند ایک درج ذیل ہیں: (۱) اطاعت الہی اور عفت و عصمت سے اعراض کرنے والی اور یہ مذموم فعل دوسری عورتوں کو بھی سکھانے والی (۲) بڑی نیت سے مردوں کی طرف خود مائل ہونے والی اور مردوں کو اپنی طرف مائل کرنے والی (۳) کندھوں کو ہلایا کر تکبر سے چلنے والی (۴) زانیہ عورتوں کی مانند بالوں کو موڑ کر مخصوص ڈیزائن بنانے والی۔ (۱۷۵) بنتی اونٹ سے عظیم جسم اور عظیم کوہانوں والے اونٹوں کی ایک مخصوص قسم مراد ہے۔

(۱۷۶) یعنی دوپٹہ، ریبزن (ribbon) ریسز، بیڈ، کلپ وغیرہ باندھ کر بالوں کو اوپر کی طرف بڑھا کر اپنے سروں کو بڑا ظاہر کریں گی جیسے اونٹ کی کوہان ہو۔ جس طرح کہ آج کل ہمارے زمانے میں بعض عورتیں جوڑے باندھتی ہیں یا بیوٹی پارلز میں بالوں کے طرح طرح کے ڈیزائن بنوا کر خود ہی اپنی عاقبت برباد کرتی ہیں۔

(۱۷۷) یعنی پانچ سو سال کی مسافت سے آتی ہوگی۔ یہ بات مسند احمد کی روایت میں وضاحت سے موجود ہے۔

یہ حدیث نبی کریم ﷺ کی نبوت کی سچی دلیل اور آپ کے معجزات میں سے ہے کہ آپ ﷺ نے ایک ایسی چیز کی خبر دی جو آپ کے زمانے میں موجود نہ تھی، لیکن آج ہم نے وہ چیز اپنی آنکھوں سے دیکھ لی ہے جو اس بات کی دلیل ہے کہ نبی اکرم ﷺ وحی الہی کے بغیر نہیں بولتے تھے۔ اس حدیث میں مسلمان عورتوں کو تنبیہ کی گئی ہے کہ وہ بے پردگی اور بے حیائی سے بچیں ورنہ وہ جہنم کا بندھن بن جائیں گی۔ اور ہر وہ قوم جس کے مردوں کی غیرت کا جنازہ نکل جائے اور عورتیں سڑکوں پر نکل آئیں اس قوم کا شرونیو آخرت میں تباہی اور بربادی کے سوا اور کچھ نہیں ہوتا۔ [حواشی از مترجم]

بعض عورتیں ایسا لباس پہنتی ہیں جس کی سائیدوں پر بطور ڈیزائن متعدد سوراخ بنے ہوتے ہیں، یا وہ نیچے سے لے کر اوپر تک ایک لمبے کٹ کی صورت میں اتنا کشادہ ہوتا ہے کہ عورت جب بیٹھتی ہے تو اس کے ستر کا کچھ حصہ کھل جاتا ہے۔ ایسا لباس حرام ہونے کے علاوہ اس میں کافروں کے ساتھ مشابہت ہے اور ان کے ایجاد کردہ رسواکن فیشن ایبل ڈیزائنوں میں ان کی اندھی پیروی کا پہلو بھی نمایاں ہے جو بذات خود ایک گناہ ہے۔ اللہ ہم سب کو محفوظ رکھے۔

اسی طرح ایک خطرناک امر یہ بھی ہے کہ بعض کپڑوں پر نقش تصویریں پرنٹ ہوتی ہیں، مثلاً فنکاروں، گلوکاروں، بینڈ ماسٹروں، شراب کی بوتلوں، صلیب، کلبوں، خبیث انجمنوں کے علامتی بیج، اور جاندار چیزوں کی تصویریں جو شرعی طور پر حرام ہیں، یا پھر انسان کی عزت اور پاک دامنی کو دھچکا لگانے والے حیا باختہ جملے پرنٹ ہوتے ہیں جو کہ عام طور پر اجنبی زبانوں میں لکھے ہوتے ہیں۔ (۱۷۸)

## مصنوعی بال لگانا

حضرت ابو بکر صدیق رضی اللہ عنہ کی بیٹی حضرت اسماء رضی اللہ عنہا بیان کرتی ہیں کہ ایک عورت نبی کریم صلی اللہ علیہ وسلم کے پاس آکر عرض کرنے لگی: اے اللہ کے رسول! میری بیٹی کی نئی نئی شادی ہوئی ہے، خسرہ کے سبب اس کے بال جھڑ گئے ہیں، کیا میں اسے مصنوعی بال لگا سکتی ہوں؟ نبی کریم صلی اللہ علیہ وسلم نے فرمایا:

((لَعَنَ اللَّهُ الْوَأَصِلَةَ وَالْمُسْتَوْصِلَةَ)) (۱۷۹)

”اصلی بالوں کے ساتھ دوسرے بال لگانے والی اور لگوانے والی عورتوں پر اللہ کی لعنت ہو۔“

(۱۷۸) جیسا کہ بعض اوباش لڑکے اور لڑکیاں ”I Love You“ یا ”Kiss Me“ جیسے جملے اپنے کپڑوں پر سجائے گھومتے پھرتے ہیں۔

(۱۷۹) صحیح مسلم ۱۶۷۹/۳

محکم دلائل سے مزین متنوع و منفرد موضوعات پر مشتمل مفت آن لائن مکتبہ

حضرت جابر بن عبد اللہ رضی اللہ عنہ بیان کرتے ہیں کہ:

زَجَرَ النَّبِيُّ ﷺ أَنْ تَصِلَ الْمَرْأَةُ بِرَأْسِهَا شَيْئًا (۱۸۰)

”نبی کریم ﷺ نے سختی سے منع کیا ہے کہ کوئی عورت اپنے سر کے ساتھ مصنوعی بال چمٹائے۔“

ہمارے موجودہ زمانے میں بال چپکانے کی مثال ”وگ“ کی صورت میں موجود ہے اور جہاں یہ حرام کام انجام دیا جاتا ہے وہ جگہیں بیوٹی پارلز کے نام سے معروف ہیں جو کئی طرح کی برائیوں کی آماج گاہ ہیں۔

اپنے اصلی بالوں میں دیگر بالوں کی بیوند کاری بھی حرام ہی کی ایک شکل ہے، جیسا کہ مرد اور خواتین ادا کار اور فنکار فلموں اور ڈراموں میں مصنوعی بال لگا کر کردار ادا کرتے ہیں۔

## جنس مخالف کی مشابہت کرنا

اللہ تعالیٰ نے اپنے بندوں کے لیے یہ ضابطہ فطرت مقرر کیا ہے کہ مرد اپنی اس مردانگی کو برقرار رکھے جس پر اللہ تعالیٰ نے اسے پیدا کیا اور عورت اپنے زنانہ پن کی حفاظت کرے جس پر اس کی خلقت ہوئی۔ اور یہ وہ قانون فطرت ہے کہ جس پر عمل پیرا ہوئے بغیر لوگوں کا نظام زندگی درست نہیں رہ سکتا۔

مردوں کا عورتوں اور عورتوں کا مردوں کے ساتھ مشابہت اختیار کرنا انسانی فطرت کی صریح خلاف ورزی ہے، فساد کے دروازے کھولنے اور معاشرے میں اباحت کو رواج دینے کے مترادف ہے۔ اور ایسی مشابہت شرعی طور پر بھی حرام ہے، کیونکہ شرعی نصوص میں اگر کسی کام کو موجب لعنت قرار دیا گیا ہو تو یہ اس کام کے حرام اور کبیرہ گناہ ہونے کی واضح دلیل ہے۔

حضرت عبد اللہ بن عباس رضی اللہ عنہما بیان کرتے ہیں:

لَعَنَ رَسُولُ اللَّهِ صَلَّى اللَّهُ عَلَيْهِ وَسَلَّمَ الْمُتَشَبِهِينَ مِنَ الرِّجَالِ  
بِالنِّسَاءِ وَالْمُتَشَبِهَاتِ مِنَ النِّسَاءِ بِالرِّجَالِ (۱۸۱)

”رسول اللہ ﷺ نے عورتوں کے ساتھ مشابہت کرنے والے مردوں اور  
مردوں کے ساتھ مشابہت کرنے والی عورتوں پر لعنت فرمائی ہے۔“

نیز عبد اللہ بن عباس رضی اللہ عنہما بیان کرتے ہیں کہ:

لَعَنَ رَسُولُ اللَّهِ صَلَّى اللَّهُ عَلَيْهِ وَسَلَّمَ الْمُتَخَتِنِينَ مِنَ الرِّجَالِ  
وَالْمُتَرَجِّلَاتِ مِنَ النِّسَاءِ (۱۸۲)

”عورتیں بننے کی کوشش کرنے والے مردوں اور چال چلن میں مرد بننے  
کی کوشش کرنے والی عورتوں پر رسول اللہ ﷺ نے لعنت فرمائی۔“

مشابہت کبھی تو حرکات و سکنات اور چال چلن میں ہوتی ہے، جیسے مرد کا اپنے  
جسم کی شکل و صورت، انداز گفتگو اور چلتے وقت زنانہ پن ظاہر کرنا، اور کبھی لباس  
میں ہوتی ہے۔ اسی لیے مرد کے لیے ہار، کنگن، پازیب یا بالیاں پہننا جائز نہیں، جیسا  
کہ بعض گھنیا قسم کے بچکانہ عقل لوگوں کے ہاں یہ چیزیں عام ہیں جو لمبے لمبے بال رکھ  
کر عورتوں سے مشابہت کرنے کی کوشش کرتے ہیں۔

اسی طرح عورت کے لیے مردوں کا مخصوص لباس جبہ، قمیص وغیرہ پہننا جائز  
نہیں، بلکہ عورت پر یہ لازم ہے کہ وہ ایسا لباس پہنے جو ڈیزائن، سلائی اور ظاہری  
شکل و صورت میں مرد کے لباس سے مختلف ہو۔

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

((لَعَنَ اللَّهُ الرَّجُلَ يَلْبَسُ لِبْسَةَ الْمَرْأَةِ، وَالْمَرْأَةَ تَلْبَسُ لِبْسَةَ  
الرَّجُلِ)) (۱۸۳)

(۱۸۱) صحیح بخاری۔ دیکھئے فتح الباری ۱۰/۳۳۲

(۱۸۲) صحیح بخاری۔ دیکھئے فتح الباری ۱۰/۳۳۳

(۱۸۳) سنن ابی داؤد ۴/۳۵۵۔ صحیح الجامع الصغیر، ج ۱، ص ۷۰

”زنانہ طرز کا لباس پہننے والے مرد پر اللہ کی لعنت ہو، اور مردانہ طرز کا لباس پہننے والی عورت پر بھی اللہ لعنت کرے۔“

## بالوں کو سیاہ خضاب لگانا

صحیح قول کے مطابق بالوں کو سیاہ خضاب سے رنگنا حرام ہے، کیونکہ نبی کریم ﷺ نے اس فعل پر سخت وعید سنائی ہے۔ ارشاد نبوی ہے:

((يَكُونُ قَوْمٌ يَخْضِبُونَ فِي آخِرِ الزَّمَانِ بِالسَّوَادِ كَحَوَاصِلِ الْحَمَامِ لَا يُرِيحُونَ زَايِحَةَ الْجَنَّةِ)) (۱۸۴)

”کچھ لوگ آخری زمانے میں کبوتر کی پوٹ کی طرح سیاہ خضاب لگائیں گے۔ ایسے لوگ جنت کی خوشبو تک بھی نہ پائیں گے۔“

بڑھاپے کے آثار نمایاں ہونے پر سفید بالوں کو سیاہ خضاب سے رنگنے کا عمل بہت کمے لوگوں میں عام رواج پاچکا ہے جس سے بہت سی خرابیاں لازم آتی ہیں، مثلاً اپنے آپ کو جوان ظاہر کر کے لوگوں کو دھوکہ اور فریب دینا، اپنی اصلی حقیقت کو چھپا کر جھوٹی صورت سے اپنا دل بہلانا وغیرہ۔ اور یقیناً اس عمل کا انسان کی روش اور طرز عمل پر بہت برا اثر پڑتا ہے۔ اس سے انسان ایک قسم کی خود فریبی اور دھوکہ میں مبتلا رہتا ہے۔

نبی کریم ﷺ سے ثابت ہے کہ آپ ﷺ اپنے سفید بالوں کو زرد، سرخ یا براؤن رنگ کی مہندی وغیرہ سے رنگتے تھے۔ اور جب فسخ مکہ کے دن (حضرت ابو بکر صدیق رضی اللہ عنہ کے والد) ابو قحافہ کو رسول اللہ ﷺ کی خدمت میں پیش کیا گیا تو ان کے سر اور داڑھی کے بال انتہائی سفید ہونے کی وجہ سے یوں محسوس ہوتے تھے جیسے سفید پھولوں والا پودا ہو۔ اس موقع پر رسول اللہ ﷺ نے فرمایا:

(۱۸۴) سنن ابی داؤد ۴/۳۱۹، ح ۴۲۱۲ - صحیح الجامع الصغیر للالبانی

ح ۸۱۵۳ - (سنن النسائی، مسند صحیح ابن باز)

محکم دلائل سے مزین متنوع و منفرد موضوعات پر مشتمل مفت آن لائن مکتبہ

((عَبَّيْرُوا هَذَا بَشَنِيَّ ۚ وَاجْتَنِبُوا السَّوَادَ)) (۱۸۵)

”ان کے سفید بالوں کو کسی چیز سے (مہندی وغیرہ سے رنگ کر) بدل دو، البتہ سیاہی سے بچو۔ (یعنی سیاہ خضاب کے علاوہ اور کسی بھی رنگ کی مہندی سے ان کے بال رنگ ڈالو)“

اور صحیح قول کے مطابق اس مسئلے میں عورت کا حکم بھی مرد کی طرح ہی ہے، یعنی عورت بھی اپنے سفید بالوں کو سیاہ خضاب سے نہیں رنگ سکتی۔

### جاندار کی تصویر بنانا

حضرت عبداللہ بن مسعود رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

((إِنَّ أَشَدَّ النَّاسِ عَذَابًا عِنْدَ اللَّهِ يَوْمَ الْقِيَامَةِ الْمُصَوِّرُونَ)) (۱۸۶)

”قیامت کے دن اللہ تعالیٰ کے ہاں سخت ترین عذاب تصویر بنانے والوں کو ہو گا۔“

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

((قَالَ اللَّهُ تَعَالَى: وَمَنْ أَظْلَمُ مِمَّنْ ذَهَبَ يَخْلُقُ كَخَلْقِي

فَلْيَخْلُقُوا حَبَّةً ۖ وَلْيَخْلُقُوا ذَرَّةً...)) (۱۸۷)

”اللہ تعالیٰ فرماتے ہیں: اُس شخص سے بڑھ کر ظالم کون ہو گا جو اس طرح پیدا کرنے کی کوشش کرتا ہے جس طرح میں پیدا کرتا ہوں (۱۸۸) (میرا چیلنج ہے کہ) یہ بھی ذرا (میری طرح) اناج کا دانہ اگا کر دکھائیں، یہ بھی ذرا چوٹی

(۱۸۵) صحیح مسلم ۳/۱۶۶۳

(۱۸۶) صحیح بخاری۔ دیکھئے فتح الباری ۱۰/۳۸۲

(۱۸۷) صحیح بخاری۔ دیکھئے فتح الباری ۱۰/۳۸۵

(۱۸۸) یعنی جس طرح میں نے انسان کی شکل و صورت بنائی مصور بھی تصویر کشی کے ذریعے میری نقل اتارنے کی کوشش کرتا ہے۔ [مترجم]

محکم دلائل سے مزین متنوع و منفرد موضوعات پر مشتمل مفت آن لائن مکتبہ

ہی پیدا کر کے دکھائیں...“ (۱۸۹)

حضرت عبداللہ بن عباس رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا:

(اَكُلُ مَصُوْرٍ فِي النَّارِ ' يَجْعَلُ لَهُ بِكُلِّ صُوْرَةٍ صَوْرَهَا نَفْسًا  
فَتُعَذِّبُهُ فِي جَهَنَّمَ )) قَالَ ابْنُ عَبَّاسٍ: اِنْ كُنْتَ لَا بُدَّ فَاِعْلًا فَاَصْنَعِ  
الشَّجَرَ وَمَا لَا رُوْحَ فِيْهِ (۱۹۰)

”ہر (جاندار چیز کی) تصویر بنانے والا جہنم کی آگ میں ہو گا، اس کی بنائی ہوئی  
ہر تصویر میں روح پیدا فرما کر اللہ تعالیٰ اسے جاندار بنا دیں گے، پھر وہی تصویر  
مصور کو جہنم میں عذاب دے گی۔“ (۱۹۱) حضرت ابن عباس رضی اللہ عنہما نے فرمایا: ”اگر  
تم لازماً تصویر بنانا ہی چاہتے ہو تو پھر درخت یا کسی غیر جاندار چیز کی بنا لو۔“

مذکورہ بالا احادیث سے معلوم ہوا کہ انسانوں اور جانوروں میں سے کسی جاندار  
چیز کی تصویر بنانا حرام ہے چاہے اس کا سایہ ہو یا نہ ہو۔ اور اس میں بھی کوئی فرق  
نہیں کہ وہ تصویر چھپی ہو، ہاتھ سے نقاشی ہو، یا کسی چیز پر کھدائی کے ذریعے بنائی ہو، یا  
نقش و نگاری سے کندہ کی گئی ہو، یا تراشی گئی ہو، یا سانچوں میں ڈال کر بنائی گئی ہو۔ ہر  
حال احادیث کے عموم سے معلوم ہوتا ہے کہ ان میں سے ہر قسم کی تصویر حرام ہے۔  
مسلمان کی شان یہ ہے کہ وہ شرعی نصوص کے سامنے اپنا سر تسلیم خم کر دیتا ہے  
اور کٹ جیتی کرتے ہوئے یہ نہیں کہتا کہ میں کون سا ان تصویروں کی پوجا کرتا ہوں؟  
یا کب ان کے سامنے سجدہ ریز ہوتا ہوں؟ میں تو صرف فوٹو اتارتا ہوں اور بس!

(۱۸۹) یعنی یہ مصور حیوانات میں سے ایک چھوٹی سی چوئی اور نباتات میں سے چھوٹا سادہ نہیں  
بناسکتے تو اس سے بڑی چیزیں بنانا ان کے اختیار میں کہاں؟ مقصود ان کی عاجزی اور بے بسی ظاہر  
کرنا ہے۔ [مترجم]

(۱۹۰) صحیح مسلم ۱۷۱/۳

(۱۹۱) یعنی اس کی بنائی ہوئی تصویریں اللہ کے حکم سے زندہ انسان بن کر اسے جہنم میں عذاب دیں  
گی۔ یا اس کی ہر تصویر کے بدلے زندہ انسان کھڑا کیا جائے گا جو اسے سزا دے گا۔ [مترجم]

بلاشبہ تصویروں کے عام ہونے سے جنسی اشتعال بلکہ زنا میں مبتلا ہونے جیسی عظیم خرابیاں پیدا ہوئیں۔ اگر کوئی عقل مند آدمی غور و فکر اور بصیرت کی نگاہ سے صرف اسی ایک خرابی پر ہی غور کر لے جو ہمارے موجودہ دور میں تصویروں کے پھیلاؤ سے وجود میں آئی ہے تو اسے کچھ نہ کچھ حکمت ضرور سمجھ میں آسکتی ہے جس کی وجہ سے اسلامی شریعت نے تصویر کشی کو حرام قرار دیا۔ لہذا ہر مسلمان کو چاہیے کہ وہ اپنے گھر سے جاندار چیزوں کی تصویریں نکال دے تاکہ یہ تصویریں اس کے گھر میں فرشتوں کے دخول میں رکاوٹ نہ بنیں۔ جیسے کہ نبی کریم ﷺ نے فرمایا:

(( لَا تَدْخُلُ الْمَلَائِكَةُ بَيْتًا فِيهِ كَلْبٌ وَلَا تِصَاوِيرٌ )) (۱۹۲)

”جس گھر میں کتا اور تصاویر ہوں وہاں فرشتے داخل نہیں ہوتے۔“

بعض گھروں میں تو مجتہدے اور مورتیاں بھی موجود ہیں اور لوگ انہیں بطور تحفہ پیش کرتے ہیں یا بطور ڈیکوریشن گھروں میں سجا کر رکھتے ہیں، اور ان میں بعض مورتیاں ایسی بھی ہوتی ہیں جن کی کافر پوجا کرتے ہیں۔ باقی تصویروں کی نسبت ایسی مورتیوں اور مجتہدوں کی ممانعت زیادہ شدید ہے۔

اسی طرح لپیٹ کر یا چھپا کر رکھی ہوئی تصویروں کی نسبت آویزاں کی گئی یا لٹکائی گئی تصویروں کا گناہ زیادہ سخت ہے، کیونکہ فریموں میں محفوظ کر کے آویزاں کی گئی تصویروں کے سبب ہی ان کی پوجا پاٹ کی گئی، کتنے غم تازہ ہوئے، اور ان تصویروں کو دیکھ کر ہی کتنے لوگوں نے اپنے باپ دادا اور من پسند شخصیتوں پر جاہلانہ فخر کیا۔ بعض لوگوں کا یہ کہنا کسی طرح درست نہیں کہ ہم تو تصویریں یاد تازہ کرنے کے لیے رکھتے ہیں، حالانکہ اپنے کسی مسلمان عزیز یا قریبی کی اصل یاد تو دل میں ہوتی ہے جس کا تقاضا یہ ہے کہ ان کے لیے مغفرت اور رحمت کی دعا کی جائے۔

چنانچہ ہر تصویر کو گھر سے نکال دینا چاہیے یا مٹا دینا چاہیے۔ البتہ جن کو مٹانے



میں حد سے زیادہ مشقت ہو ان کا معاملہ اللہ کے سپرد ہے۔ مثلاً ڈکٹریوں، کتابوں اور ڈبوں وغیرہ پر بنی ہوئی تصویروں کی مصیبت بہت عام ہو چکی ہے۔ بہر حال جہاں تک ممکن ہو سکے ایسی تصویروں کو ختم کرنے کی بھرپور کوشش کرنی چاہیے اور بالخصوص فحش تصویروں سے تو ہر صورت بچنا چاہیے۔ البتہ ضرورت کے تحت تصویر کو محفوظ رکھا جاسکتا ہے۔ مثلاً شناختی کارڈ، پاسپورٹ وغیرہ کے لیے۔ اسی طرح بعض علماء نے ایسی تصویریں رکھنے کی بھی اجازت دی ہے جنہیں حقارت کے ساتھ پاؤں تلے رونداجاتا ہو۔ (۱۹۳)

فرمانِ الہی ہے:

﴿ فَاتَّقُوا اللَّهَ مَا اسْتَطَعْتُمْ... ﴾ (التغابن: ۱۶)

”تم سے جہاں تک ہو سکے اپنی طاقت کے مطابق اللہ سے ڈرتے رہو۔“

### جھوٹا خواب بیان کرنا

بعض لوگ عوام میں سستی شہرت اور برتری حاصل کرنے، مال سمیٹنے، یا اپنے دشمنوں کو ڈرانے دھمکانے کے لیے جھوٹے خواب بیان کرتے ہیں اور بہت سے جاہل عوام بھی خوابوں کی سچائی پر شدید اعتقاد رکھتے ہیں جس کی وجہ سے انہیں جھوٹے خواب سنا کر خوب دھوکا دیا جاتا ہے، حالانکہ جھوٹے خواب سنانے والوں کے متعلق بہت سخت وعید آئی ہے۔ نبی کریم ﷺ نے ارشاد فرمایا:

«إِنَّ مِنْ أَعْظَمِ الْفُرْيِ أَنْ يَدْعِيَ الرَّجُلُ إِلَى غَيْرِ آيَتِهِ، أَوْ يُرَى غَيْبَهُ مَا لَمْ تَرْ، وَيَقُولُ عَلَى رَسُولِ اللَّهِ صَلَّى اللَّهُ عَلَيْهِ وَسَلَّمَ مَا لَمْ يَقُلْ» (۱۹۴)

(۱۹۳) جیسے مثلاً بستر، تکیہ، فرش، قالین وغیرہ پر بنی ہوئی تصویریں۔ اور اس سے مقصود تصویروں کی تعظیم ختم کرنا ہے، کیونکہ دنیا میں سب سے پہلا شرک انہی تصویروں، مجسموں اور مورتیوں کی تعظیم سے پھیلا۔ ملاحظہ فرمائیں سورت نوح آیت ۲۳ کی تفسیر۔ [مترجم]

(۱۹۴) صحیح بخاری، دیکھئے فتح الباری ۶/۵۴۰

”سب سے بڑا جھوٹ یہ ہے کہ کوئی اپنے آپ کو غیر پاپ کی طرف منسوب کرے (۱۹۵) یا ایسا خواب دیکھنے کا دعویٰ کرے جو اس نے نہ دیکھا ہو (۱۹۶) اور رسول اللہ ﷺ کی طرف ایسی بات منسوب کرے جو نبی کریم ﷺ نے فرمائی نہ ہو۔“

نیز نبی کریم ﷺ نے فرمایا:

((مَنْ تَحَلَّمَ بِحُلْمٍ لَمْ يَرَهُ كَلْفٌ أَنْ يَتَّعِدَ بَيْنَ شَعْبَتَيْنِ وَلَنْ يَفْعَلَ)) (۱۹۷)

”جس نے کوئی جھوٹا خواب بیان کیا جو اس نے دیکھا نہ ہو اُسے قیامت کے دن یہ مشکل کام سونپا جائے گا کہ وہ جو کے دو دانوں کے درمیان گرہ لگائے اور وہ ہرگز ایسا نہ کر سکے گا۔“ (۱۹۸)

## قبرستان کی بے حرمتی

حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:

((لَا أَنْ يَجْلِسَ أَحَدُكُمْ عَلَى جَمْرَةٍ فَتُحْرَقَ تِيَابَهُ فَتُخْلَصَ إِلَيَّ جِلْدِهِ خَيْرٌ لَهُ مِنْ أَنْ يَجْلِسَ عَلَى قَبْرِ)) (۱۹۹)

(۱۹۵) مثلاً یوں کہے کہ میں فلاں کا بیٹا ہوں، حالانکہ وہ اس کا بیٹا نہ ہو۔ [مترجم]

(۱۹۶) مثلاً جھوٹ سے کہے کہ میں نے خواب میں یوں دیکھا اور یوں دیکھا، حالانکہ دیکھا کچھ بھی نہیں تھا۔ چونکہ اچھا خواب فرشتہ اللہ کے حکم سے دکھاتا ہے اور خواب وحی الہی کا ایک حصہ ہے اس لیے خواب بیان کرنے میں جھوٹ بولنے والا گویا اللہ تعالیٰ پر جھوٹ باندھتا ہے۔ اور اللہ تعالیٰ کی طرف جھوٹی بات منسوب کرنا جھوٹ کی سب سے بدترین قسم ہے، اسی لیے نبی کریم ﷺ نے جھوٹا خواب گھڑنے والوں کو سخت ترین وعید سنائی ہے۔ [مترجم]

(۱۹۷) صحیح بخاری، دیکھئے فتح الباری ۱/۳۲۷

(۱۹۸) یعنی جب تک وہ جو کے دو دانوں میں گرہ نہیں لگائے گا اس وقت تک اس سے عذاب نہیں ملے گا۔ اور چونکہ جو کے دو دانوں میں گرہ لگانا انسانی طاقت سے باہر ہے اس لیے مقدسود اس سے عذاب کا شدید اور طویل المدت ہوتا ہے۔ [مترجم]

(۱۹۹) صحیح مسلم ۲/۶۷۷

”تم میں سے کسی کا آگ کے انگارے پر بیٹھنا جو کپڑوں کو جلا کر جلد تک پہنچ جائے یہ قبر پر بیٹھنے سے کہیں زیادہ بہتر ہے۔“

آپ مشاہدہ کریں گے کہ بعض لوگ جب اپنے مردوں کو دفنانے جاتے ہیں تو آس پاس کی قبروں کو پاؤں تلے اور بسا اوقات جو توں سمیت روندتے ہوئے مردوں کے احترام کی کوئی پرواہ نہیں کرتے، حالانکہ اس حرکت کو عظیم گناہ قرار دیتے ہوئے رسول اللہ ﷺ نے فرمایا:

((لَا تَنْ أَمْشِي عَلَى جَمْرَةٍ أَوْ سَيْفٍ أَوْ أَحْصَفٍ نَعْلِي بِرِجْلِي  
أَحَبُّ إِلَيَّ مِنْ أَنْ أَمْشِي عَلَى قَبْرِ مُسْلِمٍ)) (۲۰۰)

”میں آگ کے انگارے پر یا تلوار کی تیز دھار پر چلوں، یا جوتے کو اپنے پاؤں کے ساتھ سی لوں یہ مجھے کسی مسلمان کی قبر پر چلنے سے کہیں زیادہ پسند ہے۔“ (۲۰۱)

چنانچہ ہر عقل مند سوچ سکتا ہے کہ اگر قبروں پر چلنا یا بیٹھنا اس قدر عظیم گناہ ہے تو پھر قبرستان کی زمین پر ناجائز قبضہ کر کے وہاں تجارتی یا رہائشی اسکیم بنانا کس قدر بڑا جرم ہو گا؟ اور بعض بد نصیب ایسے بھی ہیں جو قبرستان کی دیوار پھلانگ کر قبرستان میں قضائے حاجت کرتے اور مردوں کو اپنی نجاست اور بدبو سے تکلیف پہنچاتے ہیں۔

نبی کریم ﷺ نے فرمایا:

((وَمَا بَالِي أَوْ سَطِّ الْقَبْرِ قَضَيْتُ حَاجَتِي أَوْ وَسَطِّ السُّوقِ)) (۲۰۲)

”مجھے کوئی پرواہ نہیں کہ میں قبرستان میں قضائے حاجت کر لوں یا بازار کے عین درمیان میں۔“ (۲۰۳)

(۲۰۰) سنن ابن ماجہ ۱/۳۹۹۔ صحیح الجامع الصغیر، ح ۵۰۳۸

(۲۰۱) یعنی آگ کے انگارے یا تلوار کی تیز دھار پر چلنا، یا جوتے کو پاؤں کے ساتھ سی لینا اگرچہ بہت تکلیف دہ اور مشکل کام ہیں لیکن یہ سارے دشوار گزار کام مجھے برداشت ہو سکتے ہیں مگر کسی مسلمان کی قبر پر چلنا مجھے گوارا نہیں۔ [مترجم]

(۲۰۲) سنن ابن ماجہ ۱/۳۹۹۔ صحیح الجامع الصغیر، ح ۵۰۳۸

(۲۰۳) یعنی میرے نزدیک قبرستان میں قضائے حاجت کرنا ایسے ہی ہے جیسے بازار کے عین

یعنی قبرستان میں قضائے حاجت کرنا اسی طرح برا ہے جس طرح بازار کے عین وسط میں لوگوں کے سامنے ستر کو ہنگا کر کے قضائے حاجت کرنا۔ یہ نبوی و عمید کسی حد تک ان لوگوں کو بھی شامل ہوگی کہ جو قبرستان اور خاص طور پر ویران قبرستان میں گندگی اور کوڑا کرکٹ پھیلتے ہیں۔ قبرستان کی زیارت کے وقت یہ ادب ملحوظ رہنا چاہئے کہ انسان قبروں کے درمیان جو تا اتار کر چلے۔

## پیشاب کے چھینٹوں سے پرہیز نہ کرنا

اسلامی شریعت کی ایک خوبی یہ بھی ہے کہ اُس نے ہر اُس کام کا حکم دیا جو انسان کی حالت کو بہتر بنائے۔ مثلاً گندگی اور ناپاکی ختم کرنے کا حکم دیا اور اسی لیے قضائے حاجت سے فارغ ہونے کے بعد مٹی کے ڈھیلے استعمال کرنے اور پانی سے استنجا کرنے کو ضروری قرار دیا گیا اور استنجا کرنے کی وہ کیفیت بھی بتلا دی جس سے صفائی اور پاکی حاصل ہوتی ہے۔

بعض لوگ گندگی دور کرنے میں بہت سستی برتتے ہیں جس کی وجہ سے ان کے بدن اور کپڑے ناپاکی سے لت پت رہتے ہیں اور پھر ان کی نماز بھی درست نہیں ہوتی۔ نبی کریم ﷺ نے ہمیں بتلایا ہے کہ پیشاب کے چھینٹوں سے پرہیز نہ کرنا عذابِ قبر کا سبب ہے۔

حضرت عبداللہ بن عباس رضی اللہ عنہما بیان کرتے ہیں ایک مرتبہ رسول اکرم ﷺ ایک باغ میں سے گزرے تو آپ نے دو مردوں کی چیخ و پکار سنی جنہیں قبر میں عذاب ہو رہا تھا، نبی کریم صلی اللہ علیہ وسلم نے فرمایا: ”انہیں قبر میں عذاب ہو رہا ہے اور انہیں کسی بڑے گناہ کی وجہ سے عذاب نہیں ہو رہا۔“ پھر فرمایا: ”کیوں نہیں! وہ واقعی بڑا گناہ ہے۔ ان میں سے ایک اپنے پیشاب کے چھینٹوں سے نہیں بچتا تھا

◀ وسط میں۔ ان دونوں میں کوئی فرق نہیں۔ [مترجم]

محکم دلائل سے مزین متنوع و منفرد موضوعات پر مشتمل مفت آن لائن مکتبہ

اور دوسرا چغل خور تھا۔ (۲۰۴)

بلکہ رسول اکرم ﷺ نے فرمایا:

((اَكْثَرُ عَذَابِ الْقَبْرِ فِي النَّوْلِ)) (۲۰۵)

”زیادہ تر قبر کا عذاب پیشاب (کے چھینٹوں سے نہ نچنے) کی وجہ سے ہوتا ہے۔“

پیشاب کے چھینٹوں سے عدم پرہیز کی صورت یہ بھی ہے کہ قضائے حاجت کے دوران پیشاب ختم ہونے سے پہلے ہی جلدی سے اٹھ کھڑا ہونا یا جان بوجھ کر ایسی حالت میں یا ایسی جگہ پر پیشاب کرنا جہاں سے پیشاب کے چھینٹے لوٹ کر جسم اور کپڑوں کو ناپاک کرتے ہوں، یا پیشاب سے فارغ ہو کر مٹی کے ڈھیلے استعمال نہ کرنا یا پانی سے استنجا ترک کر دینا مکمل طور پر کسی بھی چیز سے استنجا کیے بغیر ہی اٹھ کھڑا ہونا۔ ہمارے موجودہ زمانے میں مسلمانوں کی کافروں کے ساتھ مشابہت اور نکالی

اس درجے تک پہنچ گئی ہے کہ اب بعض لیٹریوں میں کھڑے ہو کر پیشاب کرنے والوں کے لیے دیواروں میں نصب مخصوص پیالہ نما لیٹرینیں بنائی گئی ہیں جو بالکل بے پردہ ہوتی ہیں اور ان کو استعمال کرنے والا شخص ہر آنے جانے والے کے سامنے بغیر کسی شرم و حیاء کے پیشاب کرتا ہے، پھر پیشاب سے فارغ ہو کر استنجا کیے بغیر ہی گندگی کی حالت میں کپڑا اوپر اٹھا لیتا ہے اور اس طرح وہ بیک وقت دو حرام کاموں کا ارتکاب کرتا ہے، ایک تو اس نے لوگوں کی نگاہوں سے اپنی شرم گاہ کی پردہ پوشی نہیں کی اور دوسرا اس نے پیشاب کے چھینٹوں سے پرہیز نہیں کیا۔ (۲۰۶)

(۲۰۴) صحیح بخاری، بحوالہ فتح الباری ۱/۳۱۷۔

اس حدیث کی شرح پہلے گزر چکی ہے۔ دیکھئے حاشیہ نمبر ۱۵۸۔

(۲۰۵) مسند احمد ۲/۳۲۶، صحیح الجامع الصغیر، ج ۱۳۱۳۔ ایک روایت میں ”من النَّوْلِ“ کے الفاظ

بھی ہیں۔ [مترجم]

(۲۰۶) اس کے علاوہ اس نے استنجا بھی نہیں کیا، اور جب اسی حالت میں کپڑا اوپر اٹھا لیا تو کپڑے

بھی ناپاک ہو گئے، جسم بھی ناپاک ہو گیا، نماز بھی قبول نہ ہوئی، قبر کا عذاب بھی ملا، اللہ تعالیٰ، ❖

## ٹوہ لگانا

اللہ تعالیٰ نے فرمایا:

﴿وَلَا تَجَسَّسُوا...﴾ (الحجرات: ۱۲)

”اور تم لوگوں کے بھید مت ٹولو۔“ (جاسوسی مت کرو۔) (۲۰۷)

حضرت عبد اللہ بن عباس رضی اللہ عنہما بیان کرتے ہیں کہ رسول اللہ صلی اللہ علیہ وسلم نے فرمایا:

((مَنْ اسْتَمَعَ إِلَى حَدِيثِ قَوْمٍ وَهُمْ لَهُ كَارِهُونَ ضَبَّ فِي أُذُنِهِ  
الْأَنْكُ يَوْمَ الْقِيَامَةِ)) (۲۰۸)

”جس نے کسی قوم کی ناپسندیدگی کے باوجود کان لگا کر چپکے سے ان کی باتوں کو سنا قیامت کے دن اس کے کانوں میں سیسہ پگھلا کر ڈالا جائے گا۔“

اور اگر وہ قوم کو نقصان پہنچانے کے لیے ان کی لاعلمی میں یہ باتیں آگے دوسروں تک بھی پہنچاتا ہے تو وہ جاسوسی کے ساتھ ساتھ چغل خوری کا بھی ارتکاب کرتا ہے جو بذات خود ایک دوسرا گناہ ہے۔ نبی کریم صلی اللہ علیہ وسلم نے فرمایا:

((لَا يَدْخُلُ الْجَنَّةَ قَتَاتٌ)) (۲۰۹)

”چغل خور جنت میں داخل نہ ہو گا۔“

❖ اس کے پاک فرشتے، اور نیک مؤمن بندے بھی اس کی اس حرکت پر ناراض ہوئے۔ اللہ کی پناہ ایسی بے احتیاطی سے کہ جس سے اتنے گناہ مول لینے پڑیں۔ [مترجم]

(۲۰۷) جاسوسی کے نقصانات پر جامع معلومات حاصل کرنے کے لیے ملاحظہ ہو تفہیم القرآن ۸۷/۵، حاشیہ ۲۵

(۲۰۸) المعجم الكبير للطنبراني ۲۳۸/۱۱ و ۲۳۹ - وصحيح الجامع الصغير للالباني

ح ۶۰۰۳

(۲۰۹) صحیح بخاری، دیکھئے فتح الباری ۳۷۲/۱۰

## بُراپڑوس

قرآن پاک میں اللہ تعالیٰ نے ہمیں پڑوسی کے ساتھ اچھا سلوک کرنے کا حکم دیا ہے۔ ارشادِ ربّانی ہے:

﴿وَاعْبُدُوا اللَّهَ وَلَا تُشْرِكُوا بِهِ شَيْئًا وَبِالْوَالِدَيْنِ إِحْسَانًا وَ  
بِذِي الْقُرْبَىٰ وَالْيَتَامَىٰ وَالْمَسْكِينِ وَالْجَارِ ذِي الْقُرْبَىٰ وَالْجَارِ  
الْجُنُبِ وَالصَّاحِبِ بِالْجَنبِ وَابْنِ السَّبِيلِ ۗ وَمَا مَلَكَتْ  
أَيْمَانُكُمْ ۗ إِنَّ اللَّهَ لَا يُحِبُّ مَنْ كَانَ مُخْتَلًا فَخُورًا ۝﴾

(النساء: ۳۶)

”اللہ تعالیٰ کی عبادت کرو اور اس کے ساتھ کسی کو شریک مت ٹھہراؤ اور ماں باپ کے ساتھ اچھا سلوک کرو اور رشتہ داروں سے اور یتیموں سے اور مسکینوں سے اور رشتہ دار ہمسایہ سے اور اجنبی ہمسایہ سے اور پہلو کے ساتھی سے (رفیق سفر، شریک کار) اور راہی مسافر سے اور ان سے جو تمہارے ماتحت ہیں (غلام اور خادم) ان سب سے اچھا سلوک کرو۔ یقیناً اللہ تعالیٰ تکبر کرنے والوں اور شیخی خوروں کو پسند نہیں فرماتا۔“

پڑوسی کا حق عظیم ہونے کی وجہ سے اسے تکلیف دینا بھی اسی نسبت سے حرام ہے۔ حضرت ابو شریح رضی اللہ عنہ بیان کرتے ہیں کہ رسول اللہ ﷺ نے فرمایا:

﴿وَاللَّهُ لَا يُؤْمِنُ، وَاللَّهُ لَا يُؤْمِنُ، وَاللَّهُ لَا يُؤْمِنُ﴾، قِيلَ: وَمَنْ يَا رَسُولَ اللَّهِ؟ قَالَ: ((الَّذِي لَا يَأْمَنُ جَارُهُ بَوَائِقَهُ))، (۲۱۰)

”اللہ کی قسم وہ شخص ایمان دار نہیں ہو سکتا، اللہ کی قسم وہ شخص ایمان دار نہیں ہو سکتا، اللہ کی قسم وہ شخص مؤمن نہیں ہو سکتا۔“ پوچھا گیا: کون یا رسول اللہ ﷺ؟ آپ ﷺ نے فرمایا: ”وہ جس کے پڑوسی اس کے شر سے

(۲۱۰) صحیح بخاری، دیکھیے فتح الباری ۱۰/۳۳۳

محفوظ نہ ہوں۔“

نبی کریم ﷺ نے پڑوسی کی شہادت کو کسی کی اچھائی یا برائی جاننے کا پیمانہ قرار دیا ہے۔ حضرت عبد اللہ بن مسعود رضی اللہ عنہ بیان کرتے ہیں کہ ایک آدمی نے رسول اللہ ﷺ سے پوچھا: اے اللہ کے رسول! مجھے اپنی اچھائی یا برائی کا کیسے پتہ چلے گا؟ رسول اللہ ﷺ نے فرمایا:

((إِذَا سَمِعْتَ جِيْرَانَكَ يَقُولُونَ: قَدْ أَحْسَنْتَ فَقَدْ أَحْسَنْتَ، وَإِذَا سَمِعْتَهُمْ يَقُولُونَ: قَدْ أَسَأْتُ فَقَدْ أَسَأْتُ)) (۳۱۱)

”اگر تو اپنے پڑوسیوں کو یہ کہتا سنے کہ تو نے اچھا کیا تو سمجھ لو کہ تو نے اچھا کیا اور اگر تیرے پڑوسی یہ کہیں کہ تو نے برا کیا تو پھر جان لے کہ تو نے برا کیا۔“

پڑوسی کو تکلیف پہنچانے کی متعدد صورتیں ہیں، مثلاً اپنے اور پڑوسی کے درمیان مشترکہ دیوار میں پڑوسی کو شستیر وغیرہ رکھنے سے منع کرنا، یا پڑوسی کی اجازت کے بغیر اپنی عمارت کو اتنا بلند کرنا کہ پڑوسی سورج کی شعاعوں اور فطرتی ہوا سے محروم ہو جائے، یا اپنے گھر کی کھڑکیوں کا رخ پڑوسی کے گھر کی طرف کرنا اور پھر ان کھڑکیوں سے اپنے پڑوسی کے اندرون خانہ چیزوں کو جھانکنا، یا بلا وجہ دروازہ وغیرہ کھٹکانے اور چیخ و پکار جیسی پریشان کن آوازوں سے پڑوسی کو تکلیف دینا، اور خاص طور پر نیند اور راحت کے اوقات میں، یا پڑوسی کی اولاد کو مارنا پیٹنا، یا پڑوسی کے دروازے پر کوڑا کرکٹ پھینکنا وغیرہ۔

اور اگر یہ کام اپنے بالکل ساتھ والے پڑوسی کے ساتھ کرے تو گناہ اور بھی بڑھ جاتا ہے۔ رسول اللہ ﷺ نے فرمایا:

((لَا يَزْنِي الرَّجُلُ بِعَشْرِ نِسْوَةٍ أَيْسُرَ عَلَيْهِ مِنْ أَنْ يَزْنِيَ بِأَمْرَأَةٍ جَارِهِ ..... لِأَنَّ يَسْرِقَ الرَّجُلُ مِنْ عَشْرَةِ أَيْبَاتٍ أَيْسُرَ عَلَيْهِ مِنْ

(۳۱۱) مسند احمد ۱/۴۰۲ - صحيح الجامع الصغير، ح ۲۳۳



أَنْ يَسْرِقَ مِنْ بَيْتِ جَارِهِ)) (۲۱۲)

”کسی آدمی کا دس عورتوں کے ساتھ زنا کر لینا پڑوسی کی عورت کے ساتھ زنا کرنے سے زیادہ ہلکا ہے..... اور کسی آدمی کا دس گھروں سے چوری کر لینا پڑوسی کے گھر سے چوری کرنے کی نسبت زیادہ ہلکا ہے۔“

بعض بے ضمیر قسم کے لوگ ایسے بھی ہیں کہ جب ان کا پڑوسی رات کی ڈیوٹی پر ہو وہ اس کی عدم موجودگی میں موقع سے فائدہ اٹھاتے ہوئے اس کے گھر میں گھس کر اس کی عزت سے کھیلتے اور خوب فساد مچاتے ہیں۔ ایسے غداروں کے لیے قیامت کے دن دردناک عذاب ہو گا اور ہلاکت تباہی اور بربادی ہی ان کا مقدر بنے گی۔

### وصیت کے ذریعے کسی کو نقصان پہنچانا

اسلامی شریعت کا یہ سنہری اصول ہے کہ ”لَا ضَرَرَ وَلَا ضِرَارَ“ یعنی نہ تو کوئی کسی کو نقصان پہنچائے اور نہ ہی اسے نقصان پہنچایا جائے۔ اپنے شرعی ورثاء یا ان میں سے بعض کو نقصان پہنچانا حرام ہے اور ایسا کرنے والے کو نبی کریم ﷺ کی زبان مبارک سے یہ بدعاسنائی گئی ہے:

((مَنْ ضَارَّ أَضَرَ اللَّهُ بِهِ وَمَنْ شَاقَّ شَقَّ اللَّهُ عَلَيْهِ)) (۲۱۳)

”جس نے کسی کا نقصان کیا اللہ اس کا نقصان کرے اور جس نے کسی پر سختی

اور مشقت کی اللہ اس پر سختی اور مشقت کرے۔“ (۲۱۳)

وصیت میں کسی کو نقصان پہنچانے کی متعدد صورتیں ہیں۔ مثلاً کسی وارث کو اس کے شرعی حق سے محروم کرنا یا کسی وارث کے لیے شریعت کے مقرر کردہ حق کے برخلاف وصیت کرنا یا ایک تنائی مال سے زیادہ کی وصیت کرنا وغیرہ۔

(۲۱۲) الادب المفرد للبخاری، ج ۱۰۳۔ سلسلۃ الاحادیث الصحیحۃ للالبانی، ج ۶۵

(۲۱۳) مسند احمد ۴/۳، صحیح الجامع الصغیر للالبانی، ج ۲۳۲۸

(۲۱۳) یعنی اسے کسی ایسے کام میں پھنسا دے جو اس پر نہایت مشقت دہ گزرے۔ [مترجم]

اور ایسے ملکوں میں جہاں لوگ شرعی عدالتوں کے ماتحت زندگی نہیں گزارتے، کسی حق دار کا اپنا شرعی حق حاصل کر لینا بہت مشکل کام ہے، کیونکہ وہاں پر انسانوں کے ایجاد کردہ قوانین کے تحت چلنے والی غیر شرعی عدالتیں شریعت کے خلاف فیصلے کرتی ہیں اور رجسٹرار کے پاس درج کی ہوئی ظالمانہ وصیت کو نافذ کرنے کا حکم جاری کرتی ہیں۔ ان کے ہاتھوں کی ایسی لکھائی اور ایسی کمائی پر ہلاکت، تباہی اور بربادی ہی ان کا مقدر بنے گی۔

### چوسر کھیلنا (Backgammon, Tricktrack)

لوگوں میں رائج متعدد کھیل بہت سے حرام کاموں پر مشتمل ہیں۔ انہی میں سے ایک کھیل چوسر بھی ہے اور اسی سے ابتدا کر کے آدمی اور بہت سے حرام کھیلوں کی طرف قدم بڑھاتا ہے۔ نبی کریم ﷺ نے چوسر کھیلنے سے منع فرمایا جو کہ جو ابازی کا دروازہ کھولتا ہے۔ ارشاد نبوی ہے:

((مَنْ لَعِبَ بِالْتَّرْدِشِيرِ فَكَأَنَّمَا صَبَغَ يَدَهُ فِي لَحْمِ حَنْزِيرٍ  
وَدَمِهِ)) (۲۱۵)

”جس نے چوسر کھیلنا اُس نے گویا اپنا ہاتھ سور کے گوشت اور خون سے رنگا۔“ (۲۱۶)

(۲۱۵) صحیح مسلم ۱۷۷۰/۳

(۲۱۶) یعنی جس طرح سور کا گوشت کھانا اور اپنے ہاتھ سور کے گوشت اور خون سے رنگنا حرام ہیں اسی طرح چوسر کھیلنا بھی حرام ہے۔ تاش، شطرنج، چوسریا ان سے ملتی جلتی کھیلیں اس لیے منع ہیں کہ یہ فرائض سے غافل کر دیتی ہیں اور ان میں جسمانی ورزش کا کوئی ذریعہ نہیں، جبکہ اسلام نے جسمانی ورزش اور جنگ میں معاون کھیلوں کی اجازت دی ہے۔ چوسر کے بارے میں یہ بھی بیان کیا جاتا ہے کہ اس کھیل کا موجد ایک آتش پرست مجوسی بادشاہ سابور بن ازد شیر تھا۔ تو یہ کھیل کھیلنا گویا آتش پرستوں کے طریقے کو زندہ کرنے کے مترادف ہے اور اس میں مجوسیوں کے ساتھ مشابہت ہے جسے اسلام نے حرام قرار دیا ہے۔ ملاحظہ ہو فیض القدر شرح الجامع الصغیر/ المناوی ۲۷۰/۶ [مترجم]

محکم دلائل سے مزین متنوع و منفرد موضوعات پر مشتمل مفت آن لائن مکتبہ

حضرت ابو موسیٰ اشعری رضی اللہ عنہ بیان کرتے ہیں کہ رسول اکرم صلی اللہ علیہ وسلم نے فرمایا:

((مَنْ لَعِبَ بِاللَّزْدِ فَقَدْ عَصَى اللَّهَ وَرَسُولَهُ)) (۲۱۷)

”جس نے چوس کر کھلایا اس نے اللہ اور اس کے رسول کی نافرمانی کی۔“

مؤمن یا کسی ایسے شخص پر لعنت بھیجنا جو لعنت کا مستحق نہ ہو

بہت سے لوگ غصے کے وقت اپنی زبان پر قابو نہیں رکھ سکتے اور جلد بازی میں انسانوں، جانوروں، جمادات، نباتات، دنوں، گھڑیوں اور بسا اوقات خود اپنے آپ کو اور اپنی اولاد کو بھی لعنت کر بھیجتے ہیں۔ خاوند بیوی کو اور بیوی خاوند کو لعن طعن کرتی ہے، حالانکہ اس طرح لعن طعن کرنا خطرناک حد تک بُرا ہے۔

حضرت ابو زید ثابت بن ضحاک انصاری رضی اللہ عنہ بیان کرتے ہیں کہ رسول اللہ

صلی اللہ علیہ وسلم نے فرمایا:

((... وَمَنْ لَعَنَ مُؤْمِنًا فَهُوَ كَقَتْلِهِ)) (۲۱۸)

”کسی مؤمن پر لعنت بھیجنا سے قتل کرنے کے برابر ہے۔“

چونکہ لعن طعن کرنا زیادہ تر عورتوں کی طرف سے ہوتا ہے اس لیے نبی کریم صلی اللہ علیہ وسلم نے فرمایا کہ عورتوں کے کثرت کے ساتھ جنم میں جانے کا سبب بھی ان کا یہی لعن طعن ہے۔ کثرت سے لعنت کرنے والے قیامت کے دن کسی کی سفارش نہیں کر سکیں گے اور اس سے بڑھ کر یہ کہ اگر ظالمانہ انداز میں کسی غیر مستحق پر لعنت بھیجی تو وہ لعنت خود اس کے اپنے اوپر پلٹ آتی ہے اور یوں وہ خود اپنے خلاف ہی اللہ تعالیٰ کی رحمت سے دُوری کی بددعا کرتا ہے۔

(۲۱۷) مسند احمد ۳/۳۹۳- صحیح الجامع الصغیر للالبانی، ح ۶۵۰۵

(۲۱۸) صحیح بخاری۔ دیکھئے فتح الباری ۱۰/۳۶۵

## نوحہ کرنا

بعض عورتیں اپنے کسی عزیز کی میت پر بلند آواز سے چیخ و پکار کرتی، رورو کر میت کی خوبیاں بیان کرتی، اپنے چروں پر طمانچہ مارتی، گریبان چاک کرتی، کپڑے پھاڑتی، بال منڈاتی، یا مین کرتے ہوئے بال کھینچتی اور نوحتی ہیں۔ اس طرح کے تمام غلط کام اللہ کے فیصلے پر ناپسندیدگی اور مصیبت پر بے صبری کی علامت ہیں۔ نبی اکرم ﷺ نے ایسا کرنے والوں پر لعنت فرمائی ہے۔

حضرت ابو امامہ رضی اللہ عنہ بیان کرتے ہیں کہ:

أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ لَعَنَ الْخَامِشَةَ وَجَهَهَا  
وَالشَّاقَّةَ جَبِيهَا وَالذَّاعِيَةَ بِالْوَيْلِ وَالشُّبُورَ (۲۱۹)

”میت پر نوحہ کرتے ہوئے اپنے چرے کو نوچنے والی، گریبان کو چاک کرنے والی، اور اپنے خلاف مصیبت، ہلاکت اور بربادی کی بد دعا کرنے والی عورت پر رسول اللہ ﷺ نے لعنت فرمائی ہے۔“

حضرت عبداللہ بن مسعود رضی اللہ عنہ بیان کرتے ہیں کہ رسول اکرم ﷺ نے فرمایا:

((الْيَسَ مِمَّا مَنْ لَطَمَ الْخُدُودَ، وَشَقَّ الْجُيُوبَ، وَدَعَا بِدَعْوَى  
الْجَاهِلِيَّةِ)) (۲۲۰)

”جس نے میت پر نوحہ کرتے ہوئے اپنے رخساروں کو پیٹا، گریبان چاک کیا اور جاہلیت والے بول پکارے وہ ہم میں سے نہیں۔“

نیز نبی کریم ﷺ نے فرمایا:

((الَّتَانِحَةُ إِذَا لَمْ تَتَّبِ قَبْلَ مَوْتِهَا تَقَامَ يَوْمَ الْقِيَامَةِ وَعَلَيْهَا  
سِرْبَالٌ مِنْ قَطْرَانٍ وَدِرْعٌ مِنْ جَرَبٍ)) (۲۲۱)

(۲۱۹) سنن ابن ماجہ ۵۰۵/۱۱۸ صحیح الجامع الصغیر للالبانی، ح ۵۰۶۸

(۲۲۰) صحیح بخاری، دیکھئے فتح الباری ۳/۲۳

(۲۲۱) صحیح مسلم، ح ۹۳۳

”نوحہ کرنے والی عورت نے اگر موت سے پہلے توبہ نہ کی تو اسے قیامت کے دن اس حال میں کھڑا کیا جائے گا کہ اس پر تار کول کی قمیص اور خارش والا کرتا ہوگا۔“ (۲۲۲)

## چہرے پر مارنا اور چہرے پر نشان بنانا

حضرت جابر رضی اللہ عنہ بیان کرتے ہیں:

نَهَى رَسُولُ اللَّهِ صَلَّى اللَّهُ عَلَيْهِ وَسَلَّمَ عَنِ الضَّرْبِ فِي الْوَجْهِ  
وَعَنِ التَّوَسُّمِ فِي الْوَجْهِ (۲۲۳)

”رسول اللہ صلی اللہ علیہ وسلم نے چہرے پر مارنے اور چہرے پر نشان بنانے سے منع فرمایا۔“

بہت سے والدین اور سکولوں کے ٹیچر بچوں کو سزا دینے کے لیے ان کے چہروں پر مارتے ہیں۔ اسی طرح بعض لوگ اپنے نوکروں کے ساتھ بھی یہی سلوک کرتے ہیں جب کہ اس میں ایک تو چہرے کی رسوائی ہے کہ جس چہرے کی وجہ سے اللہ تعالیٰ نے انسان کو عزت بخشی، اور دوسرا چہرے پر مارنے سے چہرے کے بعض اہم ترین حواس (آنکھ، کان، منہ، ناک) ضائع ہونے کا خدشہ ہے جس کی وجہ سے مارنے والے کو بعد میں شرمندگی کا سامنا کرنا پڑتا ہے، بلکہ اس سے قصاص بھی طلب کیا جا سکتا ہے۔

(۲۲۲) یعنی اس کے جسم پر خارش مسلط کر دی جائے گی جو اس کے پورے جسم کو اس طرح لپیٹ میں لے لے گی کہ جس طرح قمیص پورے بدن کو ڈھانپ لیتی ہے، اور تار کول سے مراد وہ تیل یا روغن سیال مادہ ہے جو صورت کے درخت سے حاصل کیا جاتا ہے اور خارش والے اونٹ کو ملا جاتا ہے، اس کی خصوصیت یہ ہے کہ اس کی وجہ سے جسم میں آگ بہت جلد بھڑک اٹھتی ہے۔ رنگ و وحشت ناک سیاہ ہو جاتا ہے اور رخت بدبو آتی ہے نیز سخت جلن محسوس ہوتی ہے۔ نوحہ کرنے والی عورت کو تار کول کی یہ قمیص پہنائی جائے گی جس کی وجہ سے جہنم کی آگ بہت جلد اس کے جسم میں بھڑک اٹھے گی۔

اعاذنا اللہ منہا۔ [مترجم]

(۲۲۳) صحیح مسلم ۱۶۴۳/۳

اسی طرح ایک خاص نشان کے ساتھ جانور کے چہرے کو اس غرض سے داغ دینا کہ مالک اپنے جانور کو پہچان سکے، یا اگر چوپایہ گم ہو جائے تو وہ نشان دیکھ کر مالک کو واپس لوٹایا جاسکے، یہ بھی حرام ہے، کیونکہ اس میں چہرے کو بگاڑنا، صورت کو مسخ کرنا اور بے زبان جانور کو سزا دینا بالکل واضح ہے جو کسی طرح درست نہیں۔ اور اگر بعض لوگ یہ کہیں کہ یہ داغ دینا تو ہمارے قبیلے کی علامت اور خاندانی پہچان ہے تو ہم جو ابا عرض کریں گے کہ داغ چہرے کے علاوہ کسی اور جگہ بھی دیا جاسکتا ہے، لازمی تو نہیں کہ داغ چہرے پر ہی دیا جائے جو کہ شرعی طور پر حرام ہے۔

### تین دن سے زیادہ تعلقات قطع کرنا

شیطان کا ایک زبردست منصوبہ مسلمانوں کے باہمی تعلقات خراب کرنا ہے اور شیطان کے نقش قدم پر چلنے والے بہت سے لوگ بغیر کسی شرعی سبب کے اپنے مسلمان بھائیوں سے تعلقات توڑ لیتے ہیں۔ ان کے اختلاف کی بنیاد یا تو مادی مال و دولت یا کوئی نامعقول بے ہودہ رویہ ہوتا ہے جس کی وجہ سے وہ ایک لمبے عرصے تک اپنے تعلقات بگاڑ لیتے ہیں۔ اور بعض تو قسم کھا لیتے ہیں کہ میں فلاں سے بات نہیں کروں گا یا نذرمان لیتے ہیں کہ میں فلاں کے گھر نہیں جاؤں گا، اور اگر اتفاقاً راستے میں اس پر نظر پڑ جائے تو منہ دوسری طرف پھیر لیتے ہیں، یا اگر کسی محفل میں اس سے ملاقات ہو جائے تو اس کو چھوڑ کر باقی سب سے مصافحہ کرتے ہیں۔ حقیقت تو یہ ہے کہ مسلمانوں میں یہ قطع تعلق اسلامی معاشرے کو کمزور کرنے کا سبب بنتی ہے۔ اسی لیے قطع تعلق کرنے والوں کو اسلام نے دو ٹوک اور سخت سزا سنائی ہے۔

حضرت ابو ہریرہ رضی اللہ عنہ بیان کرتے ہیں کہ رسول اکرم نبی معظم صلی اللہ علیہ وسلم نے فرمایا:

((لَا يَحِلُّ لِمُسْلِمٍ أَنْ يَهْجُرَ أَخَاهُ فَوْقَ ثَلَاثٍ، فَمَنْ هَجَرَ فَوْقَ

ثَلَاثِ فَمَاتَ دَخَلَ النَّارَ)) (۲۲۴)

”کسی مسلمان کے لیے یہ جائز نہیں کہ وہ کسی مسلمان بھائی سے تین دن سے زیادہ تک تعلقات ختم کرے، اور جس نے تین دن سے زیادہ تک اپنے کسی مسلمان بھائی کو چھوڑے رکھا اور اسی حالت میں (بغیر توبہ کیے) مر گیا وہ جہنم کی آگ میں داخل ہوا۔“

حضرت ابو خراش اسلمی رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

((مَنْ هَجَرَ أَخَاهُ سَنَةً فَهُوَ كَسَفِكَ دَمِهِ)) (۲۲۵)

”جس نے اپنے مسلمان بھائی کو ایک سال تک چھوڑے رکھا (اس سے اپنے تعلقات منقطع رکھے) تو یہی اس کا خون بہانے (قتل) کے برابر ہے۔“

مسلمانوں کے درمیان قطع تعلقی کے دیگر نقصانات سے صرف نظر کرتے ہوئے اگر صرف اسی ایک نقصان پر ہی غور کر لیا جائے تو کافی ہے کہ قطع تعلقی کرنے والا شخص مغفرت الہی سے محروم ہو جاتا ہے۔

حضرت ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

((تُعْرَضُ أَعْمَالُ النَّاسِ فِي كُلِّ جُمُعَةٍ مَرَّتَيْنِ يَوْمَ الْاِثْنَيْنِ وَ يَوْمَ الْاِحْمِيسِ، فَيُغْفَرُ لِكُلِّ عَبْدٍ مُؤْمِنٍ اِلَّا عَبْدًا بَيْنَهُ وَ بَيْنَ اَخِيهِ شَحْنَاءُ فَيُقَالُ اُنْتُزِكُوا اَوْ اُرْكُوا هٰذَيْنِ حَتَّى يَفِيثَا)) (۲۲۶)

”ہر ہفتے میں دو دن سوموار اور جمعرات کو لوگوں کے اعمال (اللہ تعالیٰ کے ہاں) پیش کیے جاتے ہیں اور ہر مؤمن بندے کو بخش دیا جاتا ہے سوائے اُس بندے کے جس کے دل میں اپنے کسی مسلمان بھائی کے متعلق عداوت، دشمنی، بغض، کینہ ہو۔ اللہ تعالیٰ (اپنے فرشتوں سے) فرماتے ہیں: ان دو

(۲۲۴) سنن ابی داؤد ۵۵۲/۲۱۵ - صحیح الجامع الصغیر، ج ۱۳۵

(۲۲۵) الادب المفرد للبخاری، ج ۳۰۶ - صحیح الجامع الصغیر، ج ۶۵۷

صحیح مسلم ۱۹۸۸/۳

(لڑے ہوئے مسلمانوں) کو چھوڑ دیا انہیں مؤخر کر دوجب تک یہ ناراضگی ختم نہیں کر لیتے۔“ (یعنی جب تک دونوں صلح نہیں کر لیتے ان کی مغفرت معلق رہتی ہے۔)

دو لڑے ہوئے بھائیوں میں سے جو سچی توبہ کرنا چاہے اسے چاہئے کہ اپنے ناراض مسلمان بھائی سے مل کر اسے سلام کرے، اگر وہ ناراض بھائی سلام کا جواب نہ دے اور صلح پر راضی نہ ہو تو اس کا انجام بد وہ خود بھگتے گا، لیکن یہ سلام کرنے والا بہر حال گناہ سے بری الذمہ ہو گیا۔

حضرت ابو ایوب انصاری رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

((لَا يَجِلُّ لِرَجُلٍ أَنْ يَهْجُرَ أَخَاهُ فَرَقَ ثَلَاثَ لَيَالٍ يَلْتَقِيَانِ فَيَعْرِضُ هَذَا وَيَعْرِضُ هَذَا وَخَيَّرَهُمَا اللَّهُ الَّذِي يَبْدَأُ بِالسَّلَامِ)) (۲۲۷)

”کسی آدمی کے لیے یہ جائز نہیں کہ وہ اپنے کسی مسلمان بھائی سے تین دن سے زیادہ تک قطع تعلق کرے (اور ناراضگی اس حد تک بڑھالے کہ جب) دونوں ملیں تو یہ ادھر کو منہ پھیر لے اور وہ ادھر کو۔ اور ان دونوں میں سے بہتر وہ ہے جو سلام کرنے میں پہل کرے۔“

ہاں، البتہ اگر شرعی اسباب کی بناء پر کسی سے تعلقات ختم کیے جائیں تب کوئی گناہ نہیں۔ مثلاً کوئی نماز نہیں پڑھتا یا بے حیائی پر اڑا ہوا ہے، اگر اس سے تعلقات ختم کرنے میں کوئی مصلحت نظر آئے، مثلاً یہ امید ہو کہ ہماری قطع تعلق کا اس پر گہرا اثر پڑے گا اور وہ گناہ سے باز آجائے گا یا ہماری قطع تعلق سے اسے اپنی غلطی کا احساس ہو گا تو ایسی صورت میں اس سے تعلقات ختم کرنا واجب ہے، تاکہ وہ گناہوں سے باز آجائے۔ (۲۲۸) اور اگر ہماری قطع تعلق کا اس پر الٹا اثر یوں پڑے کہ وہ گناہ،

(۲۲۷) صحیح بخاری، دیکھئے فتح الباری ۱۰/۳۹۲

(۲۲۸) جیسا کہ نبی کریم صلی اللہ علیہ وسلم نے شرعی مصلحت کے پیش نظر کعب بن مالک اور اس کے دو ساتھیوں سے تعلقات ختم کیے تھے۔ [ابن باز]



نافرمانی، سرکشی، انحراف، غرور میں مزید بڑھتا جائے تب اس سے قطع تعلق درست نہیں، کیونکہ اس صورت میں کوئی شرعی مصلحت نظر نہیں آتی بلکہ فساد میں اضافہ ہوتا ہے، لہذا بہتر یہ ہو گا کہ ایسے منحرف شخص کے ساتھ حسن سلوک، نصیحت، خیر خواہی کو جاری رکھا جائے تاکہ وہ گناہ میں مزید آگے نہ بڑھے۔ (۲۲۹)

لوگوں میں پھیلے ہوئے یہ چند ایک حرام کام تھے جنہیں ان اوراق میں جمع کرنے کی توفیق نصیب ہوئی۔ ہم اللہ تعالیٰ سے اس کے اچھے ناموں کا وسیلہ دے کر سوال کرتے ہیں کہ ہمارے نصیب میں اپنا خوف اور خشیت لکھ دے جو ہمارے اور نافرمانیوں کے درمیان رکاوٹ بن جائے، اور ہماری قسمت میں اطاعت لکھ دے جس کے ذریعے وہ ہمیں اپنی جنت تک پہنچا دے اور ہمارے گناہ بخش دے، ہماری زیادتیوں سے درگزر فرمائے، ہمیں حلال عطا کر کے حرام سے بے نیاز فرمائے، اور اپنے فضل و کرم سے ہمیں اپنے سوا باقی سب سے مستغنی کر دے، ہماری توبہ قبول فرمائے اور ہمارے گناہ دھو ڈالے۔ یقیناً وہ سننے والا قبول کرنے والا ہے۔

وَصَلَّى اللّٰهُ وَسَلَّمْ عَلٰى النَّبِيِّ الْاُمِّيِّ مُحَمَّدٍ وَاٰلِهٖ وَصَحْبِهٖ اَجْمَعِيْنَ  
وَالْحَمْدُ لِلّٰهِ رَبِّ الْعَالَمِيْنَ۔

محمد صالح المنجد

الخبر سعودي عرب۔ ص ب ۲۹۹۹

☆ ☆ ☆

ترجمہ و تفہیم: عبدالرشید بن عبدالرحمن

فاضل مدینہ یونیورسٹی، مدرس اسلامک سینٹر

ص ب ۱۵۲۔ شقر ۱۱۹۶۱۶۔ سعودی عرب

(۲۲۹) جس طرح کہ رسول اکرم ﷺ نے رئیس المنافقین عبداللہ بن ابی بن سلول اور دیگر منافقین سے تعلقات بحال رکھے، کیونکہ ان سے تعلقات بحال رکھنے میں ہی مصلحت تھی۔ [ابن باز]

## آخری بات

محترم مسلمان بھائیو اور بہنو!

اس کتاب کا مطالعہ آپ نے کر لیا جس میں ایسی چیزیں بیان کی گئی ہیں جنہیں شریعتِ اسلامیہ نے حرام قرار دیا ہے۔ اور قرآن و سنت کی واضح نصوص (عبارات) آجانے کے بعد ان چیزوں کی حرمت میں کوئی شک و شبہ باقی نہیں رہ جاتا، لہذا ہم آپ کو ان محرمات سے بچنے کی نصیحت کرتے ہیں تاکہ آپ کا شمار ان خوش نصیب لوگوں میں ہو جن کے متعلق ارشادِ الہی ہے:

﴿ إِنَّمَا كَانَ قَوْلَ الْمُؤْمِنِينَ إِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ أَنْ يَقُولُوا سَمِعْنَا وَأَطَعْنَا ۗ وَأُولَٰئِكَ هُمُ الْمُفْلِحُونَ ۝ ﴾

(النور: ۵)

”مومنوں کی بات تو یہ ہے کہ جب انہیں اللہ اور اس کے رسول کے فیصلے کی طرف بلایا جاتا ہے تو وہ کہتے ہیں ہم نے سن لیا اور مان لیا، اور یہی اہل ایمان حقیقتاً کامیاب ہونے والے ہیں۔“

واضح رہے کہ جو کچھ آپ نے پڑھا وہ یا تو آپ کے حق میں دلیل ہے (عمل کرنے کی صورت میں) یا پھر آپ کے خلاف حجت ہے (عمل نہ کرنے کی صورت میں) اس لیے عمل کے میدان میں اتریں اور کشادہ دلی سے ان باتوں کو قبول کیجیے اور اپنا نام ان مومنین مخلصینِ صادقین میں لکھو اور تجھے جو شریعت کی ہر بات کے سامنے بلاچون و چرا سر تسلیم خم کر دیتے ہیں۔ آپ اس کتاب کو لوگوں میں زیادہ سے زیادہ عام کرنے کی کوشش کریں، کیونکہ آپ کے ذریعے سے اگر ایک آدمی بھی راہِ راست پر آجائے تو یہ آپ کے لیے سرخ اونٹوں سے بھی کہیں زیادہ بہتر ہو گا۔ مزید برآں جن لوگوں نے اس کتاب کی تالیف، ترجمہ اور نشر و اشاعت میں حصہ لیا ہے ان کے لیے دعائے خیر کرنا نہ بھولیں۔ اللہ تعالیٰ آپ سب کا حامی و ناصر ہو!

والسلام علیکم ورحمۃ اللہ وبرکاتہ

عبدالرشید بن عبدالرحمن

اسلامک سینٹر شقراء، سعودی عرب

